



# Project Madurai

மதுரை தமிழ் இலக்கிய  
மின்நொதுப்புத் திட்டம்



பரஞ்சோதி முனிவர் அருளிய  
திருவிளையாடற் புராணம்  
(திருவாலவாய் மான்மியம்)  
பாகம் 1, 2 ( மதுரைக் காண்டம்)

**tiruvilaiyATaR purANam - part 1  
of paranjOti munivar  
In tamil script, unicode/utf-8 format**

## Acknowledgements:

Our Sincere thanks go to the Ms. Kalaivani Ganesan of Singapore for her help in the preparation of this etext for Saivam.org and Mr. S. Ganesan for providing an electronic version of this work for inclusion as part of Project Madurai collections.

Preparation of HTML and PDF versions: Dr. K. Kalyanasundaram, Lausanne, Switzerland.

## © Project Madurai, 1998-2014.

Project Madurai is an open, voluntary, worldwide initiative devoted to preparation of electronic texts of tamil literary works and to distribute them free on the Internet.

Details of Project Madurai are available at the website

<http://www.projectmadurai.org/>

You are welcome to freely distribute this file, provided this header page is kept intact.

**பரஞ்சோதி முனிவர் அருளிய  
திருவிளையாடற் புராணம்  
(திருவாலவாய் மான்மியம்)  
பாகம் 1 ( மதுரைக் காண்டம்)**

**உள்ளடக்கம்**

1. மதுரைக் காண்டம்

காப்பு (1-5)

கடவுள் வாழ்த்து (6-23)

பாயிரம் (24-26)

அவையடக்கம் (27-31)

திரு நாட்டுச் சிறப்பு / பாண்டித் திருநாட்டுப் படலம் (32-91)

திரு நகரச் சிறப்பு / மதுரைத் திருநகரப் படலம் (92-200 )

திருக்கையாலச் சிறப்பு / திருக்கயிலாய வருணனைப் படலம் (201 - 207 )

புராண வரலாறு / திருநகரச் சிறப்பு புராண வரலாற்றுப் படலம் (208 - 232)

தல விசேடம் / தல விசேடப் படலம் (233- 255 )

தீர்த்த விசேடம் / தீர்த்த விசேடப் படலம் (256- 291)

மூர்த்தி விசேடம் / மூர்த்தி விசேடப் படலம் (292 -328 )

பதிகம் / பதிகப் படலம் (329 - 343 )

**திருவிளையாடல்கள்**

1. இந்திரன் பழி தீர்த்த படலம் (344- 440)

2. வெள்ளை யானையின் சாபம் தீர்த்த படலம் (441-471 )

3. திருநகரம் கண்ட படலம் சுபம் ( 472 - 518)

4. தடாதகைப் பிராட்டியார் திருவவதாரப் படலம் (519 - 599)

5. திருமணப் படலம் (600 - 798)

6. வெள்ளிஅம்பலத் திருக்கூத்தாடிய படலம் (799 - 826)

7. குண்டோதரனுக்கு அன்னமிட்ட படலம் (827 - 848)

8. அன்னக் குழியும் வைகையும் அழைத்த படலம் (849- 875)

9. ஏழு கடல்அழைத்த படலம் (876 - 890)

10. மலயத் துவசனை அழைத்த படலம் (891- 921)

11. உக்கிர பாண்டியன் திருஅவதாரப் படலம் (922 - 966)

12. உக்கிர பாண்டியனுக்கு வேல் வளை செண்டு கொடுத்த படலம் (967 - 1032)

13. கடல் சுவற வேல் விட்ட படலம் (1033- 1052 )

14. இந்திரன் முடிமேல் வளை எறிந்த படலம் (1053 - 1111)

15. மேருவைச் செண்டால் அடித்த படலம் (1112-1152)

16. வேதத்துக்குப் பொருள்அருளிச் செய்த படலம் (1153 - 1194)

17. மாணிக்கம் விற்ற படலம் (1195 - 1287)

18. வருணன் விட்ட கடலை வற்றச் செய்த படலம் (1288 - 1306)

## 1. காப்பு (1-5)

- 1 விநாயகர் காப்பு  
சுத்தி யாய்ச்சிவ மாகித் தனிப்பர  
முத்தி யான முதலைத் துதிசெய்ச்  
சுத்தி யாகிய சொற்பொருள் நல்குவ  
சித்தி யானைதன் செய்யபொற் பாதமே
- 2 சொக்கலிங்கமூர்த்தி காப்பு  
வென்றுளே புலன்க னைந்தார் மெய்யுணர் உள்ளந் தோறுஞ்  
சென்றுளே யமுத மூற்றுந் திருவருள் போற்றி யேற்றுக்  
குன்றுளே யிருந்து காட்சி கொடுத்தருள் கோலம் போற்றி  
மன்றுளே மாறி யாடு மறைச்சிலம் படிகள் போற்றி
- 3 அங்கயற்கண்ணம்மை காப்பு  
சுரம்புமுரல் கடிமலர்ப்பூங் குழல்போற்றி  
யுத்தரியத் தொடித்தோள் போற்றி  
கரும்புருவச் சிலைபோற்றி கவுணியர்க்குப்  
பால்சுரந்த கலசம் போற்றி  
இரும்புமனங் குழைத்தென்னை யெடுத்தாண்ட  
வங்கயற்கண் எம்பிராட்டி  
அரும்புமிள நகைபோற்றி யாரணநூ புரஞ்சிலம்பு  
மடிகள் போற்றி
- 4 நூற்பயன்  
திங்களணிதிருவால வாயெம் மண்ண றிருவிளையாட்  
டிவையன்பு செய்துகேட்போர்  
சங்கநிதி பதுமநிதிச் செல்வ மோங்கித்  
தகைமை தரு மகப்பெறுவர் பகையை வெல்வர்  
மங்கலநன் மணம்பெறுவர் பிணிவந் தெய்தார்  
வாழ்நாளு நனிபெறுவர் வானா டெய்திப்  
புங்கவராய் அங்குள்ள போக மூழ்கிப்  
புண்ணியராய்ச் சிவனடிக்கீழ் நண்ணி வாழ்வார்
- 5 வாழ்த்து  
மல்குக வேத வேள்வி வழங்குக சுரந்து வானம்  
பல்குக வளங்கள் எங்கும் பரவுக வறங்க ளின்ப  
நல்குக வுயிர்கட் கெல்லா நான்மறைச் சைவ மோங்கிப்  
புல்குக வுலக மெல்லாம் புரவலன் செங்கோல் வாழ்க

### கடவுள் வாழ்த்து (6-23)

- 6 பரமசிவம்  
பூவண்ணம் பூவின் மணம்போலமெய்ப் போத வின்ப  
மாவண்ண மெய்கொண் டவன்றன்வலி யாணை தாங்கி  
மூவண்ண றன்சந் நிதிமுத்தொழில் செய்ய வாளா  
மேவண்ண லன்னான் விளையாட்டின் வினையை வெல்வாம்
- 7 பராசக்தி  
அண்டங்கள் எல்லாம் அணுவாக வணுக்க ளெல்லாம்  
அண்டங்க ளாகப் பெரிதாய்ச்சிறி தாயி னானும்  
அண்டங்க ளுள்ளும் புறம்புங்கரி யாயி னானும்  
அண்டங்க ளீன்றா டுணையென்ப ரறிந்த நல்லோர்
- 8 சொக்கலிங்கமூர்த்தி  
பூவி னாயகன் பூமக ணாயகன்  
காவி னாயக னாதிக் கடவுளர்க்கு  
ஆவி நாயகன் னங்கயற் கண்ணிமா  
தேவி நாயகன் சேவடி யேத்துவாம்
- 9 அங்கயற்கண்ணம்மை  
பங்கயற்க ணரியபாம் பரனுருவே தனக்குரிய படிவமாகி  
இங்கயற்க ணகனுலக மெண்ணிறந்த சராசரங்கள் ஈன்றுந் தாழாக்  
கொங்கயற்கண் மலர்க்கூந்தற் குமரிபாண்டியன்மகள் போற் கோலங் கொண்ட  
அங்கயற்க ணம்மையிரு பாதப்போ தெப்போது மகத்துள் வைப்பாம்
- 10 நடேசர்  
உண்மையறி வானந்த வருவாகி வெவ்வுயிர்க்கு முயிராய் நீரின்  
தண்மையனல் வெம்மையெனத் தனையகலா திருந்துசரா சரங்க ளீன்ற  
பெண்மையுரு வாகியதன் னாநந்தக் கொடிமகிழ்ச்சி பெருக யார்க்கும்  
அண்மையதா யம்பலத்து ளாடியருள் பேரொளியை யகத்துள் வைப்பாம்
- 11 செளந்தரபாண்டியர்  
சடைமறைத்துக் கதிர்மகுடந் தரித்துநறுங் கொன்றையந்தார் தணந்துவேப்பந்  
தொடைமுடித்து விடநாகக் கலனகற்றி மாணிக்கச் சுடர்ப்பூ ணேந்தி  
விடைநிறுத்திக் கயலெடுத்து வழுதிமரு மகனாகி மீன நோக்கின்  
மடவாலை மணந்துலக முழுதாண்ட சுந்தரனை வணக்கஞ் செய்வாம்
- 12 தடாதகைப் பிராட்டியார்  
செழியர்பிரான் திருமகளாய்க் கலைபயின்று முடிபுனைந்து செங்கோ லோச்சி  
முழுதுலகுஞ் சயங்கொண்டு திறைகொண்டுந்திகண முனைப்போர் சாய்த்துத்  
தொழுகணவற் கணிமணமா லிகைசூட்டித் தன்மகுடஞ் சூட்டிச் செல்வந்  
தழைவுறுதன் னரசளித்த பெண்ணரசி யடிக்கமலந் தலைமேல் வைப்பாம்

- 13 காண் மாறி நடித்தவர்  
பொருமாறிற் கிளர்தடந்தோள் ஒருமாறன் மனங்கிடந்த புழுக்க மாற  
வருமாறிற் கண்ணருவி மாறாது களிப்படைய மண்ணும் விண்ணும்  
உருமாறிப் பவக்கடல்வீழ்ந் தூசலெனத் தடுமாறி யுழலு மாக்கள்  
கருமாறிக் கதியடையக் காண்மாறி நடித்தவரைக் கருத்துள் வைப்பாம்
- 14 தஷிணாமூர்த்தி  
கல்லாலின் புடையமர்ந்து நான்மறையா றங்கமுதற் கற்ற கேள்வி  
வல்லார்க ணால்வருக்கும் வாக்கிறந்த பூரணமாய் மறைக்கப் பாலாய்  
எல்லாமாய் அல்லதுமா யிருந்ததனை யிருந்தபடி யிருந்து காட்டிச்  
சொல்லாமற்சொன் னவரை நினையாமனினைந் துபவத் தொடக்கை வெல்வாம்
- 15 சித்தி விநாயகக் கடவுள்  
உள்ளமெனுங் கூடத்தில் ஊக்கமெனுந் தறிநிறுவி யறுதியாகத்  
தள்ளரிய வன்பென்னுந் தொடர்பூட்டி யிடைப் படுத்தித் தறுகட் பாசக்  
கள்ளவினைப் பசுபோதக் கவளமிடக் களித்துண்டு கருணையென்னும்  
வெள்ளமதம் பொழிசித்தி வேழத்தை நினைந்து வருவினைக டர்ப்பாம்
- 16 சுப்பிரமணியக் கடவுள்  
கறங்குதிரைக் கருங்கடலுங் காரவுணப் பெருங்  
கடலுங் கலங்கக் கார்வந்  
துறங்குசிகைப் பொருப்புஞ்சூ ருர்ப்பொருப்பும்  
பிளப்பமறை யுணர்ந்தோராற்றும்  
அறங்குலவு மகத்தழலு மவுணமட வார்வயிற்றி னழலும் மூள  
மறங்குலவு வேலெடுத்த குமரவேள் சேவடிகள் வணக்கம் செய்வாம்
- 17 சரசுவதி  
பழுதகன்ற நால்வகைச் சொன் மலரெடுத்துப்  
பத்திபடப் பரப்பித் திக்கு  
முழுதகன்று மணந்துசுவை யொழுகியணி பெற  
முக்கண் மூர்த்தி தாளிற்  
றொழுதகன்ற வன்பெனுநார் தொடுத்தலங்கல்  
சூட்டவரிச் சுரும்புந் தேனும்  
கொழுதகன்ற வெண்டோட்டு முண்டகத் தாளடி  
முடி மேற்கொண்டு வாழ்வாம்
- 18 திருநந்தி தேவர்  
வந்திறை யடியிற் றாமும் வானவர் மகுட கோடி  
பந்தியின் மணிகள் சிந்த வேத்திரப் படையாற் றாக்கி  
அந்தியும் பகலும் தொண்ட ரலகிடுங் குப்பை யாக்கும்  
நந்தியெம் பெருமான் பாத நகைமலர் முடிமேல் வைப்பாம்
- 19 திருஞானசம்பந்த மூர்த்தி நாயனார்  
கடியவிழ் கடுக்கை வேணித் தாதைபோற் கனற்கண் மீனக்

கொடியனை வேவ நோக்கிக் குறையிரந் தனையான் கற்பிற்  
பிடியன நாயனார் வேண்டப் பின்னுயி ரளித்துக் காத்த  
முடியணி மாடக் காழி முனிவனை வணக்கஞ் செய்வாம்

- 20 திருநாவுக்கரசு நாயனார்  
அறப்பெருங் செல்வி பாகத் தண்ணலஞ் செழுத்தா லஞ்சா  
மறப்பெருஞ் செய்கை மாறா வஞ்சகர் இட்டநீல  
நிறப்பெருங் கடலும் யார்க்கும் நீந்துதற் கரிய வேழு  
பிறப்பெனுங் கடலு நீத்த பிரானடி வணக்கஞ் செய்வாம்
- 21 சுந்தர மூர்த்தி நாயனார்  
அரவக லல்கு லார்பா லாசைநீத் தவர்க்கே வீடு  
தருவமென் றளவில் வேதஞ் சாற்றிய தலைவன் றன்னைப்  
பரவைதன் புலவி தீர்ப்பான் கழுதுகண் படுக்கும் பானாள்  
இரவினிற் றூது கொண்டோன் இணையடி முடிமேல் வைப்பாம்
- 22 மாணிக்கவாசக சுவாமிகள்  
எழுதரு மறைக டேறா விறைவனை யெல்லிற் கங்குற்  
பொழுதறு காலத் தென்றும் பூசனை விடாது செய்து  
தொழுதகை தலைமே லேறத் துளும்புகண் ணீருண் மூழ்கி  
அழுதடி யடைந்த வன்பன் அடியவர்க் கடிமை செய்வாம்
- 23 சண்டேசுர நாயனார் முதலிய திருத்தொண்டர்  
தந்தைதா ளடும்பிறவித் தாளெறிந்து  
நிருத்தர்இரு தானைச் சேர்ந்த  
மைந்தர்தாள் வேதநெறி சைவநெறி பத்திநெறி  
வழாது வாய்மெய்  
சிந்தைதா னரனடிக்கே செலுத்தினராய்ச்  
சிவானுபவச் செல்வ ராகிப்  
பந்தமாந் தொடக்கறுத்த திருத்தொண்டர்  
தாள்பரவிப் பணிதல் செய்வாம்  
கடவுள் வாழ்த்து சுபம்  
-----

### பாயிரம் (24 - 26 )

#### முதலால்

- 24 அண்ணல்பாற் றெளிந்த நந்தி யடிகள்பாற் சனற்கு மாரன்  
உண்ணிறை யன்பி னாய்ந்து வியாதனுக் குணர்த்த வந்தப்  
புண்ணிய முனிவன் சூதற் கோதிய புராண மூவா  
றெண்ணிய விவற்றுட் காந்தத் தீசசங் கிதையின் மாதோ
- 25 நூல் யாத்தற்குக் காரணம்  
அறைந்திடப் பட்ட தாகு மாலவாய்ப் புகழ்மை யந்தச்

சிறந்திடும் வடநூல் தன்னைத் தென்சொலாற் செய்தி யென்றிங்  
குறைந்திடும் பெரியோர் கூறக் கடைப்பிலத் துறுதி யிந்தப்  
பிறந்திடும் பிறப்பி லெய்தப் பெறுதுமென் றுள்ளந் தேறோ

- 26 மொழி பெயர்த்த முறை  
திருநகர் தீர்த்த மூர்த்திச் சிறப்புமூன் றந்த மூர்த்தி  
அருள்விளை யாட லெட்டெட் டருச்சனை வினையொன் றாக  
வரன்முறை யறுபத் தெட்டா மற்றவை படல மாக  
விரிமுறை விருத்தச் செய்யுள் வகைமையால் விளம்ப லுற்றேன்  
பாயிரம் சுபம்

-----

### அவையடக்கம் (27 -31 )

- 27 நாயகன் கவிக்குங் குற்ற நாட்டிய கழக மாந்தர்  
மேயவத் தலத்தி னோர்கென் வெள்ளறி வுரையிற் குற்றம்  
ஆயுமா றரிதன் றேனு நீர்பிரித் தன்ன முண்ணுந்  
தூயதீம் பால்போற் கொள்க சுந்தரன் சரிதந் தன்னை
- 28 கவைக்கொ முந்தழனாச் சுவை கண்டவூனிமையோர்  
சுவைக்க விண்ணமு தாயினம் துளக்கமில் சான்றோர்  
அவைக்க ளம்புகுந் தினியவா யாலவா யுடையார்  
செவிக்க ளம்புகுந் தேறுவ சிறியனேன் பனுவல்
- 29 பாய வாரியுண் டுவர்கெடுத் துலகெலாம் பருகத்  
தூய வாக்கிய காரெனச் சொற்பொருள் தெளிந்தோர்  
ஆய கேள்வியர் துகளறுத் தாலவா யுடைய  
நாய னார்க்கினி தாக்குப நலமிலேன் புன்சொல்
- 30 அல்லை யீதல்லை யீதென மறைகளு ம்அன்மைச்  
சொல்லி னாற்றுதித் திளைக்குமிச் சுந்தர னாடற்  
கெல்லை யாகுமோ வென்னுரை யென்செய்கோ விதனைச்  
சொல்லு வேனெனு மாசை யென் சொல்வழி கேளா
- 31 அறுகாற்பீ டத்துயர்மால் ஆழிகடைந் தமுதையரங் கேற்று மாபோல்  
அறுகாற்பே டிசைபாடுங் கூடன்மான் மியத்தையருந் தமிழாற் பாடி  
அறுகாற்பீ டுயர்முடி யார் சொக்கேசர் சந்நிதியி லமரச் சூழும்  
அறுகாற்பீ டத்திருந்து பரஞ்சோதி முனிவனரங் கேற்றி னானே

அவையடக்கம் சுபம்

-----

**திரு நாட்டுச் சிறப்பு /பாண்டித் திருநாட்டுப் படலம் (32-91)**

- 32 கறைநி றுத்திய கந்தர சுந்தரக் கடவுள்  
உறைநி றுத்திய வானினாற் பகையிரு ளதுக்கி  
மறைநி றுத்திய வழியினால் வழதியாய்ச் செங்கோன்  
முறைநி றுத்திய பாண்டிநாட் டணியது மொழிவாம்
- 33 தெய்வ நாயகன் நீறணி மேனிபோற் சென்று  
பௌவ மேய்ந்துமை மேனிபோற் பசந்துபல் லுயிர்க்கும்  
எவ்வ மாற்றுவான் சுரந்திடு மின்னரு ளென்னக்  
கௌவை நீர்சுரந் தெழுந்தன கனைகுரல் மேகம்
- 34 இடித்து வாய்திறந் தொல்லென வெல்லொளி மழுங்கத்  
தடித்து வாள்புடை விதிர்த்துநின் றுஇந்திர சாபம்  
பிடித்து நீளம்பு கோடைமேற் பெய்துவெம் பெரும்போர்  
முடித்து நாமென வருதல்போன் மொய்த்தன கொண்மு
- 35 முனித னீள்வரை யுச்சிமேன் முழங்கிவா னிவந்து  
தனித நீர்மழை பொழிவன தடஞ்சிலை யிராமன்  
கனித னீர்மையா லாலவாய்க் கண்ணுதல் முடிமேற்  
புனித நீர்த்திரு மஞ்சனம் ஆட்டுவான் போலும்
- 36 சுந்த ரன்றிரு முடிமிசைத் தூயநீ ராட்டும்  
இந்தி ரன்றனை யொத்தகா ரெழிழிதென் மலைமேல்  
வந்து பெய்வலத் தனிமுதன் மௌலிமேல் வலாரி  
சிந்து கின்றகைப் போதெனப் பன்மணி தெறிப்ப
- 37 உடுத்த தெண்கடன் மேகலை யுடையபார் மகள்தன்  
இடத்து தித்தபல் லுயிர்க்கெலா மிரங்கித்தன் கொங்கைத்  
தடத்து நின்றிழி பாலெனத் தடவரை முகடு  
தொடுத்து வீழ்வன விழுமெனத் தூங்குவெள் ளருவி
- 38 கருநிற மேக மென்னுங் கச்சணி சிகரக் கொங்கை  
அருவியாந் தீம்பால் சோர வகன்சுனை யென்னுங் கொப்பூழ்ப்  
பொருவில்வே யென்னு மென்றோட் பொதியமாஞ் சைலப் பாவை  
பெருகுதண் பொருநை யென்னும் பெண்மகப் பெற்றாள் அன்றே
- 39 கல்லெனக் கரைந்து வீழுங் கரும்புனற் குழவி கானத்  
தொல்லெனத் தவழ்ந்து தீம்பா லுண்டொரீஇத் திண்டோண் மள்ளர்  
சொல்லெனத் தெழிக்கும் பம்பைத் தீங்குரல் செவிவாய்த் தேக்கி  
மெல்லெனக் காலிற் போகிப் பணைதொறும் விளையாட்டு எய்தி
- 40 அரம்பைமென் குறங்கா மாவி னவிர்தளிர் நிறமாத் தெங்கின்  
கரும்பைவெம் முலையா வஞ்சிக் கொடியிரு நுசுப்பாக் கூந்தல்



சுரும்பவிழ் குழலாக் கஞ்சஞ் சுடர்மதி முகமாக் கொண்டு  
நிரம்பிநீள் கைதை வேலி நெய்தல்கூழ் காவில் வைகி

- 41 பன்மலர் மாலை வேய்ந்து பானுரைப் போர்வை போர்த்துத்  
தென்மலைத் தேய்ந்த சாந்த மான்மதச் சேறு பூசிப்  
பொன்மணி யாரந் தாங்கிப் பொருநையாங் கன்னி முந்நீர்த்  
தன்மகிழ் கிழவ னாகந் தழீஇகொடு கலந்த தன்றே
- 42 வல்லைதா யிருபால் வைகுஞ் சிவாலய மருங்கு மீண்டு  
முல்லையா னைந்துந் தேனுந் திரைக்கையான் முகந்து வீசி  
நல்லமான் மதஞ்சாந் தப்பி நறுவிரை மலர் தூய் நீத்தஞ்  
செல்லலாந் பூசைத் தொண்டின் செயல்வினை மாக்கள் போலும்
- 43 அரும்பவி ழுனங்க வாளி யலைதர வாகம் பொன்போர்த்  
திரங்கிவா லன்ன மேங்கதி யிருகையும் சங்கஞ் சிந்தி  
மசங்குகூழ் காஞ்சி தன்னவரம்பிற வொழுகும் மாரி  
பரம்பரந் கையம் பெய்யும் பார்ப்பன மகளிர் போலும்
- 44 வரைபடு மணியும் பொன்னும் வைரமும் குழையும் பூட்டி  
அரைபடு மகிலுங் சாந்து மப்பியின் னமுத மூட்டுக்  
கரைபடு மருத மென்னும் கன்னியைப் பருவ நோக்கித்  
திரைபடு பொருநை நீத்தஞ் செவிலிபோல் வளர்க்கு மாதோ
- 45 மறைமுதற் கலைக ளெல்லா மணிமிடற் றவனே யெங்கும்  
நிறைபர மென்றும் பூதி சாதனநெறி வீடென்றும்  
அறைகுவ தறிந்துந் தேறா ரறிவெனக் கலங்கி யங்கி  
முறையின்வீ டுணர்ந்தோர் போலத் தெளிந்தது மூரி வெள்ளம்
- 46 மறைவழி கிளைத்த வெண்ணெண் கலைமகள் போல் வருநீர் வெள்ளந்  
துறைவழி யொழுகும் பல்கால் சோலைதண் பழனஞ் செய்தேன்  
உறைவழி யோடை எங்கு மோடிமன் றுடையார்க் கன்பர்  
நிறைவழி யாத வுள்ளத் தன்புபோ னிரம்பிற் றன்றே
- 47 இழிந்த மாந்தர்கைப் பொருள்களும் இகபரத் தாசை  
கழிந்த யோகியர் கைப்படிற் றாயவாய்க் களங்கம்  
ஒழிந்த வாறுபோ லுவரியுண் டுவர்கெடுத் தெழிலி  
பொழிந்த நீரமு தாயின புவிக்கும்வா னவர்க்கும்
- 48 ஈறி லாதவள் ஒருத்தியே யைந்தொழி லியற்ற  
வேறு வேறுபேர் பெற்றென வேலைநீ ரொன்றே  
யாறு கால்குளங் கூவல்குண் டகழ்கிடங் கெனப்பேர்  
மாறி யீறில்வான் பயிரெலாம் வளர்ப்பது மாதோ
- 49 களமர்கள் பொன்னேர் பூட்டித் தாயர்வாய்க் கனிந்த பாடற்

குளமகிழ் சிறாரி னேறு மொருத்தலு முவகை தூங்க  
வளமலி மருதம் பாடி மனவலி கடந்தோர் வென்ற  
அளமரு பொறிபோ லேவ லாற்றவள் வினையின் மூண்டார்

- 50 பலநிற மணிகோத் தென்னப் பன்னிற வேறு பூட்டி  
அலமுக விரும்புதேய வாள்வினைக் கருங்கான் மள்ளர்  
நிலமகள் உடலங் கீண்ட சால்வழி நிமிர்ந்த சோரிச்  
சலமென நிவந்த நெங்கேழ்த் தழன்மனி யிமைக்கு மன்னோ
- 51 ஊறுசெய் படைவாய் தேய வுழுநரு நீர்கால் யாத்துச்  
சேறுசெய் குநருந் தெய்வம் தொழுதுதீஞ் செந்நெல் வீசி  
நாறுசெய் குநரும் பேர்த்து நடவுசெய் குநருந் தெவ்வின்  
மாறுசெய் களைகட்டோம்பி வளம்படுக் குநரும் ஆனார்
- 52 பழிபடு நறுவந் தன்னைக் கடைசியர் பருகிச் செவ்வாய்  
மொழி தடுமாற வேர்வை முகத்தெழ முறுவல் தோன்ற  
விழிசிவந் துழலக் கூந்தன் மென்றுகில் சோர வுள்ளக்  
கழிபெருங் களிப்பு நல்கிக் கலந்தவ ரொத்த தன்றே
- 53 பப்பகையாகுந் தீஞ்சொற் கடைசியர் பவளச் செவ்வாய்க்  
குப்பகை யாம்ப லென்று மொண்ணறுங் குவளை நீலங்  
கப்பகை யாகு மென்றுங் கமலநன் முகத்துக் கென்றும்  
திப்பகை யாகு மென்றுங் செறுதல்போற் களைதல் செய்வார்
- 54 கடைசியர் முகமும் காலும் கைகளும்கமல மென்னார்  
படைவிழி குவளை யென்னார் பவளவாய் குமுத மென்னார்  
அடையவுங் களைந்தார் மள்ளர் பகைஞரா யடுத்த வெல்லை  
உடையவ னாணை யாற்றா லொறுப்பவர்க் குறவுண் டாமோ
- 55 புரையற வுணர்ந்தோர் நூலின் பொருளினுள் ளடங்கி யந்நூல்  
வரையறை கருத்து மான வளர்கருப் புறம்பு தோன்றிக்  
கரையமை கல்வி சாலாக் கவிஞர்போ லிறுமாந்து அந்நூல்  
உரையென விரிந்து கற்பின் மகளிர்போ லொசிந்த தன்றே
- 56 அன்புறு பத்தி வித்தி யார்வநீர் பாய்ச்சந் தொண்டர்க்  
கின்புரு வான வீச னின்னருள் விளையு மாபோல்  
வன்புறு கருங்கான் மள்ளர் வைகலுஞ் செவ்வி நோக்கி  
நன்புல முயன்று காக்க விளைந்தன நறுந்தண் சாலி
- 57 அகனில வேறு பாட்டின் இயல்செவ்வி யறிந்து மள்ளர்  
தகவினை முயற்சி செய்யக் காமநூல் சாற்று நான்கு  
வகைநலார் பண்புசெல்வி யறிந்துசேர் மைந்தர்க் கின்பம்  
மிகவிளை போகம் போன்று விளைந்தன பைங்கூ ழெல்லாம்

- 58 கொடும்பிறை வடிவிற் செய்த கூனிரும் பங்கை வாங்கி  
முடங்குகால் வரிவண் டார்ப்ப முள்ளரைக் கமல நீலம்  
அடங்கவெண் சாலி செந்நெல் வேறுவே றரிந்தீடாக்கி  
நெடுங்களத் தம்பொற் குன்ற நிரையெனப் பெரும்போர் செய்தார்
- 591 கற்றைவை களைந்து தூற்றிக் கூப்பியூர்க் காணித் தெய்வம்  
அற்றவர்க் கற்ற வாறுஈந் தளவைகண் டாறி லொன்று  
கொற்றவர் கடமை கொள்ளப் பண்டியிற் கொடு போய்த் தென்னா  
டுற்றவர் சுற்றந் தெய்வம் விருந்தினர்க் கூட்டியுண்டார்
- 60 சாறடு கட்டி யெள்ளுச் சாமைகொள் ளிறுங்கு தோரை  
ஆறிடு மதமால் யானைப் பழுக்குலை யவரை யேனல்  
வேறிபல் பயறோ டின்ன புன்னில விளைவு மற்றும்  
ஏறோடு பண்டி யேற்றி யிருநிலங் கிழிய வுய்ப்பார்
- 61 துறவின ரீச சேனசத் தொண்டினர் பசிக்கு நல்லுண்  
டிறவினைப் பிணிக்குத் தீர்க்கு மருந்துடற் பனிப்புக் காடை  
உறைவிடம் பிறிது நல்கி யவரவ ரொழிகிச் செய்யும்  
அறவினை யிடுக்க ணீக்கி யருங்கதி யுய்க்க வல்லார்
- 62 நிச்சலு மீச னன்பர் நெறிப்படிற் சிறார்மேல் வைத்த  
பொச்சமில் அன்பு மன்னர் புதல்வரைக் கண்டாலன்ன  
அச்சமுங் கொண்டு கூசி யடிபணிந் தினிய கூறி  
இச்சையா றொழுகி யுள்ளக் குறிப்பறிந் தேவல் செய்வார்
- 63 நறைபடு கனிதேன் பெய்த பாலொடு நறுநெய் வெள்ளம்  
நிறைபடு செம்பொன் வண்ணப் புழுக்கலா னிமிர்ந்த சோறு  
குறைவற வுண்டு வேண்டும் பொருள்களும் கொண்மி னென்ன  
மறைமுத லடியார் தம்மை வழிமறித் தருத்துவார்கள்
- 64 பின்னெவ னுரைப்ப தந்தப் பெருந்தமிழ் நாடாங்கன்னி  
தன்னிடை யூர்க ளென்னு மவயவந் தாங்கச் செய்த  
பொன்னியற் கலனே கோயின் மடமறப் புறநீர்ச் சாலை  
இன்னமு தருத்து சாலை யெனவுருத் தரித்த தம்மா
- 65 இன்ற டம்புனல் வேலிகூழ் இந்நில வரைப்பிற்  
குன்ற முல்லைதண் பணைநெய்தல் குலத்தினை நான்கும்  
மன்ற வுள்ளமற் றவைநிற்க மயங்கிய மரபின்  
ஒன்றோ டொன்றுபோய் மயங்கிய திணைவகை யுரைப்பாம்
- 66 கொல்லை யானிரை மேய்ப்பவர் கோழினர்க் குருந்தின்  
ஒல்லை தாயதிற் படர் கறிக் கருந்துண ருகுப்ப  
முல்லை சோறெனத் தேன்விராய் முத்திழை சிற்றில்  
எல்லை யாயமோ டாடுப வெயின்சிறு மகளிர்

- 67 கன்றோ டுங்களி வண்டுவாய் நக்கவீர்ங் கரும்பு  
மென்று பொன்சொரி வேங்கைவா யுறங்குவ மேதி  
குன்றி ளந்தினை மேய்ந்துபூங் கொழுநிழன் மருதஞ்  
சென்று தங்குவ சேவகம் எனமுறச் செவிமா
- 68 எற்று தெண்டிரை யெறிவளை யெயிற்றியர் இழைத்த  
சிற்றில் வாய்நுழைந் தழிப்பவச் சிறுமியர் வெகுண்டு  
பற்றி லாரெனச் சிதறிய மனவணி பரதர்  
முற்றி லாமுலைச் சிறுமியர் முத்தொடும் கோப்ப
- 69 முல்லை வண்டுபோய் முல்லையாழ் முளரிவாய் மருதம்  
வல்ல வண்டினைப் பயிற்றிப்பின் பயில்வன மருதங்  
கொல்லை யான்மடி யெறிந்திளங் குழவியென்று இரங்கி  
ஒல்லை யூற்றுபால் வெள்ளத்து ளுகள்வன வாளை
- 70 கரும்பொற் கோட்டிளம் புன்னைவாய்க் கள்ளுண்டு காளைச்  
சுரும்பு செவ்வழிப் பாண்செயக் கொன்றைபொன் சொரிவ  
அருந்த டங்கடல் வளையெடுத்து ஆழியான் கையில்  
இருந்த சங்கென விறைகொளப் பூவைமே லெறிவ
- 71 கழிந்த தெங்கினொண் பழம்பரீஇ முட்பலாக் கனிகீண்  
டழிந்த தேனுவர்க் கேணிபாய்ந் தகற்றுவ வுவரை  
வழிந்த தேன்மடற் கேதகை மலர்நிழல் குருகென்  
றொழிந்த தாமரைப் போதுபுக்கு ஒளிப்பன கெண்டை
- 72 ஆறு சூழ்கழிப் புலால்பொறா தசைந்துகூன் கைதை  
சோறு கால்வன வாம்பல்வாய் திறப்பன துணிந்து  
கூறு வாரெனக் குவளைகண் காட்டிடக் கூடித்  
தூறு வாரெனக் சிரித்துஅலர் தூற்றவ முல்லை
- 73 துள்ளு சேல்விழி நுளைச்சியர் சுறவொடு மருந்தக்  
கள்ளு மாறவும் கூனலங்காய் தினை யவரை  
கொள்ளு மாறவுங் கிழங்குதேன் கொழுஞ்சுவைக் கன்னல்  
எள்ளு மாறவும் அளப்பன விடைக்கிடை முத்தம்
- 74 அவமி கும்புலப் பகைகடந் துயிர்கெலா மன்பாம்  
நவமி குங்குடை நிழற்றிமெய்ச் செய்யகோ னடாத்திச்  
சிவமி கும்பர ஞான மெய்த் திருவொடும் பொலிந்து  
தவமி ருந்துஅர சாள்வது தண்டமிழ்ப் பொதியம்
- 75 வான யாறுதேய்ந் துயரிய மலயமே முக்கண்  
ஞான நாயக னம்மலை போர்த்தகார் நால்வாய்  
ஆனை யீருரு யம்மழை யசும் பதன் புண்ணீர்

கூனல் வான்சிலை குருதிதோய் கோடுபோன்று அன்றே

- 76 சுனைய கன்கரைச் சூழல்வாய்ச் சுரும்புகூழ் கிடப்ப  
நனைய விழ்ந்தசெங் காந்தண்மேல் நாகிள வேங்கைச்  
சினைய விழ்ந்தவீ கிடப்பபொன் றோய்கலத் தெண்ணீர்  
அனைய பொன்சூடு நெருப்பொடு கரியிருந் தனைய
- 77 குண்டுநீர்ப்படு குவளைவாய்க் கொழுஞ்சினை மரவம்  
வண்டு கூப்பிடச் செம்மறாய்ப் புதுமது வார்ப்ப  
அண்டர் வாய்ப்பட மறைவழி பொரிசொரிந் துஆனெய்  
மொண்டு வாக்கிமுத் தீவினை முடிப்பவ ரனைய
- 78 அகிலு மாரமுந் தழன்மடுத் தகழ்ந்தெறிந் தழல்கால்  
துகிரு மாரமுந் தொட்டெறிந் தைஐவனம் தூவிப்  
புகரின் மால்கரி மருப்பினால் வேலிகள் போக்கி  
இகலில் வான்பயிர் ஓம்புவ வெயினர்தஞ் சீறார்
- 79 அண்ட வாணருக்கு இன்னமு தருத்துவோர் வேள்விக்  
குண்ட வாரமுந் கொழும்புகை கோலுமக் குன்றிற்  
புண்ட வாதவே லிறவுளர் புனத்தெரி மடுப்ப  
உண்ட காரகிற் றாமமு மொக்கவே மயங்கும்
- 80 கருவி வாள் சொரி மணிகளுங் கழைசொரி மணியும்  
அருவி கான்றபன் மணிகளு மகன்றலை நாகத்  
திரவி கான்றெசெம் மணிகளும் புனங்கவ ரினமான்  
குருவி வீழ்ந்திடக் கொடிச்சியர் கோத்துஎறி கவண்கல்
- 81 மாய வன்வடி வாயது வையமால் உந்திச்  
சேய மங்கய மாயது தென்னனா டலர்மேற்  
போய மென்பொகுட் டாயது பொதியமப் பொகுட்டின்  
மேய நான்முக னகத்தியன் முத்தமிழ் வேதம்
- 82 ஏக மாகிய மேருவும் பொதியமே யிரும்பொன்  
ஆகு மேருவைச் சூழ்ந்தசாம் பூநத யாறும்  
நாக ராடுதண் பொருநையே நாவலா றுடுத்த  
போக பூமியும் பெருநைசூழ் பூமியே போலும்
- 83 சிறந்த தண்டமிழ் ஆலவாய் சிவனுல கானாற்  
புறந்த யங்கிய நகரெலாம் புரந்தரன் பிரமன்  
மறந்த யங்கிய நேமியோ னாதிய வானோர்  
அறந்த யங்கிய வுலகுரு வானதே யாகும்
- 84 வளைந்த நுண்ணிடை மடந்தையர் வனமுலை மெழுகிக்  
களைந்த குங்குமக் கலவையுங் காசறைச் சாந்தும்

அனைந்த தெண்டிரைப் பொருறையோ வந்நதி ஞாங்கர்  
விளைந்த செந்நெலுங் கன்னலு, வீசும் அவ் வாசம்

- 85 பொதியி லேவிளை கின்றன சந்தனம் பொதியின்  
நதியி லேவிளை கின்றன முத்தமந் நதிசூழ்  
பதியி லேவிளை கின்றன தருமமப் பதியோர்  
மதியி லேவிளை கின்றன மறைமுதற் பத்தி
- 86 கடுக்க விற்பெறு கண்டனுந் தென்றிசை நோக்கி  
அடுக்க வந்துவந் தாடுவான் ஆடலி னிளைப்பு  
விடுக்க வாரமென் காறிரு முகத்திடை வீசி  
மடுக்க வந்தமிழ் திருச்செவி மாந்தவு மன்றோ
- 87 விடையு கைத்தவன் பாணினிக் கிலக்கண மேனாள்  
வடமொ ழிக்குரைத் தாங்கியன் மலயமா முனிக்குத்  
திடமு றுத்தியம் மொழிக்கெதிர் அக்கிய தென்சொன்  
மடம கட்காங் கென்பது வழுதிநா டன்றோ
- 88 கண்ணு தற்பெருங் கடவுளுங் கழகமோ டமர்ந்து  
பண்ணு றத்தொரிந்து ஆய்ந்தவிப் பசுந்தமி மேனை  
மண்ணி டைச்சில விலக்கண வரம்பிலா மொழிபோல்  
எண்ணி டைப் படக் கிடந்ததா வெண்ணவும் படுமோ
- 89 தொண்டர் நாதனைத் தூதிடை விடுத்தலும் முதலை  
உண்ட பாலனை யழைத்தது மெலும்புபெண் ணுருவாக்  
கண்ட தும்மறைக் கதவினைத் திறந்துங் கன்னித்  
தண்ட மிழ்சொலோ மறுபுலச் சொற்களோ சாற்றீர்
- 90 வெம்மை யால்விளை வஃகினும் வேந்தர்கோல் கோடிச்  
செம்மை மாறினும் வறுமைநோய் சிதைப்பினுஞ் சிவன்பாற்  
பொய்மை மாறிய பத்தியும் பொலிவுகுன் றாவாய்த்  
தம்மை மாறியும் புரிவது தருமம் அந்நாடு
- 91 உலகம் யாவையு மீன்றவ ளும்பரு ளாயர்ந்த  
திலக நாயகி பரஞ்சுடர் சேயென மூன்று  
தலைவ ரான்முறை செய்தநா டிஃதன்றிச் சல்தி  
சுலவு பாரினுண் டாகுமோ துறக்கத்தும் அஃதே  
பாண்டித் திருநாட்டுப் படலம் சுபம்  
-----

**மதுரைத் திருநகரப் படலம் (92-200)**

- 92 மங்க லம்புனை பாண்டிநா டாகிய மகட்குச்  
சங்க லம்புனை தோளிணை தடமுலை யாதி  
அங்க மாம்புறந் தழுவிய நகரெலா மனைய  
நங்கை மாமுக மாகிய நகர்வளம் பகர்வாம்
- 93 கொங்கை யேபரங் குன்றமுங் கொடுங்குன்றுங் கொப்பூழ்  
அங்க மேதிருச் சுழியல்அவ் வயிறுகுற் றாலஞ்  
செங்கை யேடக மேனியே பூவணந் திரடோள்  
பொங்கர் வேய்வனந் திருமுக மதுரையாம் புரமே
- 94 வடுவின் மாநில மடந்தைமார் பிடைக்கிடந் திமைக்கப்  
படுவில் ஆரமே பாண்டிநா டாரமேற் பக்கத்  
திடுவின் மாமணி யதன்புற நகரெலா மிவற்றுள்  
நடுவி னாயக மாமணி மதுரைமா நகரம்
- 95 திரும கட்கொரு தாமரைக் கூடமே திருமான்  
மரும கட்குவெண் டாமரை மாடமே ஞானந்  
தரும கட்கியோ கத்தனிப் பீடமே தரையாம்  
பெரும கட்குஅணி திலகமே யானதிப் பேரூர்
- 96 திக்கும் வானமும் புதையிரு டின்றுவெண் சோதி  
கக்கு மாளிகை நிவப்புறு காட்சியந் நகருள்  
மிக்க வாலிதழ்த் தாமரை வெண்மகள் இருக்கை  
ஒக்கு மல்லது புகழ்மக ளிருக்கையு மொக்கும்
- 97 நெற்க ரும்பெனக் கரும்பெலா நெடுங்கழு கென்ன  
வர்க்க வான்கழு கொலிகலித் தெங்கென வளர்ந்த  
பொற்க வின்சுலைத் தெங்குகார்ப் பந்தரைப் பொறுத்து  
நிற்க நாட்டிய காலென நிவந்ததண் பணையே
- 98 சிவந்த வாய்க்கருங் கயற்கணாள் வலாரியைச் சீறிக்  
கவர்ந்த வான்றருக் குலங்களே கடிமணம் வீசி  
உவந்து வேறுபல் பலங்களும் வேண்டினர்க் குஉதவி  
நிவந்த காட்சியே போன்றது நிழன்மலர்ச் சோலை
- 99 ஒல்லொ லிக்கதிர்ச் சாவிகள் புறந்தழீஇ யோங்க  
மெல்லி லைப்பகங் கொடியினால் வீக்குறு பூகம்  
அல்லெ னுங்களத் தண்ணற னணிவிழாத் தருப்பைப்  
புல்லொ டும்பிணிப் புண்டபொற் கொடிமரம் போலும்
- 100 சீத வேரியுண்டு அளிமுரல் கமலமேற் செருந்தி  
போத வேரியு மலர்க்களுஞ் சொரிவன புத்தேள்

வேத வேதியர் செங்கரம் விரித்துவாய் மனுக்கள்  
ஓத வேமமு முதகமு முதவுவா ரனைய

- 101 விரைசெய் பங்கயச் சேக்கைமேற் பெடையொடும் விரவி  
அரச வன்னநன் மணஞ்செய வம்புயப் பொய்கை  
திரைவ னைக்கையா னுண்டுளி செறிந்தபா சடையாம்  
மரக தக்கலத் தரளநீ ராஞ்சனம் வளைப்ப
- 102 இரும்பின் அன்னதோள் வினைஞரார்த் தெறிந்துவாய் மடுக்குங்  
கரும்பு தின்றிடி யேற்றொலி காட்டியின் சாறு  
சுரும்பு சூழ்கிடந் தாற்றிடச் சொரிந்துவெஞ் சினத்தீ  
அரும்பு கட்களி றொத்தன வாலையெந் திரங்கள்
- 103 பள்ள நீர்குடைந் தஞ்சிறைப் பாசிபோர்த்து எழுந்த  
வெள்ளை யன்னத்தைக் காரண மெனப்பெடை வீழ்ந்த  
உள்ள மீட்டல மரச்சிற குதறியுள் ளன்பு  
கொள்ள வாசையிற் றழீஇக்கொடு குடம்பைசென் றணையும்
- 104 இரவி யாழியொன் றுடையதே ரீர்த்தெழும் இமையாப்  
புரவி நாநிமிர்த் தயில்வன பொங்கர்வாய்த் தளிர்கள்  
கரவி லார்மகத் தெழுபுகை கற்பக நாட்டிற்  
பரவி வாட்டுவ பனியெனப் பங்கயப் பொய்கை
- 105 பிறங்கு மாலவா யகத்துளெம் பிரான்அரு ளால்வந்  
தறங்கொ டீர்த்தமா யெழுகட லமர்ந்தவா நோக்கிக்  
கறங்கு தெண்டிரைப் பெரும்புறக் கடலும்வந் திவ்வூர்ப்  
புறங்கி டந்ததே போன்றது புரிசைசூழ் கிடங்கு
- 106 எறியும் வாளையு மடிக்கடி யெழுந்துடல் பரப்பிப்  
பறியு மாமையும் வாளு கேடகம் பற்றிச்  
செறியு நாண்மலர் அகழியுஞ் சேண்டொடு புரிசைப்  
பொறியு மேயொன்றி யுடன்றுபோர் புரிவன போலும்
- 107 கண்ணி லாதவெங் கூற்றெனக் கராங்கிடந் தலைப்ப  
மண்ணி னாரெவ ரேனுமிம் மடுவிடை வீழ்ந்தோர்  
தெண்ணி லாமதி மிலைந்தவர்க் கொப்பெனச் சிலரை  
எண்ணி னார்இரு ணரகநீத் தேறினு மேறார்
- 108 குழிழ லர்ந்தசெந் தாமரைக் கொடிமுகிழ் கோங்கின்  
உமிழ்த ரும்பா ஞானமுண் டுமிழ்ந்தவாய் வேதத்  
தமிழ் நிந்துவை திகமுடன் சைவமு நிறுத்தும்  
அமிழ்த வெண்டிரை வைகையும் ஒருபுறத் தகழாம்
- 109 பிள்ளை யும்பெடை யன்னமுஞ் சேவலும் பிரியாக்



கள்ள முண்டகச் செவ்வியாற் கண்டவர் கண்ணும்  
உள்ள முந்திரும் பாவகை சிறைப்படுத்து ஓங்கும்  
புள்ள லம்புதண் கிடங்கிது புரிசையைப் புகல்வாம்

- 110 மாக முந்திய கடிமதில் மதுரைநா யகர்கைந்  
நாக மென்பதே தேற்றமந் நகர்மதில் விழுங்கி  
மேக நின்றசை கின்றதவ் வெஞ்சினப் பணிதன்  
ஆக மொன்றுதோ லூரிபட நெளிவதே யாகும்
- 111 புரங்க டந்தபொற் குன்றுகோ புரமெனச் சுருதிச்  
சிரங்க டந்தவர் தென்னரா யிருந்தனர் திருந்தார்  
உரங்க டந்திட வேண்டினும் உதவிசெய் தவரால்  
வரங்க டந்திடப் பெறவெதிர் நிற்பது மானும்
- 112 சண்ட பானுவும் திங்களும் தடைபடத் திசையும்  
அண்ட கோளமும் பரந்துநீண் டகன்றகோ புரங்கள்  
விண்ட வாயிலால் வழங்குவ விடவரா வங்காந்  
துண்ட போல்பவு முமிழ்வன போல்பவு முழலா
- 113 மகர வேலையென் றியானைபோன் மழையருந் தகழிச்  
சிகர மாலைசூழ் மம்மதி றிரைக்கரந் துழாவி  
அகழ வோங்குநீர் வைகையால் அல்லது வேற்றுப்  
பகைவர் சேனையாற் பொரப்படும் பாலதோ வன்றே
- 114 எல்லை தேர்வழித் தடைசெயு மிம்மதிற் புறஞ்சூழ்ந்  
தொல்லை மேவலர் வளைந்துழி யுடன்றுபோர் ஆற்றி  
வெல்ல மள்ளரும் வேண்டுமோ பொறிகளெ வெல்ல  
வல்ல வம்மதிற் பொழிசெயு மறஞ்சிறி துரைப்பாம்
- 115 மழுக்கள் வீசுவன நஞ்சு பூசமுனை வாள்கள் வீசுவன முத்தலைக்  
கழுக்கள் வீசுவன குந்த நேமியெரி கால வீசுவன காலனேர்  
எழுக்கள் வீசுவன கப்ப ணங்கள் விடமென்ன வீசுவன வன்னெடுங்  
கொழுக்கள் வீசுவன கற்க வண்கயிறு கோத்து வீசுவன வார்த்தரோ
- 116 நஞ்சு பில்குதுளை வாளெ யிற்றரவு நாநிமிர்த் தெறியு மலையரா  
வெஞ்சி னங்கொண்முழை வாய்தி றந்துபொரு வாரை விக்கிட விழுங்குமாற்  
குஞ்ச ரங்கொடிய முசலம் வீசியெதிர் குறுகு வார்தலைகள் சிதறுமால்  
அஞ்ச வெம்பொறி விசைப்பி னுங்கடுகி யடுபு லிப்பொறி யமுக்குமால்
- 117 எள்ளி யேறுநரை யிவுளி மார்பிற வெறிந்து குண்டகழி யிடைவிழத்  
தள்ளி மீளுமுருள் கல்லி ருப்புமுனை தந்து வீசியுடல் சிந்துமாற்  
கொள்ளி வாயலகை வாய்தி றந்துகனல் கொப்பு ளிப்பவுடல் குப்புறத்  
துள்ளி யாடுவன கைகள் கொட்டுவன தோள்பு டைப்பசில கூளியே

- 118 துவங்கு சங்கிலி யெறிந்தி முக்குமரி தொடர்பி டித்தகை யறுக்கவிட்  
டுவக்கு மொன்னலர்க டலைக ளைத்திருகி யுடனெ ருக்குமா நிலைகளாற்  
சுவைக்கொ முந்தழல் கொளுத்தி வீசுமெதிர் கல்லு ருட்டியடும் ஒல்லெனக்  
குவைக்க டுங்கன்மழை பெய்யு மட்டமணல் கொட்டு வேவலர்கள் கிட்டவே
- 119 உருக்கி யீயமழை பெய்யு மாலய வுருக்கு வட்டுருகு செம்பினீர்  
பெருக்கி வீசும்விடு படையெ லாமெதிர் பிடித்து விட்டவர் தமைத்தெறச்  
செடுக்கி வீசுநடை கற்ற மாடமொடு சென்று சென்று துடி முரசொடும்  
பெருக்கி மீளுநடை வைய மேனடவி யெய்யும் வாளிமழை பெய்யுமால்
- 120 வெறிகொள் ஐம்பொறியை வெல்லி னும்பொருது வெல்லுதற்கரிய காலனை  
முறிய வெல்லினும் வெலற்க ருங்கொடிய முரண வாயமர ராணெலாம்  
அறிவி னாளிறுவு கம்மி யன்செயவு மரிய வாயவனர் புரியுமிப்  
பொறிகள் செய்யும்வினை யின்ன பொன்னணி புரத்து வீதிக ளுரைத்துமால்
- 121 கழையும் தாமமும் சுண்ணமு மணிநிழற் கலணுங்  
குடையுந் தூபமுந் தீபமுங் கும்பமுந் தாங்கித்  
தழையுங் காதலர் வரவுபார்த் தன்பகந் ததும்பி  
விழையுங் கறிபினா ரொத்தன விழாவறா வீதி
- 122 ஆலநின்றமா மணிமிடற் றண்ணலா னந்தக்  
கோல நின்றசே வடிநிழல் குறுகினார் குணம்போல்  
வேலை நின்றெழு மதியெதிர் வெண்ணிலாத் தெண்ணீர்  
கால நின்றன சந்திர காந்தமா ளிகையே
- 123 குன்ற நேர்பளிக் குபரிகை நிரைதொறுங் குழுமி  
நின்ற பல்சரா சரமுமந் நீழல்வாய் வெள்ளி  
மன்ற கம்பொலிந் தாடிய மலரடி நிழல்புக்  
கொன்றி யொன்றறல் கலந்தபல் லுயிர்நிலை யனைய
- 124 கறிந்த ருந்துபுற் குவைகழீஇக் காற்றொடர் பரியத்  
தெறித்த கன்றயன் மரகதச் சித்திரத்து எற்றி  
எறித்த பைங்கதிர்க் கொழிந்தையு மெட்டிநா வளைத்துப்  
பறித்து மென்றுவா யசைப்பன பசலையான் கன்று
- 125 சிறுகு கண்ணவாய்க் காற்றெறி செவியவாய்ப் பாசம்  
இறுகு காலவாய்க் கோட்டுமா னினம்வழங் காறுங்  
குறுகு நுண்மருங் கிறுத்தெழு கோட்டுமா னினம்போம்  
மறுகும் வண்டுகூழ்ந் திறைகொள மான்மத நாளும்
- 126 மாட மாலையு மேடையு மாளிகை நிரையும்  
ஆட ரங்கமு மன்றிவே ளன்னவர் முடியும்  
ஏட விழ்ந்ததா ரகலமு மிணைத்தடந் தோளுஞ்  
சூடு மாதரார் சீறயிப் பஞ்சுதோய் சுவடு

- 127 மருமச் செம்புன லாறிட மாறடு கோட்டுப்  
பருமச் செங்கண்மால் யானையின் பனைக்கையு மறைநூல்  
அருமைச் செம்பொரு ளாய்ந்தவர்க் கரும்பொருள் ஈவோர்  
தருமச் செங்கையு மொழுகுவ தானநீ ராறு
- 128 பரிய மாமணி பத்தியிற் பதித்திருட் படலம்  
பொரிய வில்லிடக் குயிற்றிய பொன்னர மியமும்  
தெரிய மாமுர சொலிகெழு செம்பொனா டரங்கும்  
அரிய மின்பயோ தரஞ்சுமந் தாடுவ கொடிகள்
- 129 வலம்ப டும்புயத் தாடவர் மார்ப்மேற் புலவிக்  
கலம்ப டர்ந்தபூண் முலையினார் காலெடுத் தோச்சச்  
சிலம்ப லம்பிசை மழுங்கமுன் னெழுமவர் தேந்தார்ப்  
புலம்பு வண்டுநொந் தரற்றிய பொங்குபேர் ஒலியே
- 130 தைய லார்மதி முகங்களுந் தடங்களுங் குழைய  
மைய ளாவிய விழிகளு மாடமுங் கொடிய  
கையு நாண்மலர்ப் பொதும்பருங் கறங்குஇசைவண்ட  
நெய்ய வோதியும் வீதுயு நீளற னெறிய
- 131 மலருந் திங்கடோய் மாடமுஞ் செய்வன மணங்கள்  
அலருந் தண்துறை யுங்குடைந் தாடுவ தும்பி  
சுலவுஞ் சோலையு மாதருந் தூற்றுவ வலர்கள்  
குலவும் பொய்கையு மனைகளுங் குறைபடா வன்னம்
- 132 ஊடி னாரொறி கலன்களு மம்மனை யுடன்பந்  
தாடி னார்பரி யாரமு மடியினாற் சிற்றில்  
சாடி னாரொடு வெகுண்டுகண் டதும்புமுத் திறைப்ப  
வாடி னார்பரி நித்தில மாலையும் குப்பை
- 133 ஐய வென்னுரை வரம்பினை வாகுமோ வடியர்  
உய்ய மாமணி வரிவளை விறகுவிற் றுழன்றோன்  
பொய்யில் வேதமுஞ் சுமந்திடப் பொறாதகன் றரற்றுஞ்  
செய்ய தாண்மலர் சுமந்திடத் தவம்செய்த தெருக்கள்
- 134 தோரண நிரைமென் காஞ்சி சூழ்நிலை நெடுந்தே ரல்குற்  
பூரண கும்பக் கொங்கைப் பொருவின்மங் கலமா மங்கை  
தாரணிந் தாரந் தூக்கிச் சந்தகி றிமிர்ந்து பாலிச்  
சீரணி முளைவெண் மூரல் செய்துவீற் றிருக்கு மன்னோ
- 135 திங்களைச் சுண்ணம் செய்து சேறுசெய் தூட்டி யன்ன  
பொங்குவெண் மாடப் பந்தி புண்ணியம் பூசந் தொண்டர்  
தங்கண்மெய் வேடந் தன்னைத் தரித்தன சாலக் கண்கொண்

டங்கணன் விழவு காண்பா னடைந்தென மிடைந்த வன்றே

- 136 தேரொலி கலினப் பாய்மான் சிரிப்பொலி புரவி பூண்ட  
தாரொலி கருவி யைந்தும் தழங்கொலி முழங்கு கைம்மான்  
பேரொலி யெல்லா மொன்றிப் பெருகொலி யன்றி யென்றும்  
காரொலி செவிம டாது கடிமணி மாடக் கூடல்
- 137 இழிபவ ருயர்ந்தோர் முத்தோ ரினையவர் கழியர் நோயாற்  
கழிபவர் யாவ ரேனும் கண்வலைப் பட்டு நெஞ்சம்  
அழிபவர் பொருள்கொண் டெள்ளக் கெண்ணெய்போ லளந்து காட்டிப்  
பழிபடு போகம் விற்பா ராவணப் பண்பு சொல்வாம்
- 138 மெய்ப்படு மன்பி னார்போல் விரும்பினார்க் கருத்துந் தங்கள்  
பொய்ப்படு மின்பம் யார்க்கும் புலப்படத் தேற்று வார்போல்  
மைபடு கண்ணார் காமன் மறைப்பொருள் விளங்கத் தீட்டிக்  
கைபடச் சுவராய்த் தோன்றச் சித்திரங் காணச் செய்வார்
- 139 திருவிற்கான் மணிப்பூ ணாகம் பலகையாத் தெண்முத் தார  
அருவிக்கால் வரைமென் கொங்கைச் சூதொட்டி யாடி வென்றும்  
மருவிக்கா முகரைத் தங்கள் வடிக்கண்வேன் மார்பந் தைப்பக்  
கருவிச்சூ தாடி வென்றும் கைப்பொருள் கவர்தல் செய்வார்
- 140 தண்பனி நீரில் தோய்த்த மல்லிகைத் தாம நாற்றி  
விண்படு மதியந் தீண்டும் வெண்ணிலா முற்றத் திட்ட  
கண்படை யணைமேற் கொண்டு காமனுங் காமுற் றெய்தப்  
பண்பல பாடி மைந்த ராவியைப் பரிசில் கொள்வார்
- 141 குரும்பைவெம் முலையிற் சிந்து சாந்தமுங் குழலிற் சிந்தும்  
அரும்பவிழ் மாலைத் தாது மளிநுகர்ந் தெச்சி லாகிப்  
பொரும்பரிக் காலிற் றாளாய்ப் போயர மாதர் மெய்யும்  
இருங்குழற் காடுஞ் சூழ்போ யியன்மணம் விழுங்கு மன்னோ
- 142 ஆலவா யுடையா னென்று மங்கயற் கண்ணி யென்றும்  
சோலைவாழ் குயிலி னல்லார் சொல்லியாங் கொருங்கு சொல்லும்  
பாலவாங் கிளிகள் பூவை பன்முறை குரவ னோதும்  
நூலவாய்ச் சந்தை கூட்டி நுவன்மறைச் சிறாரை யொத்த
- 143 ஒளவிய மதர்வேற் கண்ணா ரந்தளிர் விரன டாத்தும்  
திவ்விய நரம்புஞ் செவ்வாய்த் தித்திக்கு மெழாலும் தம்மிற்  
கௌவிய நீர வாகிக் காளையர் செவிக்கா லோடி  
வெவ்விய காமப் பைங்கூழ் விளைதர வளர்க்கு மன்றே
- 144 கட்புல னாதி யைந்து முவப்புறக் கனிந்த காமம்  
விட்புலத் தவரே யன்றி வீடுபெற் றவரும் வீழ்ந்து

பெட்பமுற் றமுதும் கைப்பப் பெரும்குலக் கற்பி னார்போல்  
நட்பிடைப் படுத்தி விற்கு நல்லவ ரிருக்கை யீ தால்

- 145 வழுக்கறு வாய்மை மாண்புங் கங்கைதன் மரபின் வந்த  
விழுக்குடிப் பிறப்பு மூவர் ஏவிய வினைகேட் டாற்றும்  
ஒழுக்கமு மமைச்சாய் வேந்தர்க் குறுதிசூழ் வினையுங் குன்றா  
இழுக்கறு மேழிச் செல்வர் வளமறு கியம்ப லுற்றாம்
- 146 வருவிருந் தெதிர்கொண் டேற்று நயனுரை வழங்கு மோசை  
அருகிருந் தடிசி லூட்டி முகமனன் கறையு மோசை  
உரைபெறு தமிழ்பா ராட்டு மோசைகேட் டுவகை துள்ள  
இருநிதி யளிக்கு மோசை யெழுகட லடைக்கு மோசை
- 147 அருந்தின ரருந்திச் செல்ல வருந்துகின் றாரு மாங்கே  
இருந்தினி தருந்தா நிற்க இன்னமு தட்டுப் பின்னும்  
விருந்தினர் வரவு நோக்கி வித்தெலாம் வயலில் வீசி  
வருந்திவிண் ணோக்கு மோரே ருழவர்போல் வாடி நிற்பார்
- 148 வானமும் திசையும் பொங்கும் புகழ்மையும் வானம் பேணும்  
ஞானமும் பொறையுங் குன்றா நன்றியு மூக்கப் பாடுந்  
தானமுங் கொடையு மன்பும் வரிசையுந் தகைசா னண்பும்  
மானமுந் தவஞ்செய் தீன்ற மகவுபோல் வளர்க்க வல்லார்
- 149 புல்லியோர் பண்டங் கொள்வார் வினவின பொருடம் பக்கல்  
இல்லெனி னினமா யுள்ள பொருளுரைத் தெதிர்ம றுத்தும்  
அல்லதப் பொருளுண் டென்னின் விலைசுட்டி யறுத்து நேர்ந்துஞ்  
சொல்லினு மிலாபங் கொள்வார் தொன்பர பிருக்கை சொல்வாம்
- 150 நீல வேதிமேற் பளிங்கினா னிழற்சுவர் நிறீஇமின்  
கால வாலிய வைரவாள் கானிரைத் தும்பர்க்  
கோல வாணிலாச் சொரிமணி குயிற்றிவெண் மாடம்  
மாலை போல்வருத் தியற்றின பீடிகை மறுகு
- 151 திரைய ளிப்பவுந் திரைபடு தீம்புனல் வேலிக்  
கரைய ளிப்பவுங் கரையிலா னிரைபடு கானத்  
திரைய ளிப்பவுந் தரைகிழித் தூன்றிவிண் டாங்கும்  
வரைய ளிப்பவும் வாங்கிவாய் மடுப்பன மாடம்
- 152 கரிய கம்பலக் கிடுகின் மேற் கதிர்விடு பவளத்  
தெரியல் பொன்னரி மாலிகை தெண்ணிலாச் சொரியும்  
பரிய நித்தல மணிவட மரகதப் பசுந்தார்  
விரிய விட்டன விந்திர விண்ணிசை யனைய
- 153 நாள்க ளுங்குளிர் திங்களு ஞாயிறு மேனைக்

கோள்க ளுங்குளிர் விசும்பொரீஇக் குடிபுகுந் தாங்கு  
வாள்கி டந்திராப் பகலொளி மழுக்கலால் வணிகர்  
ஆள்க லம்பகர் பீடிகை துறக்கநா டனைய

- 154 பன்னி றத்தபல் பெருவிலைப் பட்டெலா மவண  
அன்ன பட்டின்மேம் படுவிலைப் பருத்தியு மவண  
எந்நி லத்தரும் பொருள்பதி னெழுபுல வணிகர்  
மன்னி ருக்கையு மரும்பெறல் வளனெலா மவண
- 155 மரக தத்தினா லம்மிகள் வைரவா ளுலக்கை  
உரல்கள் வெள்ளியா லடுப்பகில் விறகுலை பனிநீர்  
அரிசி முத்தழல் செம்மணி யடுகலன் பிறவும்  
எரிபொ னாலிழைத் தாடுப விவர்சிறு மகளிர்
- 156 செயிரிற் றீர்ந்தசெம் பொன்னினால் திண்ணிலைக் கதவம்  
வயிரத் தாமூடைத் தவர்கடை வாயிலு மென்றால்  
அயிரிற் றீந்தபே ரறிஞரு மனையர்தஞ் செல்வத்  
தியலிற் றாமென வரையறுத் திசைப்பதை யெவனோ
- 157 எரிக்கு றும்பொறி யனையசெம் மணிசூட ரெறிபொன்  
வரிச்சு ரும்புநேர் மரகத முத்துவாள் வைரந்  
தெரிப்ப ருந்துகிர் சிந்தின செல்லுநா ளன்றும்  
கரிப்பர் கையகப் படுவன வாயிரத் திரட்டி
- 158 பாய தொன்மரப் பறவைபோற் பயன்கொள்வான் பதினெண்  
தேய மாந்தருங் கிளந்தசொற் றிரட்சிதான் றாய  
மாயை காரிய வொலி யன்றி வான்முதற் கருவின்  
ஆய காரிய வோசையே யாய்க்கிடந் தன்றே
- 159 ஒழிவில் வேறுபல் பொருளுமே முலோகமும் பிறவும்  
வழுவில் வேறுபல் கலைகளு மரபுளி வகுத்துத்  
தழுவி வேண்டினர் தாங்கொளத் தக்கவா பகரா  
அழிவி லாமறை போன்றன வாவண வீதி
- 160 திக்கெலாம் புகழ் மதுரையைச் சிவபுர மாக்கி  
முக்க ணாயக னரசசெய் முறையினுக் கேற்பத்  
தக்க தோழனோ டளகைமா நகருறை தயக்கம்  
ஒக்கு மந்நகர் வாணிக ருறையுள்சூழ் நிகமம்
- 161 ஒற்றை யாழியா னுலகிரு ளதுக்குமா போலச்  
செற்ற நேமியாற் கலி யிரு டின்றுகோ லோச்சி  
மற்ற டம்புய வலியினான் காறடு சீற்றக்  
கொற்ற மன்னவர் விழுக்குடிக் கோமறு குரைப்பாம்

- 162 தரங்க வேலைக டம்மையே தாளுறப் பிணித்துத்  
 துரங்க மாவெனத் தொகுத்தமந் துறைபல வருவி  
 இரங்கு மோரறி வுயிர்வரை யாவையும் பெயர்த்து  
 மரங்கொல் யானைபோற் பிணித்தகூ டம்பல மன்னோ
- 163 மழுக்கள் வச்சிரங் கார்முகம் வாளிமுகக் குடுமிக்  
 கழுக்கள் சக்கர முடம்பிடி கப்பண நாஞ்சில்  
 எழுக்க ணாந்தகம் பலகைதன் டிவைமுதற் படையின்  
 குழுக்க ளோடிகல் விந்தைவாழ் கூடமும் பலவால்
- 164 துளைய கல்லைமா லெனக்கொண்டு சுழற்றியுஞ் செந்தூள்  
 அளையும் யானைபோற் பாய்ந்துமல் லாற்றியும் ஆற்றல்  
 விளைய வாளடு கேடகம் வீசியும் வென்றி  
 இளைய ராடமர் பயில்வன வெண்ணிலாக் கூடம்
- 165 தேசவிர் நீல மாடஞ் செம்மணிச் சென்னி மாடங்  
 காசறு கனக மாடஞ் சந்திர காந்த மாடம்  
 மாசற விளக்கு மின்ன மாடநீண் மாலை கூடற்  
 பாசிழை மடந்தை பூண்ட பன்மணிக் கோலை யன்ன
- 166 விரையகல் கதும்பி னல்லார் வீங்கிளங் கொங்கை போழ்ந்த  
 வரை யகன் மார்ப மன்றி வடுப்படார் தமக்கன் பில்லார்  
 உரையகன் மான வாற்றா லொழுகுவார் பலகை யொள்வாட்  
 கரையகல் விஞ்சை வீரர் கணம்பயில் காட்சித் தெங்கும்
- 167 மின்னைவா ளென்ன வீசி வீங்குவார் தம்மிற் போர்மூண்  
 டென்னவான் மருப்பு நீட்டி யெதிரெதிர் புதையக் குத்தி  
 அன்னவா ளென்ன வாய்விட் டதுவெனச் செந்நீர் சோரப்  
 பொன்னவா மகன்ற மார்பர் பொருகளி றாட்டு வார்கள்
- 168 தூண்டுவா ருளமுந் தங்கள் பின்னிடத் துவக்குண் டீர்த்துத்  
 தாண்டுமா னொற்றை யாழித் தேரினும் துள்ளித் துள்ளப்  
 பாண்டில்வாய்ப் பசும்பொன் றேயப் பார்மகண் முதுகுகீண்டு  
 சேண்டிசை போய்மடங்கச் செல்வத்தேர் நடாத்து வார்கள்
- 169 மைந்தர்தந் நெருக்கிற் சிந்து கலவையும் மகளிர் கொங்கைச்  
 சந்தமுங் கூந்தல் சோர்ந்த தாமுமுஞ் சிவிறி வீசு  
 சிந்துரப் பொடியும் நாறத் தேனொடு மெழுந்து செந்தூள்  
 அந்தர வயிறு தூர்ப்ப வடுபரி நடாத்துவார்கள்
- 170 தம்முயிர்க் கிரங்கார் ஆகித் தருக்கொடு மான மீர்ப்பத்  
 தெம்முனை யெதிர்ந்தா ராற்றுஞ் செருவெனக் குருதிச் செங்கேழ்க்  
 கொய்ம்மலர்க் குடுமிச் சேவல் கோழிளந் தகர்போர் மூட்டி  
 வெம்முனை நோக்கி நிற்பார் வேறவற் றூறு நோக்கார்

- 171 பெண்முத்த மனைய பேதைச் சிறுமியர் பெருநீர் வைகை  
வெண்முத்த மிழைத்த சிற்றில் சிதைபட வெகுண்டு நோக்கிக்  
கண்முத்தஞ் சிதறச் சிந்தும் கதிர்முத்த மாலைத் தட்பத்  
தெண்முத்தி எனகைத்துச் செல்வச் சிறார்கடே ருருட்டு வார்கள்
- 172 கொடிமுகி றுழாவு மிஞ்சிக் கோநகர் வடகீழ் ஞாங்கர்  
முடிமிசை வேம்பு நாற முருகவி ழாரும் போந்தும்  
அடிமிசை நாறத் தென்னர் வழிவழி யரசு செய்யும்  
இடிமுர சுறங்கா வாயி லெழுநிலை மாடக் கோயில்
- 173 ஆத்திக ருண்டென் றோது மறமுதற் பொருள்கள் நான்கும்  
நாத்திகம் பேசும் வஞ்சர் நாவரி கருவி யாக  
ஆத்தனா லுரைத்த வேத வளவுகண் டுள்ளந் தேறித்  
தீர்த்தராய் முத்தீ வேட்குஞ் செல்வர்தம் இருக்கை சொல்வாம்
- 174 முஞ்சிநாண் மருங்கின் மின்னப் பொன்செய்த முளரி வேய்ந்த  
குஞ்சிநான் றசையத் தானைச் சொருக்குமுன் கொய்து தூங்கப்  
பஞ்சிநாண் கலைந்தோன் மார்பும் பலாசக்கோல் கையும் தாங்கி  
எஞ்சிநாண் மறைநூல் கற்போர் கிடைகளே யில்ல மெல்லாம்
- 175 தீவினை யந்த ணாளர் சிறார்பயி றெய்வ வேதம்  
நாவரு வேற்றக் கேட்டுக் கிளிகளோ நவிலும் வேற்றுப்  
பூவையும் பயின்று புத்தே ஞலகுறை புதுமந் தாரக்  
காவுறை கிளிகட் கெல்லாங் கசடறப் பயிற்று மன்னோ
- 176 வேதமு மங்க மாறு மிருதியும் புராண நூலின்  
பேதமும் தெரிந்தோ ராலும் பிறமதங் களைய வல்ல  
வாதமும் மதமேற் கொண்டு மறுத்தலும் நிறுத்த வல்ல  
போதமு முடையோ ராலும் பொலிந்தன கழக மெல்லாம்
- 177 உறிபொதி கரகக் கைய ரொளிவிடு செங்கற் றோய்த்த  
அறுவைய ருயிர்க்கூ றஞ்சு நடையின ரவிச்சை மாள  
எறிசுடர் மழுவா ளென்னக் கோவணம் யாந்த கோலர்  
மறைமுடி வன்றித் தேறா மாதவர் மடங்க ளெங்கும்
- 178 அட்டில்வாய்ப் புகையு மாடத் தகில்படு புகையும் வேள்வி  
விட்டெழு புகையும் ஒன்றி விரிசுடர் விழுங்கக் கங்குல்  
பட்டது பலருந் தந்தம் பயில்வினை யிழக்க நங்கை  
மட்டவிழ் கடுக்கை யான்கண் புதைத்தநாண் மானு மன்னோ
- 179 தெய்வ நீறுமைந் தெழுத்துமே சிதைக்கல னாக  
எவ்வ மாசிரு வினையுடம் பெடுத்துழல் பிறவிப்  
பெளவ மேழையும் கடந்தரன் பதமலர்க் கரைசேர்



சைவ மாதவர் உறைமடத் தனிமறு குரைப்பாம்

- 180 எங்கு மீசனைப் பூசைசெய் திகபர மடைவார்  
எங்கு மன்பரைப் பூசைசெய்து எழுபிறப் பறுபார்  
எங்கு மாகமஞ் செவிமடுத் தெதிர்வினை தடுப்பார்  
எங்கு நாயகன் வடிவுணர்ந் திருள்மலங் களைவார்
- 181 அழிவி லானுரை யாகமம் இலக்கமாய்ந் தவற்றுள்  
விழிமி தாகிய விதியினும் விலக்குனு மடியைத்  
தழுவு தொண்டர்கண் மைந்தர்கள் சாதகர் பாசம்  
கழுவி வீடருள் போதகக் காட்சியர் பலரால்
- 182 மறைகள் ஆகமம் பொதுச்சிறப் பெனச்சிவன் வகுத்து  
முறையி னோதிய விதிவிலக் குரைகளு முடிவில்  
அறையும் வீடுமொன் றிரண்டெனும் பிணக்கற வமைத்த  
குறைவி லாச்சிவ யோகியர் குழாங்களும் பலவால்
- 183 குழலும் தும்புரு நாரதர் பாடலும் குனித்துச்  
சுழலுங் கொம்பனார் ஆடலு மூவர்வாய்த் துதியும்  
விழவின் செல்வமுஞ் சுருதியுந் திசையெலாம் விழுங்கும்  
முழவுங் கண்டுயி லாதது முன்னவன் கோயில்
- 184 மடங்கல் இன்றிவிண் பிளந்துமேல் வளர்ந்துவெள் ளேற்று  
விடங்கர் வெள்ளிமன் றிமைத்தெழு வெண்சுடர் நீட்டம்  
முடங்கல் வெண்பிறைக் கண்ணியான் கயிலைமு வுலகும்  
ஒடுங்கு கின்றநா ளோங்கிய வோக்கமே யொக்கும்
- 185 கரந்து தேன்றுளித் தலர்களும் சொர்ந்துவண் டரற்ற  
நிரந்து சுந்தரற் கொருசிறை நின்றபூங் கடம்பு  
பரந்து கட்டினல் உகப்பல மலர்கடும்பு பழிச்சி  
இரந்து நின்றருச் சனைசெயு மிந்திர னிகரும்
- 186 உழல்செய் தீவினை புருப்பற வுயிர்க்கெலா மடியின்  
நிழல்செய் வார்க்குநீ ணிழல்செயா நின்றபூங் கடம்பின்  
குழல்செய் வண்டுகற் பகமதுக் கொணர்ந்துவந் தூட்டித்  
தழல்செய் காமமென் பேடையின் ஊடனோய் தணிக்கும்
- 187 ஆரு நீர்க்கட லன்றது வெனநிறை யகழ்கார்  
ஊரு மாழியன் றதுவென வோன்கெயி லெட்டாய்ச்  
சாரு நேமியன் றதுவெனச் சமைந்தகோ புரம்பொன்  
மேரு வன்றது வெனச்சுடர் விசும்பிழி விமானம்
- 188 வேத வந்தமுந் துளக்கற மெய்ப்பொருள் விளங்கும்  
நாத வந்தமுங் கடந்ததோர் நடுநிலைப் பொருளின்

பாத வந்தனைப் பத்தியின் பாலராய்ப் பயில்வோர்  
மாத வந்தரு பயனெனத் தழைத்தபல் வளனும்

- 189 பொறிகள் ஐந்தினுக் கூட்டுபல் போகமு மிதப்பச்  
செறிகொ ணீரவா லுவர்ப்பவத் திருநகர் மாக்கள்  
நெறிகொள் செஞ்சடைப் பிறைமுடி நிருமலக் கொழுந்தின்  
வெறிகொ ணான்மல ரடிதழீஇ வீடுபெற் றார்போல்
- 190 முன்ன வன்னர சிருக்கையால் அந்நகர் முளரிப்  
பொன்னை யீன்றதா லதுபல பொருணிறை செல்வந்  
தன்னை யீன்றதா லதுபல தருமென் றுரைக்கும்  
மின்னை யீன்றதஃ தீன்றதால் விழுத்தகு புகழே
- 191 எழுக்க டந்ததோ ளுருத்திர வுலகமென் றியாரும்  
வழுத்த நின்றவிந் நகர்வயின் உம்பரின் மாண்ட  
விழுத்த கும்பல செல்வமும் வியந்துபார்த் துள்ளத்  
தழுக்க றாமையா லின்னமு மமரர்கண் ணுறங்கார்
- 192 விரைய வீழ்ந்ததார் மீனவர் வாகைவேல் விடுத்துத்  
திரைய வென்றது முடிதகர்த் திந்திரன் செருக்குக்  
கரைய வென்றதுங் கார்தளை யிட்டதுங் கனக  
வரைய வென்றதும் இந்நகர் வலியினா லன்றோ
- 193 எங்கு நாவுமா யெங்கணுங் கண்ணுமா யெங்குந்  
தங்கு பேரொளி யல்லதித் தனிநகர்ச் செல்வஞ்  
செங்க ணாயிர நாவினான் செப்பவும் எதிர்க்கண்  
டங்க ணாயிர முடையவ னளக்கவும் படுமோ
- 194 புண்ணி யம்புரி பூமிபா ரதில்வரு போகம்  
நண்ணி யின்புறு பூமிவா னாடென்ப நாளும்  
புண்ணி யம்புரி பூமியு மதில்வரு போகம்  
நண்ணி யின்புறு பூமியு மதுரைமா நகரம்
- 195 பண்கனிந் தனைய சொல்லார் நரப்பிசைப் பாணி தேவர்  
உண்கனி யமுதுங் கைப்பச் செவிதுளை தூண்ட வுண்டும்  
பெண்களின் அமுத மன்னார் பெருமித நடன முண்ணக்  
கண்களை விடுத்துங் காலங் கழிப்பவ ரளவி லாதார்
- 196 கலவிவித் தாக லுடிக் கட்புனல் குளிக்கு நல்லார்  
புலவிதீர் செவ்வி நோக்கிப் புனர்முலைப் போகந் துய்த்தும்  
நிலைநிலை யாமை நோக்கி நெறிப்படு தரும தானங்  
கலைஞர்கைப் பெய்துங் காலங் கழிப்பவ ரெண்ணி லாதார்
- 197 சந்தித்து மீனநோக்கி தலைவனை மூன்று போதும்

வந்தித்தும் ஈசன் பூசை மரபுளி முடித்தும் வேதம்  
அந்தித்து மறியான் செய்த திருவிளை யாடல் கேட்டுஞ்  
சிந்தித்து மன்பர் பூசை செய்துநாள் கழிப்பார் பல்லோர்

- 198 கற்பவை கற்றுங் கேட்டுங் கேட்டவை கருத்துள் ஊறச்  
சொற்பொரு ணினைந்துங் கேட்போர்க் குணர்த்தியுட் டுளக்கந் தீர்த்தும்  
எற்பக விரவு நீங்கு மிடத்துமெய் யறிவா னந்த  
அற்புத வெள்ளத் தாழா தாழ்ந்து நாள் கழிப்பார் சில்லோர்
- 199 தன்னிகர் உயர்ச்சி யில்லான் காப்பியத் தலைவனாக  
முன்னவர் மொழிந்த தேனோர் தமக்கெலா முகம னன்றோ  
அன்னது தனதே யாகு மண்ணிலே பாண்டி வேந்தாய்  
இந்நகர்க் கரச னாவா னிக்கவிக் கிறைவ னாவான்
- 200 என்னென வுரைப்பேன் இந்த விறைமகன் பண்மை யேனை  
மன்னவர் வானோர் போல மதித்துரை விரிக்கற் பாற்றோ  
அன்னவ னாணை யாற்றா டைப்பதில் வகில மென்றான்  
முன்னவன் செய்த வாடல் வரவினை முறையிற் சொல்வேன்

மதுரை திருநகரப் படலம் சுபம்

-----

### திருக்கயிலாய வருணனைப் படலம் (201 - 207)

- 201 வரங்க டந்தரு ளெனமுது வானவர் முனிவோர்  
கரங்க டந்தலை முகிழ்த்திடக் கருணைசெய் தவிச்சை  
உரங்க டந்துரை யுணர்வெலாங் கடந்தரு மறையின்  
சிரங்க டந்தவன் இருப்பது திருக்கயி லாயம்
- 202 புரந்தர் ஆதிவா னவர்பதம் போதுறை புத்தேள்  
பரந்த வான்பதஞ் சக்கரப் படையுடைப் பகவன்  
வரந்த வாதுவார் பதமெலா நிலைகெட வருநாள்  
உரந்த வாதுநின் றாழிதோ றோங்குமவ் வோங்கல்
- 203 அரம்பை மாதரா ராடலி னரவமும் பாடல்  
நரம்பி னோசையு முழுவதிர் சும்மையு நால்வாய்  
வரம்பில் ஓதையு மருவிவீ ழொலியுமா றாது  
நிரம்பி வானமுந் திசைகளு நிமிர்வன மாதோ
- 204 வெந்த நீற்றொளி வெண்மையும் விமலனை யகங்கொண்  
டந்த மின்றியே யசைவற விருக்கையு மருவி  
வந்த கண்களும் கொண்டவ ணிருக்குமா தவர்க்குத்  
தந்த தாலரன் கயிலையிந் தனதுசா ரூபம்

- 205 ஆங்கு வெண்டுகில் விரித்தெனக் கல்லென வார்த்து  
வீங்கு காலரு வித்திரள் வெள்ளமே யன்றி  
ஓங்கு நான்மறைக் குடுமியின் உள்ளளி நோக்கித்  
தூங்கு மாதவர் கண்களும் சொரிவன வெள்ளம்
- 206 கோட்டு மாமலர் நிலமலர் குண்டுநீர் எடுத்துக்  
காட்டு மாமலர் கொடிமலர் கொண்டுமுட் கரைந்த  
பாட்டு மாமலர் கொண்டுநம் பரஞ்சுட ரடியிற்  
சூட்டு மாதவர் தொகுதியுஞ் சூழ்வன வொருபால்
- 207 கைய நாகமும் காய்சின வழுவையுங் கடுவாய்ப்  
பைய நாகமுந் தங்கிளை பரவிய முக்கண்  
ஐய னாகமெய் யருந்தவர் தமையடைந்து அன்பு  
செய்ய நாகமும் வையமும் புகழ்வதச் சிலம்பு

திருக்கைலாய வருணனைப் படலம் சுபம்  
-----

### புராண வரலாற்றுப் படலம் (208 - 232)

- 208 அளந்தி டற்கரி தாயவக் குன்றின்மேல்  
களங்க றுத்துவிண் காத்தவன் கோயின்முன்  
விளம்ப ருஞ்சிவ தீர்த்தத்தின் மிக்கதாய்  
வளம்பெ றுஞ்சிவ தீர்த்தத்தின் மாடது
- 209 தண்ட ருங்கதிர்ச் சந்திர காந்தத்திற்  
பண்ட யங்க நவமணி பத்திசெய்  
தண்டர் தச்சன் அனேக தவஞ்செய்து  
கண்ட தாயிரக் கான்மண் டபமரோ
- 210 ஆன பான்மையி னால்அந்த மண்டபம்  
ஞான நாயக னாண்மலர்த் தாடொழ  
வான மீனொடு வந்து பதங் குறித்  
தூன மின்மதி வைகுவ தொத்ததே
- 211 அன்ன மண்டபந் தன்னு ளருந்தவம்  
என்ன வேங்கை யதண்மேல் இருந்தனன்  
பன்னு வேள்விப் பதினெண் புராணமும்  
சொன்ன மாதவச் சூத முனிவனே
- 212 அந்த வேலையி லச்சிவ தீர்த்தத்தில்  
வந்து மூழ்கியம் மண்டபத் தேறியே  
சந்தி யாகி தவமுடித் தீறிலா  
இந்து சேகரன் றாணினைந்து ஏத்தியே

- 213 சம்பு பத்தன் சதானந்தன் உத்தமன்  
அம்பு யத்த னனைய மகோதரன்  
உம்ப ரஞ்சிய வுக்கிர வீரியன்  
நம்பு வேள்விப் பிரசண்ட நற்றவன்
- 214 ஆதி மாதவர் யாவரும் அன்புமை  
பாதி யாய்முற்று மாகும் பராபரச்  
சோதி பால்வைத்த சூதனைத் தோத்திரம்  
ஓதி யஞ்சலித் தொன்று வினாவினார்
- 215 வேத வாகம புராணமே மிருதியே முதலா  
ஓது நூல்களின் றுணிபொரு ளுலகெலாம் பயந்த  
பேதை பாகனே பரமெனத் தேர்ந்துணர் பெரிய  
போத மாதவ வுனக்கியாம் புகல்வது ஒன்று றுலதால்
- 216 மேரு மந்தரங் கைலைபர்ப் பதமுதல் விடைமேல்  
ஊரு மந்தர நாடவன் உறைபதி யனந்தம்  
ஆரு மந்தமில் போகம்வீ டடைவதென் றவற்றின்  
கார ணங்களோ டுரைத்தனை கருத்தினுக் கிசைய
- 217 ஐய மாதிமுக் குற்றமும் அகலநீ யருளிச்  
செய்ய வுந்தெளிந் திலேங்களயாஞ் சிற்றறி வுடையேம்  
மைய னெஞ்சினே மாகையான் மயக்கற வின்னும்  
உய்யு மாறருள் செய்தியென் றுரைத்தனர் மன்னோ
- 218 தலங்க டம்மின்மிக் குள்ளதாய்த் தகுதிசா றீர்த்தக்  
குலங்க டம்மின்மிக் குள்ளதாய்க் குறையிரந் தோர்க்கு  
நலங்க டந்தருண் மூர்த்தியாய் நாதவே தாந்தப்  
புலங்க டந்தபேர் ஒளியுறை தலனொன்று புகலாய்
- 219 என்ற போதெதிர் முகமலர்ந் திருண்மல வலியை  
வென்ற சூதனுந் தலங்களின் விசேடமாய்ந் தம்பொற்  
குன்ற வார்சிலை யானிடங் கொண்டுறை பதியுள்  
ஒன்று கேட்கவீ டளிப்பதாய் உளதுமற் றதுதான்
- 220 முற்ற வோதிய புராணமூ வாறினுட் காந்தம்  
பெற்ற தாறுசங் கிதையவை யாறுந்தம் பெயராற்  
சொற்ற பேர்சனற் குமரமா முனிவரன் சூதன்  
கற்றை வார்சடைச் சங்கரன் மால்அயன் கதிரோன்
- 221 இன்ன வாறனுட் சங்கர சங்கிதை யென்று  
சொன்ன நூலினை யுணர்த்தினான் சங்கரன் துணைவிக்  
கன்ன போதவண் மடியினி லிருந்துகேட் டதனை

மின்னு வேல்பணி கொண்டவேள் வெளிப்பட வுணர்ந்தாள்

- 222 குன்றே றிந்தவேள் வழிபடு குறுமுனிக் குரைத்தான்  
அன்று தொட்டஃ தகத்திய சங்கிதை யாகி  
நின்ற தன்னது கேட்பவர்க் கரனடி நீழல்  
ஒன்றும் இன்பவீ டளிப்பதா வொருதல னுரைக்கும்
- 223 அதிக வப்பதி யாதெனி னாலவாய் கேட்கக்  
கதிய ளிப்பதென் றோதிய சூதனைக் கதியின்  
மதியை வைத்தவர் அன்னதைப் பகரென வந்த  
விதியி னிற்புகல் கின்றனன் வியாதன்மா ணாக்கன்
- 224 புதிய தாமரை வேவிய பழமறைப் புத்தேள்  
விதியி னாற்கடு நடைப்பரி மகஞ்செய்வான் வேண்டிக்  
கதியை மாய்ந்தவர்க் குதவுதண் டுறைகெழு காசிப்  
பதியின் மைந்தரோடு எய்தினான் பண்டொரு வைகல்
- 225 அகத்தியன் வியாத னாரதன் சனகன் ஆதிநான் முனிவர்கோ தமனூற்  
சிகைத்தெளி வுணர்ந்த பராசரன் வாம தேவன்வான் மீகியே வசிட்டன்  
சகத்தியல் கடந்த சுகன்முதன் முனிவர் தம்மொடும் பத்துவெம் பரிமா  
மகத்தொழின் முடித்து மற்றவர்க் குள்ள மகிழ்வுற வழங்குந வழங்கா
- 226 சத்திய வுலகிற் சரோருகக் கிழவன் சார்ந்தபின் புலப்பகை சாய்த்த  
அத்திரு முனிவர் அனைவரும் காசி யடிகளை யடைந்தனர் பணிந்து  
முதல் மண்டபத்தி னறமுத னான்கு மொழிந்தருண் மூர்த்திசந் நிதியிற்  
பத்தியா யிருந்து நாரத முனியைப் பார்த்தொரு வினாவுரை பகர்வார்
- 227 தலமுதன் மூன்றுஞ் சிறந்ததோர் சைவத் தலமுரை யென்னநா ரதன்றான்  
கலைமுழு துணர்ந்த சனற்குமா ரன்பாற் கற்றவன் வியாதனாம் அவன்பால்  
நலமுறக் கேண்மி னெனவவன் கதிர்வே னம்பிபான் மறைமுத லனைத்தும்  
அலைவற வுணர்ந்தோன் குறுமுனி யாகு மவனிடைக் கேண்மென விடுத்தான்
- 228 மலயமா தவனை யடைந்துகை தொழுது வாழ்த்திவா தாவிவில் வலனைக்  
கொலையுரி தரும மூர்த்தியே விந்தக் குன்றடக் கியதவக் குன்றே  
அலைகடல் குடித்த வருட்பெருங் கடலே யருந்தமிழ்க் கொண்டலே தென்பார்  
துலைபெற நிறுத்த களைகணே யென்று சுருதியா யிரமெனத் துதித்தார்
- 229 மூவகைச் சிறப்பு முள்ளதோர் தான மொழிகென முகமலர்ந் தருள்கூர்ந்  
தியாவையும் உணர்ந்தோன் முத்திமண் டபத்தி னீரிரு தொகையின்வந் திறக்கும்  
சேவல்க டமையு மைங்கரன் றனையுஞ் சேவலங் கொடியுடை வடிவேற்  
காவலன் றனையும் வடநிழ லமர்ந்த கண்ணுதற் பரனையும் பணியா
- 230 அங்கயற் கண்ணி தன்னையு மெந்தை யாலவா யானையும் இதய  
பங்கயத் திருத்திச் சமாதியி லிருந்து பரவச மடைந்துபார்ப் பதிக்குச்

சங்கர னருளிச் செய்தசங் கிதையைத் தாரக னுடலிரண் டாகச்  
செங்கைவேல் விடுத்த சேவக னெனக்குத் தெருட்டினா னனையசங் கிதையில்

- 231 பெற்றற்கருந் தவஞ்செய் தகந்தெளிந் தரிதிற் பெறுங்கதி கேட்பவர்க் கெளிதா  
யுறப்படுந் தலநீர் வினாயமுச் சிறப்பு முள்ளதெத் தலத்தினுங் கழிந்த  
சிறப்பினாங் கெண்ணெண் டிருவிளை யாடல் செய்தருள் வடிவெடுத் தென்றும்  
மறைப்பொருள் விளங்கு மாலவாய் அதனை மண்ணின்மேற் சிவனுல கென்னும்
- 232 அத்தலத் தனைய மூவகைச் சிறப்பும் அளவிலா வுயிர்க்கெலாங் கருணை  
வைத்தவன் செய்த திருவிளை யாட்டும் வரையுரங் கிழியவே லெடுத்த  
வித்தக னெனக்கு விளம்பிய வாறே விளம்புவ னுமக்கென வந்த  
உத்தம முனிவர் யாவருங் கேட்க வுணர்த்துவான் கடலெலா முண்டான்

### தல விசேடப் படலம் (233- 255 )

- 233 நாட்டமொரு மூன்றுடைய நாயகனுக் கன்புடையீர் நயந்து நீவிர்  
கேட்டதலம் ஈண்டுரைத்த திருவால வாயதனுட் கிளைத்துப் பொன்னந்  
தோட்டலர்தா மரைமுளைத்த தொருதமுஞ் சுந்தரச்செஞ் சோதி ஞான  
ஈட்டமென முளைத்தசிவ லிங்க மொன்று முளவின்னு மிசைப்பக் கேண்மின்
- 234 திருவால வாய்க்கிணையா மொருதலமும் தெய்வமணஞ் செய்ய பூத்த  
மருவார்பொற் கமலநிகர் தீர்த்தமுமத் தீர்த்தத்தின் மருங்கின் ஞான  
உருவாகி யுறைசோம சுந்தரன்போ லிகபரந்தந் துலவா வீடு  
தழிவானு முப்புவனத் தினுமில்லை யுண்மையிது சாற்றின் மன்னோ
- 235 அவ்வகைய மூன்றின் முதற் றலப்பெருமை தனைச்சுருக்கி யறையக் கேண்மின்  
எவ்வகைய வுலகத்துந் தருமதல மதிகமவற் றீறிலாத  
சைவதல மதிகமவற் றறுபத்தெட் டதிகமவை தமிழீ ரெட்டுத்  
தெய்வதல மதிகமவற் றதிகதல நான்கவற்றைச் செப்பக் கேண்மின்
- 236 அன்னமலி வயற்புலியூர் காசிநகர் காளத்தி யால வாயாம்  
இன்னவளம் பதினான்கிற் றிருவால வாயதிக மெவ்வாறு என்னின்  
மின்னவிரம் பலங்காணக் காசிநகர் வதிந்திறக்க வியன்கா ளத்திப்  
பொன்னகரம் பத்தியினால் வழிபாடு செயவளிக்கும் போகம் வீடு
- 237 அறந்தழையுந் திருவால வாய்கேட்ட வுடன்போக மளிக்கும் ஈண்டு  
பிறந்திறவாப் பேரின்பக் கதியளிக்கும் இதுவன்றிப் பிறழா தெங்கும்  
நிறைந்தபர னெத்தலமும் படைப்பானித் தலத்தைமுத னிருமித் திங்ஙன்  
உறைந்தருளி னானன்றி யின்னமுள திதன்பெருமை யுரைப்பக் கேண்மின்
- 238 திருவால வாயென்று கேட்டவரே யறம்பெறுவர் செல்வ மோங்குந்  
திருவால வாயென்று நினைத்தவரே பொருளடைவர் தேவ தேவைத்

திருவால வாயிடத்துக் கண்டவரே யின்பநலஞ் சேர்வ ரென்றுந்  
திருவால வாயிடத்து வதிந்தவரே வீட்டுநெறி சேர்வர் அன்றே

- 239 சுரநதிசூழ் காசிமுதற் பதிமறுமைக் கதியளிக்குந் தூநீர் வைகை  
வரநதிசூழ் திருவால வாய்சிவன் முத்திதரும் வதிவோர்க்கு ஈது  
திரனதிகம் பரகதியும் பின்கொடுக்கு மாதலினிச் சீவன் முத்தி  
புரனதிக மென்பதெவ னதற்கதுவே யொப்பாமெப் புவனத் துள்ளும்
- 240 ஆதலினிப் பதிவிட்டுப் பிரபதியிற் போய்நோற்போர் அங்கை கொண்ட  
சீதளவா னமுதேய்ப்பத் தித்திக்கத் தேம்பெய்து செய்த தீம்பால்  
ஓதனத்தைக் கைவிட்டு புறங்கையை நக்குவா ரொப்பா ரிந்த  
மாதலத்தின் பெருமைதனை யாவரே யளவிட்டு வழுத்தற் பாலார்
- 241 மற்றைய தலங்க டம்மிற் பரிமகம் வாச பேயம்  
அற்றமில் சோடசாக மக்கினிட் டோமம் யார்க்கும்  
முற்றரு மிராசு சூய முதன்மக முடித்த பேறுஞ்  
செற்றமி றரிச பூர்ண முதலிட்டி செய்த பேறும்
- 242 எள்ளிழு தன்னங் கன்னி யிவுளிதே ரியானை யில்லம்  
வெள்ளியான் பொன்பூ ணாடை விளைவொடு பழனமுன்னாத்  
தள்ளரும் அடிமையாதி தானங்கள் செய்த பேறும்  
வள்ளறன் காசியாதிப் பதிகளில் வதிந்த பேறும்
- 243 கங்கைகா ளித்தி வாணி காவிரி கண்ண வேணி  
துங்கபத் திரைதீம் பாலி தூயதன் பொருறை முன்னாச்  
சங்கையி னதிகண் முற்றும் ஆடிய தவத்தின் பேறும்  
மங்கல மதுரை தன்னில் வைகலும் வதிவோர்க் கெய்தும்
- 244 அன்னிய தலங்க டம்மில் ஆற்றிய பிரம கத்தி  
பொன்னினைக் களவு செய்தல் கள்ளுண்டல் புனித வாசான்  
பன்னியைப் புணர்த லின்ன பாதக மனைத்து மென்றுந்  
தன்னிக ரால வாயில் வதிபவர் தமைவிட் டேகும்
- 245 மற்றைய தலத்தின் சாந்தி ராயண மதியந்தோறும்  
உற்றபே றிங்குக் கங்கு லுண்டியால் அடைபே றாகும்  
மற்றைய தலத்தின் மாதப் பட்டினிப் பலத்தின் பேறிங்  
குற்றொரு வைக லுண்டி யொழிந்தவர் பெறும்பே ராகும்
- 246 அயனக ரடைந்து நான்கு திங்களோன் பாற்றும் பேறிவ்  
வியனக ரடைந்து நோற்கும் அட்டமி விரத நல்கும்  
அயனக ரெய்தி யாறு திங்களோன் பாற்றும் பேறிவ்  
வியனகர்ச் சோம வார விரதமே யளிக்கு மன்றே
- 247 ஏனைய தலத்தி லோராண் ணுவொழிந் தியற்று நோன்பால்



ஆனபே றிங்கு நோற்குஞ் சிவனிரா வளிக்கும் இங்கே  
ஊனவைம் பொறியும் வென்றோன் முப்பொழு துண்டு வைகித்  
தானமர்ந் தாலுங் காலுண் டியற்றுமா தவத்தோ னாகும்

- 248 இந்தநான் மாட மோங்கும் ஆலவா யிடத்தியா ரேனும்  
அந்தணர் தமக்கோர் முட்டி யருந்தவர் தமக்கோர் பிச்சை  
தந்தவர் புறம்பு செய்த சோடச தானந் தம்மால்  
வந்தபே றடைவர் பல்வே றுரைப்பதென் மதியான் மிக்கீர்
- 249 பல்வகைத் தலங்கள் எல்லாம் வைகிய பயனு மென்றும்  
பல்வகைத் தீர்த்த மெல்லா மாடிய பயனு மென்றும்  
பல்வகைத் தான மெல்லா நல்கிய பயனு மென்றும்  
பல்வகைத் தான பூசை பண்ணிய தவத்தின் பேறும்
- 250 பல்வகைத் தலங்கள் எல்லாம் முற்றிய பயனுந் தூய  
பல்வகை மந்தி ரத்தி லெய்திய யயனு நூலின்  
பல்வகைக் கேள்வி யெல்லா மாய்ந்துணர் பயனும் யோகம்  
பல்வகை ஞான மெல்லாம் பயின்றுணர்ந் தடங்கும் பேறும்
- 251 அணையதொல் பதியி லென்றும் வைகுவோர் அடைவ ரென்றால்  
இணையதொல் பதிக்கு நேர்வே றில்லையிப் பதியின் மேன்மை  
தணையறி பவரா ரீசன் றானன்றி யாத லலே  
வினைனைவெல் பவரங் கெய்தி வதிவதே வேண்டு மாதோ
- 252 கைத்தலநான் கிரண்டுடைய மலர்க்கடவுண் மோலொருநாட் கயிலையாதி  
எத்தலமு மொருதுலையிட் டித்தலமும் ஒருதுளையிட் டிரண்டுந் தூக்க  
உத்தமமாந் திருவால வாய்மிகவுங் கனத்ததுகண் டுலகின் மேலா  
வைத்ததல மிதுவென்றா லிதன்பெருமை யாவரே வழுத்தர் பாலார்
- 253 அத்திருமா நகரின்பேர் சிவநகரங் கடம்பவனம் அமர்ந்தோர் சீவன்  
முக்திபுரங் கன்னிபுரந் திருவால வாய்மதுரை முடியா ஞானம்  
புத்திரும் பூவுலகிற் சிவலோகஞ் சமட்டிவிச்சா புரந்தென் கூடல்  
பத்திரு துவாதசாந் தத்தலமென் றேதுவினாற் பகர்வர் நல்லோர்
- 254 என்றுதலச் சிறப்புரைத்த குறுமுனிவ னெதிரறவோர் இறும்பூ தெய்தி  
நன் றுதலப் பெருமையருள் செய்தனைகேட் டுடலெடுத்த நயப்பா டெல்லாம்  
இன்றடைந்தே மினிச்சுவண புண்டரிகச் சிறப்பதனை யிசைத்தி யென்னக்  
குன்றமடக் கியகருணைக் குன்றனையான் வரன்முறையாற் கூறு கின்றான்
- 255 விரதமா தவத்தீர் காணின் வெவ்வினை யெல்லாம் வீட்டிச்  
சரதமாப் போக நல்குந் தபனிய முளரி வந்த  
வரவுமக் கனக கஞ்சப் பெருமையும் வளனு நன்கா  
உரைசெய்துங் கேண்மி னென்னா முனிவரன் உரைக்கு மன்னோ

தலவிசேடப் படலம் சுபம்  
-----

**தீர்த்த விசேடப் படலம் (256- 291 )**

- 256 கண்ணகன் குடுமி மாடக் கடிபொழி லால வாயின்  
அண்ணலம் பெருமை யாரே யளப்பவ ரவிர்தண் முத்த  
வெண்ணகை யுமையா ளன்பு விளைமுகச் செவ்வி போலத்  
தண்ணறும் கமலம் பூத்த தடப்பெருந் தகைமை சொல்வாம்
- 257 ஆற்றுனுக் கரசாங் கங்கை காவிரி யாதி யாறும்  
வேற்றுரு வாய முந்நீர் வேலையும் பிறவுங் காருந்  
தோற்றுமுன் றன்னை யாட்டச் சுந்தர மூர்த்தி செங்கண்  
ஏற்றினன் கண்ட தீர்த்த மாகுமீ தெவ்வா றென்னின்
- 258 அகளமா யுலக மெல்லாம் ஒடுக்கியந் நெறியே யார்க்கும்  
நிகளமாம் விருத்தி தோன்ற நினைவற நினைந்து நிற்குந்  
குகளிலா வறிவா னந்த சுந்தரச் சோதி மேனாட்  
சகளமா முருவங் கொண்டு தானொரு விளையாட் டாலே
- 259 முக்கணன் அரவப் பூண நூலினன் முகிழ்வெண் டிங்கட்  
செக்காஞ் சடையன் சூல கபாலத்தன் செங்க ணேற்றன்  
மைக்கருங் கயலுண் கண்ணி வாமத்தன் முன்னும் பின்னும்  
பக்கமு நந்தி யாதி கணாதிபர் பாவிச் சூழ
- 260 சென்றுதன் தேனித் தேசாற் றிசையெலாம் விளங்கச் செங்கண்  
வென்றிகொள் உரக வேந்த னகரமும் விபுதர் வேந்தன்  
பொன்றிகழ் நகரும் வேதன் புரமுமால் புரமு மேலைத்  
தன்றிரு நகருஞ் சென்று சஞ்சரித் தாடி மீள்வான்
- 261 அன்னபோ தயனுந் தேவர்க் கரசனும் ஆழி வேந்தும்  
முன்னர்வந் திறைஞ்சி யேத்த முனிவரும் பேறு நல்கித்  
தன்னக ரடைந்து நீங்காத் தனிப்பெருங் கணத்தி னோரை  
இன்னருள்சுரந்து நோக்கி யிலிங்கத்திற் புகுது மெல்லை
- 262 வேத்திரப் படையோன் ஆதி கணாதிபர் வீழ்ந்து பால  
நேத்திர வன்பர்க் கன்ப நிரஞ்சன நிருத்தா னந்த  
சாத்திர முடிவுந் தேறாத் தனிமுக லொருவ வென்னாத்  
தோத்திர வகையா லேத்தித் தொழுதொன்று வினாவல் செய்வார்
- 263 ஐயவிய் விலிங்க மூர்த்திக் காட்டவு மடியே மூழ்கி  
உய்யவுங் கங்கை யாதி நதிகளும் உலகத்துள்ளோர்  
மை யறு தடாச நீரு மற்றிலை யிருமைப் பேறுஞ்  
செய்யவோர் தீர்த்த மிங்குண் டாக்கெனச் செப்ப வேண்டும்

- 264 அத்தகை யிலிங்க மூர்த்திக் கடுத்ததென் கீழ்சா ராக  
முத்தலை வேலை வாங்கி நாட்டினான் முதுபார் கீண்டு  
பைத்தலைப் பாந்தள் வேந்தன் பாதலங் கீண்டு போயெண்  
கைத்தலப் பிரமன் அண்ட கடாகமுங் கீண்ட தவ்வேல்
- 265 அவ்வழிப் புறம்பு சூழ்ந்து கிடந்தபேர் ஆழி யூழிப்  
பெளவநீ ரென்ன வோங்கப் பாணியா லமைத்து வேணித்  
தெய்வநன் னீரைத் தூவிக் கலந்துமா தீர்த்த மாக்கிக்  
கைவரை கபாலி நந்தி கணத்தினை நோக்கிக் கூறும்
- 266 இன்னமா தீர்த்தந் தன்னை யெனைப்பல தீர்த்தங் கட்டு  
முன்னம்யாம் இங்குக் கண்ட முதன்மையா லாதி தீர்த்தம்  
என்னலா மினியுண் டாக்குந் தீர்த்தங்க ளெவைக்கு மேலாய்  
மன்னலாற் பரம தீர்த்த மெனப்பெயர் வழங்க லாகும்
- 267 மருட்கெட மூழ்கி னோர்நன் மங்கலம் பெறலா னாமம்  
அருட்சிவ தீர்த்த மாகும் புன்னெறி யகற்றி யுள்ளத்  
திருட்கெட ஞானந் தன்னை யீதலான் றிதற்கு நாமம்
- 268 குடைந்துதர்ப் பணமுஞ் செய்து தானமுங் கொடுத்தும் மாடே  
அடைந்தெழுத் தைந்தும் எண்ணி யுச்சரித் தன்பா லெம்மைத்  
தொடர்ந்துவந் திறைஞ்சிச் சூழ்ந்து துதித்தெமை யுவப்பச் செய்தோர்  
உடம்பெடுத் ததனா லெந்த வுறுதியுண் டதனைச் சேர்வார்
- 269 இந்தநீ ரெம்மை யாட்டி னேழிரண் டுலகின் மிக்க  
அந்தமி றீர்த்த மெல்லாம் ஆட்டிய பயன்வந் தெய்தும்  
வந்திதின் மூழ்கி யிங்கு வைகுநங் குறியை யுங்கள்  
சிந்தையி லார்வம் பொங்கப் பூசனை செய்மி னென்னா
- 270 விண்ணவர் தம்மின் மேலாம் வேதிய னாகி நின்ற  
பண்ணவன் றானந் நீரிற் படிந்துதன் னனுச்சை யாலே  
அண்ணலங் கணத்தி னோரை மூழ்கிவித் தனாதி யாய  
புண்ணிய விலிங்கந் தன்னுட் புகுந்தினி திருந்தான் மன்னோ
- 271 அந்தமா நீரா னந்தி யாதியோர் விதியாற் சோம  
சுந்தரன் முடிமேல் ஆட்டித் துகளறப் பூசை யாற்றிச்  
சிந்தையில் விழைந்த வெல்லா மடைந்தனர் செம்பொற் கஞ்சம்  
வந்தவா றிதுவத் தீர்த்த மகிமையு முரைப்பக் கேண்மின்
- 272 வளையெறி தரங்க ஞான வாவினையே நோக்கிற் பாவத்  
தளையறு மூழ்கின் வேண்டுங் காமியம் எல்லாஞ் சாரும்  
உளமுற மூழ்கு மெல்லை முழுக்கொன்றற் குலகத் துள்ள  
அளவறு தீர்த்த மெல்லா மாடிய பயன்வந் தெய்தும்

- 273 மெய்யைமண் ணாதி கொண்டு விதிவழி சுத்தி செய்து  
மையறு வருண சூத்த மந்திர நவின்று மூழ்கிற்  
றுய்யமா தீர்த்த மெல்லாந் தோய்ந்துநான் மறையு மாய்ந்தோர்  
கையிலெப் பொருளும் ஈந்த காசறு பேறு நல்கும்
- 274 தெய்வவித் தீர்த்தந் தன்னை நினைவின்றித் தீண்டினாலும்  
அவ்விய வினையு னீந்தி யரும்பெறல் வீடு சேர்வர்  
இவ்வுரை மெய்யே யாகும் என்னெனின் மனத்தா றன்றி  
வெவ்வழ றீண்டி னாலுஞ் சுடுமன்றி விடுமோ வம்மா
- 275 ஆருமந் நீரி லென்று மாடினார் சீவன் முத்தி  
சேருவ ரந்நீ ராடுஞ் சிறப்புறு பயனுக் கொவ்வா  
வாருண மாக்கி னேய மந்திரம் இவைமுன் னான  
பேருணர் வளிக்கு நானஞ் செய்தவர் பெறும்பே றெல்லாம்
- 276 அன்னநீர் தனையுமாடி யாலவா யுடைய நாதன்  
றன்னையும் பணிவோன் மேலைப் பாகதி தன்னைச் சாரும்  
என்னநன் னூலிற் சொன்ன பவித்திரம் எவைக்கு மேலாய்ப்  
பன்னரும் புனித மான பவித்திர மாகி நிற்கும்
- 277 ஆதர விலனா யந்நீ ராடினோன் சுவர்க்கன் சேரும்  
ஆதர வுளனாய் மூழ்கி வானவ ராதி யானோர்க்  
காதர வரிசி யெள்ளுத் தருப்பண மமையச் செய்தோன்  
ஆதர வேள்வி முற்று மாற்றிய பயனைச் சேரும்
- 278 ஏனைமா தலங்க டம்மி லிருந்துசெய் விரதம் பூசை  
தானமா தரும மோமந் தவஞ்செபந் தியானந் தம்மால்  
ஆனமா பயனிற் கோடி யதிகமாம் அடைந்து மூழ்கி  
ஞானமா தீர்த்த ஞாங்க ரிருந்தவை நயந்து செய்யின்
- 279 பிறந்தநா ளந்நீர் மூழ்கின் மேலைவெம் பிறவிப் பெளவம்  
மறிந்திடு மறிதேள் கும்ப மதிகளின் மூழ்கித் தென்பால்  
உறைந்தவர் பொருட்டுப் பிண்ட முதலினா லவர்தாம் ஆழ்ந்து  
நிறைந்திடு பிறவிப் பெளவ நின்றுமே லெழுவ ரன்றே
- 280 அத்தட மருங்கின் யாவர் தென்புல மடைந்தோர் தங்கள்  
சித்தமா சுகற்ற வேண்டிச் செய்கடன் முடிக்கி னன்னோர்  
எத்தனை யெண்ணேர்ந் தாலும் எள்ளுக்கா யிரமாண் டாக  
அத்தனை யாண்டு மட்டு மவரைவிண் ணான வைப்பார்
- 281 மூவகை யுலகில் உள்ள தீர்த்தமு முறையா லென்றுஞ்  
சேவகஞ் செய்யு மிந்தத் தீர்த்தமெந் நாளு மூழ்கி  
ஏவாந் நீரா லென்று மீசனைப் பூசை செய்வோர்

ஆவரிப் பிறவி தன்னி லவர்கதிக் கரையைச் சார்வார்

- 282 விடுத்திடல் அரிய நித்த வேள்வி விரதம் வேதந்  
தடுத்திட லரிய தானந் தவமிவை தரும்பே றெல்லாம்  
அடுத்ததன் கரையில் வைகி யீசனை யருச்சிப் போர்க்குக்  
கொடுத்திடு புண்ணி யத்திற் கோடியி லொன்றுக் கொவ்வா
- 283 உம்மையிற் பிறவி தோறு நியமநல் லொழுக்கம் பூண்டு  
பொய்மையில் விரதந் தானந் தவஞ்செய்து புனிதராகிச்  
செம்மைநன் னெறியி னின்ற சித்தழிக் கலதித் தீர்த்தம்  
இம்மையில் அடைந்து நித்தமாடுதற் கெய்தா தன்றே
- 284 மதிகதிரோ னிடத்தொடுங்கு தினந்திங்கட் பிறப்பரவம் வாயங் காந்து  
கதிர்கடமை விழுங்குதினம் விதிபாத மிந்நாளிற் கருதி மூழ்கித்  
துதிகடருப் பணந்தானம் புரிதன்மனு வோதுதலத் தொகையொன் றற்கொன்  
றதிகபல னம்முறைநூ றாயிரநூ றாயிரமோர் அநந்த மாகும்
- 285 பொருவரிய தகர்த்திங்க டுலாத்திங்கள் இவை யுதிக்கும் போது மூழ்கின்  
ஒருபதினா யிரமடங்காஞ் கறவுகவைத் தாளவ வனுதிப்பின் மூழ்கின்  
இருபதினா யிரமடங்கா மிந்திரவி யிடத்தொடுங்கு மிந்து வாரம்  
வருவதறிந் தாடிமனு வோதன்முதற் செயினனந்த மடங் குண்டாகும்
- 286 பிரயாகை தனின்மகர மதிநாண்முப் பதுங்குடைந்து பெறும்பே றிந்தத்  
திரையார்பைந் தடத்தொருநாண் மூழ்குவோன் பெறும்விரத சீலம் பூண்டு  
வரையாமல் ஒருவருடம் படிந்துமையை யமரசிகா மணியாம் வேத  
உரையானை வழிபடுமேன் மலடிக்கு நன்மகப்பே றுண்டா மன்னோ
- 287 எண்டிசைய நதிவாவி வடிவான மாதீர்த்தமெல்லா மிப்பொற்  
புண்டரிக தடத்திலொரு கோடியிலோர் கூறுநிகர் போதா வீது  
கண்டதனா லறந்தீண்டப் பெற்றதனா னற்பொருளங் கையால் அள்ளிக்  
கொண்டதனா லின்பநலங் குடைந்ததனாற் பேரின்பங் கொடுக்கு மன்றோ
- 288 முன்னவ னருளிச் செய்த காரண முறையால் அன்றி  
இன்னமிப் புனித வாவிக்கேதுவா லெய்து நாமம்  
மின்னவிர் சடையான் சென்னி மேவிய கங்கை நீரிற்  
பின்னது கலந்த நீராற் பெறுஞ்சிவ கங்கையென்றும்
- 289 அலகிலாத் தீர்த்தந் தம்மு ளதிகவுத் தம்மாய்த் தோன்றி  
இலகலா லிதனைத் தீர்த்த வுத்தம மென்பர் ஆராய்ந்தோர்  
பலவிதழ் விரித்துச் செம்பொற் பங்கய மலர்ந்த நீரால்  
உலகவர் யாரும் பொற்றா மரையென வுரைப்ப ரன்றே
- 290 தருமமுன் னாகு நான்குந் தருதலாற் றரும தீர்த்தம்  
அருமைசால் அருத்த தீர்த்த மரும்பெறற் காம தீர்த்தம்

இருமைசேர் முத்தி தீர்த்த மென்பதா மீனைய தீர்த்தம்  
வெருவரு பாவமென்னும் விறகினுக் கெரியா மன்றே

- 291 இவ்வருந் தலத்தி னாற் பெருமையும் எரிகால் செம்பொற்  
றெய்வத பதும தீர்த்தப் பெருமையுஞ் செப்பக் கேட்டேன்  
எவ்வமில் போகம் வீடு பெறுவரென் றிசைத்தான் முந்நீர்ப்  
பௌவமுண் டமரர் வேந்தன் பரிபவ விழுமந் தீர்த்தோன்

தீர்த்த விசேடப் படலம் சு பம்  
-----

### மூர்த்தி விசேடப் படலம் (292 -328 )

- 292 ஆலவா யலர்ந்த செம்பொ னம்புயப் பெருந்தீர்த் தத்தின்  
மேலவாம் பெருமை தன்னை விளம்புவா ரெவரே யங்கண்  
நீலமா மிடற்று முக்க ணிராமய னறிவா னந்த  
மூலமா விலிங்கமேன்மை முறையினா லறைய லுற்றாம்
- 293 பொன்னெடு மேரு வெள்ளிப் பொருப்புமந் தரங்கே தாரம்  
வன்னெடும் புரிசை சூழந்த வாரண வாசி யாதிப்  
பன்னருந் தலங்க டம்மிற் பராபர விலிங்கந் தோன்றும்  
முன்னரிக் கடம்பின் மாடே முளைத்ததிச் சைவ லிங்கம்
- 294 அப்பதி யிலிங்க மெல்லா மருட்குறி யிதனிற் பின்பு  
கப்புவிட் டெழுந்த விந்தக் காரணமிரண்டி னாலும்  
ஒப்பரி தான ஞான வொளிதிரண் டன்ன விந்தத்  
திப்பிய விலிங்க மூல விலிங்க மாய்ச் சிறக்கு மன்னோ
- 295 இந்தமா விலிங்கத் தெண்ணான் கிலக்கண விச்சை மேனி  
அந்தமி லழகன் பாகத் துமையொடு மழகு செய்து  
சந்ததம் விளக்கஞ் செய்யுந் தகைமையை நோக்கிச் சோம  
சந்தர னென்று நாமஞ் சாத்தினார் துறக்க வாணர்
- 296 திறப்படு முலக மெங்கும் வியாபியா ய்ச்சிறந்துநிற்கும்  
அறப்பெருங் கடவுள் சோமசந்தர னதனா லன்றே  
கறைக்கதிர் வடிவேற் றென்னன் கையிற்பொற் பிரம்புபட்ட  
புறத்தடித் தழும்பு மூன்று புவனமும் பட்டதன்றே
- 297 சொற்றவிச் சமட்டி யான சோமசுந் தரனைக் காணப்  
பெற்றவர் வியட்டி யான பிறபதி யிலிங்கங் காணல்  
உற்றவ ராவ ரென்னென் றுரைக்கின்வே ரூட்டு நீர்போய்  
மற்றைய சினைக ளெல்லாந் தழைவிக்கு மரத்தின் மாதோ
- 298 எத்தலத் தியாவ னெண்ணெண் டிருவிளை யாடல் செய்தான்

அத்தலத் தவனுக் கொப்பு மதிகமாஞ் சிறப்பும் பெற்ற  
உத்தம னென்று மெந்த வுலகிலு மில்லை யந்த  
வித்தக னதிகத் தன்மை யெனைத்தெனின் விளம்பக் கேண்மின்

- 299 பொருப்பினுட் டலைமை யெய்தும் பொன்னெடுங் குடுமி மேரு  
தருக்களிற் றலைமை சாருந் தண்ணறுந் தெய்வ தாரு  
விருப்புறு கேளிவி தம்முண் மேம்படும் புரவி மேதம்  
அருட்படு தானந் தம்முள் விழுமிதா மன்ன தானம்
- 300 மனிதரி லுயர்ந்தோ ராதி மறையவர் தேவர் தம்மிற்  
பனிதரு திங்கள் வேணிப் பகவனே யுயர்ந்தோன் வேட்டோர்க்  
கினிதருள் விரதந் தம்மு ளதிகமா மிந்து வாரம்  
புனிதமந் திரங்க டம்முட் போதவைந் தெழுத்து மேலாம்
- 301 மின்மைசான் மணியிற் சிந்தா மணிவரம் விழுப்ப நல்குந்  
தன்மைசா லறங்க டம்மின் மிகுஞ்சிவ தரும மென்ப  
இன்மைசா னெறி நின் றோருக் கேற்குநந் கலங்க டம்மின்  
நன்மைசான் றவரே முக்க ணாதனுக் கன்பு பூண்டோர்
- 302 தீயவான் சுவை ப்பா லாவிற் றேவரா வதிகம் பல்வே  
றாயமா தீர்த்தந் தம்மு ளதிகமாஞ் சுவண கஞ்சம்  
மாயமா சறுக்க வெல்லாத் தலத்திலும் வதிந்து மன்னுந்  
தூயவா னவரிற் சோம சுந்தரன் சிறந்தோ னாகும்
- 303 அந்தமு முதலு மில்லா வகண்டபூ ரணமா யார்க்கும்  
பந்தமும் வீடு நல்கும் பராபரச் சோதி தானே  
வந்தனை புரிவோர்க் கிமை மறுமைவீ டளிப்பா னிந்தச்  
சுந்தர விலிங்கத் தென்றும் விளங்குவான் சுருதி யேத்த
- 304 இத்தகு சயம்பு தன்னை யேனைய சயம்பு வெல்லாம்  
நித்தமும் தரிசித் தேகு நிருமல வொளியா மிந்த  
உத்தம விலிங்கங் கண்டோ ருரையுணர் வொடுங்க வுள்ளே  
சித்தமா சொழியத் தோன்றுஞ் சிவபரஞ் சுடரைக் கண்டோர்
- 305 இத்தனிச் சுடரை நேர்கண் டிறைஞ்சினோர் பாவ மெல்லாங்  
கொத்தழற் பொறிவாய்ப் பட்ட பஞ்சுபோற் கோப மூள  
மெய்த்தவஞ் சிதையு மாபோன் மருந்தினால் வீயு நோய்போல்  
உத்தம குணங்க ளெல்லா முலோபத்தா லழியு மாபோல்
- 306 கலிகடல் இரவி தோன்றக் கருகிரு ளுடையு மாபோல்  
ஒலிகெழு பெருங்கா றள்ள வுடைபடு மேகம் போல  
வலிகெழு மடங்கல் சீற மாயுமால் யானை போலக்  
குலிசவல் லேறு தாக்கப் பொடிபடுங் குன்றம் போல

- 307 மருட்சிசெய் காம நோயான் மதிகெடு மாறு போல  
அருட்சிவ ஞான நோக்கால் வலிகெடும் அவிச்சை போலத்  
தருக்கறு முவணஞ் சீறத் தழலரா விளியு மாபோற்  
செருக்குற வழியுங் கற்ற கல்விபோற் சிதையு மன்றோ
- 308 புலரியிற் சீவன் முத்தி புரேசனைக் காணப் பெற்றால்  
அலைகட னான்குட் பட்ட வவனிமா தானஞ் செய்த  
பலனுறுங் கதிர்கால் உச்சி வைகலிற் பணியப் பெற்றாற்  
கலைஞர்பா னூற்றுப் பத்துக் கபிலைமா தானப் பேறோம்
- 309 விண்ணிடைப் பரிதிப் புத்தேண் மேலைநீர் குளிக்கும் எல்லை  
அண்ணலை வணங்கிற் கோடி யானினத் தானப் பேறோம்  
பண்ணவர் பரவும் பாதி யிருள்வயிற் பணியப் பெற்றால்  
வண்ணவெம் புரவி மேத மகம்புரி பெரும்பே றெய்தும்
- 310 இன்னன வதிக மாம்பே றறிந்துபோ யெத்தே வர்க்கும்  
முன்னவன் சமட்டி விச்சா புரமுறை முதல்வன் றன்னைச்  
சொன்னவிக் காலந் தோறும் இறைஞ்சியுந் தொழுதுஞ் சூழ்ந்தும்  
பொன்னடிக் கன்ப ராகி வழிபடும் புனித சீலர்
- 311 உம்மையில் வினைக ளென்னும் பிணியவிழ்ந் தொருவித் தூய  
செம்மைய ராகி யானாத் திருவொடு செல்வ மோங்க  
வெம்மையில் போகமுழ்கி மலவிருள் வீக்க நீந்தி  
மைம்மலி கண்டத் தெங்கோன் மலரடி நீழல் வாழ்வார்
- 312 அறவுருவன் ஆலவா யானாமஞ் செவிமடுத்தா லடைந்த பத்துப்  
பிறவிவினை யறுநினைந்தா னூறுபெரும் பவப்பாவப் பிணிபோங் கூடல்  
இறைவனையின் றிறைஞ்சதுமென் றெழுதுமனைப் புறம்போந்தா லீரைஞ்ஞாறு  
மறமுறுவெம் பவத்திழைத்த பாதகவல் வினையனைத்து மாயு மன்னோ
- 313 புழைக்கைவரை தொலைத்தானை தரிசித்தோர் ஆயிரமாம் புரவி வேள்வி  
தழைத்தபெரும் பயன்பெறுவ ருருத்திரசூத் தம்மதனாற் றவவா னோர்கள்  
தொழற்கரியான் றனைத்துதித்தோர் கணத்துக்கா யிரராச சூய யாகம்  
இழைத்தபெரும் பயன்பெறுவர் சமட்டிவடி வாகியவவ் விலிங்கந் தன்னை
- 314 அங்கையள வாகியநன் னீராட்டிப் பூசித்தோ ரளவி லேனைத்  
துங்கதலத் துறையிலிங்க மூர்த்திகளைச் சிவாகமநூல் சொன்ன வாற்றான்  
மங்கலமா கியமுகம னீரெட்டும் வழுவாது வாசந் தோய்ந்த  
செங்கனசு மணிக்கலசப் புனலாட்டி மாபூசை செய்தோ ராவார்
- 315 அவ்வண்ணஞ் சுந்தரனை யைந்தமுத மானுதவு மைந்து தீந்தேன்  
செவ்வண்ணக் கனிசாந்தச் சேறுமுதன் மட்டித்துத் தேவர் தேறா  
மெய்வண்ணங் குளிரவிரைப் புனலாட்டி மாபூசை விதியாற் செய்தோர்  
மைவண்ண வினைநீந்தி யறமுதனாற் பொருளடைந்து மன்னி வாழ்வார்



- 316 நல்லவகை முகமனீ ரெட்டுள்ளும் வடித்தவிரை நன்னீர் ஆட்ட  
வல்லவர்நூ றாயிரமா மேதமகப் பயன்பெறுவர் வாச நானம்  
எல்லவிற்குங் குமஞ்சாந்த மிவைபலவு மட்டித்தோ ரெழிலார் தெய்வ  
முல்லைநகை யாரோடும் விரைக்கலவை குளித் தின்ப மூழ்கி வாழ்வார்
- 317 நன்மலரொன் றாலவா யான்முடிமேற் சாத்தினா யைந்து நூறு  
பொன்மலர்கொண் டயற்பதியுற் பூசித்த பயனெய்தும் புனித போகத்  
தன்மைதரு சுந்தரக்கு தூபமொரு காற்கொடுப் போர் தமக்குத் தாங்கள்  
சொன்மனமெய் யுறச் செய்த குற்றம் ஆயிரம் பொறுப்பன் சுருதி நாதன்
- 318 திருவமுது நிவேதிப்போர் அவிமொன்றற் குகமொன்றாச் சிவலோ கத்தின்  
மருவிநிறை போகமுடன் வைகுவர்தாம் பூலமுக வாச மீந்தோர்  
பொருவரிய கடவுளரான் டொருநூறு கோடிசிவ புரத்து வாழ்வார்  
ஒருபளித விளக்கிடுவோர் வெண்ணிறமுங் கண்ணுதல முடைய ராவார்
- 319 நறுந்திருமஞ் சனமெடுக்கக் குடமாட்ட மணிக்கலச நல்ல வாசம்  
பெறுந்தகைய தூபக்கா றீபக்கான் மணியின்ன பிறவுங் கங்குல்  
தெறுங்கதிர்கான் மணிமாட மதுரைநா யகர்க்கீந்தோர் செய்த பாவம்  
வெறுந்துகள்செய் தைம்பொறிக்கும் விருந்தாட்டும் பெருங்காம வெள்ளத் தாழ்வார்
- 320 கயலிசைய கண்ணுமைகோன் றிருமுன்னர்ப் பல்லியமுங் கல்லென் றார்ப்ப  
இயலிசைய பாடலினோ டாடலிவை செய்விப்போர் இறுமாப் பெய்திப்  
புயலிசைய வியங்கலிப்ப மூவுலகுந் தொழவரசாய்ப் பொலங்கொம் பாடுஞ்  
செயலிசைய வணங்கனையா ராடரங்கு கண்டின்பச் செல்வத் தாழ்வார்
- 321 ஒருகாலட் டாங்கமுடன் பஞ்சாங்க முடநாத லெண்செங் கால்வெண்  
குருகாலு மலர்த்தடஞ்சூழ் கூடனா யகற்பணிவோர் கோலொன் றோச்சிப்  
பொருகாலின் வருபரித்தேர் மன்னவரா யாவருந்தம் புடைவந் தெய்தி  
இருகாலுந் தலைவருட வெக்காலுந் தமைவணங்க விருப்பர் அன்றே
- 322 இத்தகைய திருவால வாயுடையான் றிருமுன்னர் இயற்று மோமம்  
மெய்த்தவமந் திரந்தான மின்னவணு வளவெனினு மேரு வாகும்  
உத்தமமா மிவ்விலிங்கப் பெருமையெலாம் யாவரளந் துரைப்பர் வேத  
வித்தகரே சிறிதறிந்த வாறுரைத்தே மினிப்பலகால் விளம்பு மாறென்
- 323 இத்தலத்துக் கொப்பாக வொருதலமும் பொற்கமலம் என்னு மிந்த  
உத்தமமா தீர்த்தத்துக் கொப்பதொரு தீர்த்தமுமெய் யுணர்வா னந்த  
வித்தனைய விலிங்கமிதற் கொப்பாவோ ரிலிங்கமும்பார் விண்மே லென்னும்  
முத்தலத்து மிலையந்த மூர்த்திதிரு நாமங்கண் மொழியக் கேண்மின்
- 324 கருப்பூர சுந்தரன்பூங் கடம்பவன சுந்தரனுட் கரவாத் தொண்டர்  
விருப்பூருங் கலியாண சுந்தரனல் லறவடிவாய் விளங்கு மேற்றுப்  
பொருப்பூரும் அபிராம சுந்தரன்றேன் புடைகவிழப் பொன்னிற் பூத்த

மருப்பூசௌ சண்பகசுந் தரன்மகுட சுந்தரன்றான் வாழி மன்னோ

- 325 மாண்மதசுந் தரன்கொடிய பழியஞ்சு சுந்தரனோர் மருங்கின் ஞானத் தேன்மருவி யுறைசோம சுந்தரன்றேன் செவ்வழியாழ் செய்யப் பூத்த காண்மருவு தடம்பொழில்சூழ் ஆலவாய்ச் சுந்தரன்மீன் கணங்கள் சூழப் பாண்மதிசூழ் நான்மாடக் கூடனா யகன்மதுரா பதிக்கு வேந்தன்
- 326 சிரநாலோன் பரவரிய சமட்டிவிச்சா புரநாதன் சீவன் முத்தி புரநாதன் பூவுலக சிவலோகா திபன்கன்னி புரேசன் யார்க்கும் வரநாளுந் தருமல விலிங்கமென விவைமுதலா மாடக் கூடல் அரனாம வின்னமளப் பிலவாகும் உலகய்ய வவி லிங்கம்
- 327 பாதாள மேழுருவ முளைத்தெழுந்த தவ்விலிங்கப் படிவந் தன்னுள் அதார மாகவமர்ந் தறுபத்து நாலுவிளை யாடல் செய்த போதானந் தன்பெருமை நங்குரவன் மொழிப்படியே புகன்றோ மென்றான் வேதாதி கலைதெரிந்த மலயமுனி கேட்டறவோர் வினாதல் செய்வார்
- 328 அருட்கடலே யிறைவிளையாட் டறுபத்து நான்கென்றா யவையா னந்தப் பொருட்கடவுள் எக்காலத் தியாவர்பொருட் டாடினெனம் போதந் தேறித் தெருட்படர வரன்முறையாற் செப்புகெனக் கரங்குவித்தார் தென்பால் வெற்பில் இருப்பவனும் வினாயபடிக்கிறை நிரம்பத் தொகுத்துவிரித் தியம்பு கின்றான்
- மூர்த்தி விசேடப் படலம் சுபம்  
-----

### பதிகப் படலம் (329 - 343 )

- 329 வானவர்கோன் பழிதொலைத்த விளையாட்டுங் கரிசாப மாய்த்த வாறும் மீனவர்கோன் காடெறிந்து புரங்கண்ட பெருஞ்சிறப்பு மீனநோக்கி ஆனதடா தகையழல்வா யவதரித்துப் பாராண்ட வருளும் ஈசன் தானவளை மணஞ்செய்து முடிதரித்து மண்காத்த தகைமைப் பாடும்
- 330 புலிமுனியும் பணிமுனியுந் தொழுவெள்ளி மன்றுண்டம் புரிந்த வாறும் வலிகெழுதோட் குண்டகட்டுக் குறட்கன்னக் குன்றளித்த வகையும் பின்னும் நலிபசினோய் கெடவன்னக் குழியசைத்துக் கொடுத்துநீர் நசைக்கு வைகை அலைபுனல்கூ யருத்தியதும் பொன்மாலைக் கெழுகடலும் அழைத்த வாறும்
- 331 அந்தரர்கோ னாதனத்தில் உறைமலயத் துவசனை மீண்டழைத்த வாறுஞ் சுந்தரவுக் கிரகுமர னவதரித்த வாறும்வளை சுடர்வேல் செண்டு தந்தையிடத் தவன்பெற்ற வாறுமவ னவ்வடிமேல் சலதி வீறு சிந்தவிடுத் ததுமகவான் முடியைவளை யெறிந்திறைவன் சிதைத்த வாறும்
- 332 பொன்னசலந் தனைச்செண்டாற் புடைத்துநிதி யெடுத்ததுவும் புனிதர்க்கு ஈசன் பன்னரிய மறைப்பொருளைப் பகர்ந்ததுவு மாணிக்கம் பகர்ந்த வாறும்

தொன்னகர்மே னீர்க்கிழவன் வாவிடுத்த கடல்சுவறத் தொலைத்த வாறும்  
அன்னதனித் தொன்மதுரை நான்மாடக் கூடனக ரான வாறும்

- 333 வட்டங்கொள் சடையுடைய சித்தர்விளை யாடியதோர் வனப்புங் கையிற்  
கட்டங்கந் தரித்தபிரான் கல்லானை கரும்பருந்தக் காட்டு மாறும்  
உட்டங்கு வஞ்சனையால் அமணர்விடு வாரணத்தை யொழித்த வாறும்  
இட்டங்கொள் கௌரிமுனம் விருத்தனிளை யோன்குழவி யான வாறும்
- 334 செய்யதான் மாறிநட மாடியதும் பழியஞ்சு திறனுந் தாயை  
மையலாற் புணர்ந்தமகன் பாதகத்தை மாற்றியது மதியா தாசான்  
தையலா டனைவிரும்பு மாணவனை வாளமரிற் றடிந்த வாறும்  
பையரா வெய்ததுவும் படிற்றமணர் விடுத்தபசுப் படுத்த வாறும்
- 335 அறவேற்றுப் பரியுகைத்து மெய்க்காட்டுக் கொடுத்தவிளை யாட்டுங் காட்டுச்  
சுறவேற்றுக் கொடியரசன் றனக்குலவாக் கிழிகொடுத்த தொடர்பு நாய்கர்  
நறவேற்ற மலர்க்குழலார் மனங்கவர்ந்து வளைபகர்ந்த நலனு மாறு  
மறவேற்கண் மாதரார்க்கு அட்டமா சித்திபெற வகுத்த வாறும்
- 336 சென்னிபொருட் டெயில்வாயி றிறந்தடைத்து விடைபொறித்த செயலுஞ்  
சென்னி  
மன்னிகலிட் டமர்விளைப்ப மீனவற்கு நீர்ப்பந்தர் வைத்த வாறும்  
பொன்னனையாள் பொருட்டிரத வாதவினை முடித்ததுவும் புகார்க்கு வேந்தன்  
தன்னையகன் குழிவீட்டித் தென்னவற்கு மறவாகை தந்த வாறும்
- 337 மனக்கவலை கெடவுலவாக் கோட்டையடி யாற்களித்த வகைய மாமன்  
எனக்கருணை வடிவாகி வழக்குரைத்துப் பொருள் வணிகற் கீந்த வாறுஞ்  
சினக்கதிர்வேல் வரகுணற்குச் சிவலோகங் காட்டியதுந் திலவுக் கோலான்  
தனக்கடிமை யெனவிறகு திருமுடிமேற் சுமந்துபகை தணித்த வாறும்
- 338 அப்பாணற் கிருநிதியஞ் சேரனிடைத் திருமுகமீந் தளித்த வாறும்  
அப்பாணன் மனைவியிசைப் பகைவெல்ல வண்ணலவை யடைந்த வாறும்  
அப்பாண னாளென்றோன் முலையருத்திப் பன்றியுயி ரளித்த வாறும்
- 339 வயவேனக் குருளைகளை மந்திரிகள் ஆக்கியதும் வலியுண் டாகக்  
கயவாய்க்குக் குருமொழிவைத் தருளியது நாரைக்குக் கருணை நாட்டந்  
தயவால்வைத் தருண்முத்தி நல்கியதுங் கூடனகர் தன்னைச் சித்தர்  
புயநாகம் போய்வளைந்து திருவால வாயாக்கிப் போந்த வாறும்
- 340 சுந்தரனென் றெழுதியகூ ரம்பெய்து செம்பியன் போர் தொலைத்த வாறுஞ்  
செந்தமிழோர்க் கியற்பலகை யருளியதுந் தருமிக்குச் செம்பொன் பாடித்  
தந்ததுவு மாறுபடு கீரர்க்குக் கரையேற்றந் தந்த வாறும்  
விந்தமடக் கியமுனியாற் கீரனியற் றமிழ்தெளிய விடுத்த வாறும்
- 341 ஊமனாற் புலவரிக லகற்றியதும் இடைக்காட னுடன்போய்க் கொன்றைத்

தாமனார் வடவால் வாயமர்ந்த பரிசும்வலை சலதி வீசிப்  
பூமனாய் குழலியைவேட் டருளியதும் வாதவூர்ப் புனிதர்க் கேறத்  
தேமனாண் மலரடிகண் முடிசூட்டி யுபதேசஞ் செய்த வாறும்

- 342 நரிகள்பரி யாக்கியதும் பரிகணரி யாக்கியது நாகம் பூண்டோன்  
அரியதிரு மேனியின்மேல் அடிசுமந்து மண்சுமந்த வருளுந் தென்னன்  
எரியடுவெஞ் சுரந்தணித்த வாறுமம ணரைக்கழுவி லிட்ட வாறுங்  
கரியதென வன்னிகிண றிலிங்கங்கூய் வணிகமகட் காத்த வாறும்
- 343 எனத்தொகையால் அறுபத்து நான்கிவற்றை நிறுத்தமுறை யீறிலாத  
வினைத்தொகையா றகன்றீரெக் காலமெவர் பொருட்டெனநீர் வினாய வாற்றான்  
மனத்தளவி லன்புமடை யுடைந்தொழுகத் திருவால் வாயான் றாளை  
நினைத்தளவி லானந்தம் பெருகவிரித் துரைப்பலென நெரியாற் கூறும்

பதிகப் படலம் சுபம்  
-----

### 1.1 இந்திரன் பழி தீர்த்த படலம் (344-440)

- 344 மின்பயில் குலிசப் புத்தேள் விருத்திரா கரனைக் கொன்ற  
வன்பழி விடாது பற்றக் கடம்பமா வனத்தில் எய்தி  
என்பர வாரம் பூண்ட விறைவனை யருச்சித் தேத்திப்  
பின்பது கழிந்து பெற்ற பேற்றினை யெடுத்துச் சொல்வாம்
- 345 முன்னதா முகத்தில் வண்டு மூசுமந் தார நீழற்  
பொன்னவிர் சுணங்குண் கொங்கைப் புலோமசை மணாளன் பொற்பூண்  
மின்னவிரிந் திமைப்பச் சிங்கஞ் சுமந்தமெல் லணைமேன் மேவி  
அன்னமென் னடையா ராடு மாடன்மேல் ஆர்வம் வைத்தான்
- 346 மூவகை மலரும் பூத்து வண்டுகளே முழங்கத் தெய்வப்  
பூவலர் கொடிபேர்ந் தன்ன பொன்னனார் கூத்து மன்னார்  
நாவலர் அமுத மன்ன பாடலு நாக நாட்டுக்  
காவலன் கண்டு கேட்டுக் களிமதுக் கடலி லாழ்ந்தான்
- 347 பையரா வணிந்த வேணிப் பகவனே யனைய தங்கள்  
ஐயனாம் வியாழப் புத்தேள் ஆயிடை யடைந்தா னாகச்  
செய்யதாள் வழிபா டின்றித் தேவர்கோ னிருந்தா னந்தோ  
தையலார் மயலிற் பட்டோர் தமக்கொரு மதியுண் டாமோ
- 348 ஒல்லெனக் குரவ னேக வும்பர்கோன் றிருவி னாக்கம்  
புல்லெனச் சிறிது குன்றப் புரந்தர னறிந்திக் கேடு  
நல்லதொல் குரவற் பேணா நவையினால் விளைந்த தென்னா  
அல்லலுற் றறிவின் றன்னைத் தேடுவா னாயி னானே

- 349 அங்கவ னிருக்கை புக்கான் கண்டில னவித்த பாசப்  
புங்கவர் உலகு மேனோர் பதவியும் புவன மூன்றில்  
எங்கணுந் துருவிக் காணா னெங்குற்றான் குரவ னென்னுஞ்  
சங்கைகொண் மனத்த னாகிச் சதுர்முக னிருக்கை சார்ந்தான்
- 350 துருவின னங்குங் காணான் றிசைமுகற் றெழுது தாழ்ந்து  
பரவிமுன் பட்ட வெல்லாம் பகர்ந்தனன் பகரக் கேட்டுக்  
குரவனை யிகழ்ந்த பாவங் கொழுந்துபட் டருந்துஞ் செவ்வி  
வருவது நோக்கிச் சூழ்ந்து மலர்மகன இதனைச் சொன்னான்
- 351 அனையதொல் குரவற் காணும் அளவுநீ துவட்டா வீன்ற  
தனையன்முச் சென்னி யுள்ளான் றானவர் குலத்தில் வந்தும்  
வினையினா லறிவான் மேலான் விச்சுவ வருவ னென்னும்  
இணையனைக் குருவாக் கோடி யென்னலு மதற்கு நேர்ந்தான்
- 352 அழலவிர்ந் தனைய செங்கேழ் அடுக்கிதழ் முளரி வாழ்க்கைத்  
தொழுதகு செம்ம றன்னைத் தொழுதுமீண் டகன்று நீங்கா  
விழைதகு காதல் கூர விச்சுவ வருவன் றன்னை  
வழிபடு குருவாக் கொண்டான் மலர்மகன் சூழ்ச்சி தேறான்
- 353 கைதவக் குரவன் மாயங் கருதிலன் வேள்வி யொன்று  
செய்திட லடிக ளென்னத் தேவர்கட் காக்கங் கூறி  
வெய்தழல் வளர்பான் உள்ளம் வேறுபட் டவுணர்க் கெல்லாம்  
உய்திற நினைந்து வேட்டான் றனக்குமே லுறுவ தோரான்
- 354 வாக்கினான் மனத்தால் வேறாய் மகஞ்செய்வான் செயலை யாக்கை  
நோக்கினா னோதி தன்னா னோக்கினான் குலிச வேலாற்  
றாக்கினான் றலைகண் மூன்றுந் தனித்தனி பறவை யாகப்  
போக்கினான் அலகை வாயிற் புகட்டினான் புலவுச் சோரி
- 355 தெற்றெனப் பிரம பாவஞ் சீறிவந் தமரர் வேந்தைப்  
பற்றலு மதனைத் தீர்ப்பான் பண்ணவர் மரமேன் மண்மேற்  
பொற்றொடி யார்மே னீர்மேல் வேண்டினர் புகுத்த லோடும்  
மற்றவ ரிஃதியாந் தீர்க்கும் வண்ணம்யா தென்ன விண்ணோர்
- 356 அப்பிடை நுரையாய் மண்ணில் அருவருப் புவரா யம்பொற்  
செப்பிளங் கொங்கை யார்பாற் றீண்டுதற் கரிய பூப்பாய்க்  
கப்பிணர் மரத்திற் காலும் பயினதாய்க் கழிக வென்றார்  
இப்பழி சுமந்த வெங்கட் கென்னல மென்றார் பின்னும்
- 357 கருவின் மாதர் கருவுயிர்க்கும் அளவு முறையாற் கணவர்தோள்  
மருவி வாழ்க மண்ணகழ்ந்த குழியு மதனால் வடுவொழிக  
பொருவி னீரு மிறைதோறு மூறிப் பொலிக மாங்குறைபட்  
டொருவி னாலுந் தழைகவென வொழியா நலனுமுதவினார்

- 358 மாசிற் கழிந்த மணியேபோல் வந்த பழிதீர்ந் திந்திரனுந்  
தேசிற் றிகழத் துவட்டாத்தன் செல்வன் றன்னைத் தேவர்பிரான்  
வீசிக் குலிசத் துயிருண்ட விழுமங் கேட்டு வெகுண்டுகயிர்த்துக்  
கூசிப் பழிகோள் கருதியொரு கொடிய வேள்வி கடிதமைத்தான்
- 359 அந்தக் குண்டத் தெரிசிகைபோல் அழலுங் குஞ்சி யண்டமுக  
டுந்தக் கொடிய தூமம்போ லுயிர்த்துச் செங்கண் சினச்செந்தீச்  
சிந்தப் பிறைவா ளெயிறதுக்கித் திசைவான் செவிடு படநகைத்து  
வந்தக் கொடிய விடம்போல வெழுந்தா னொருவாண் மறவீரன்
- 360 ஈங்குவன் விருத்திரன் என்ப வாரமுற்  
றாங்குவன் கணைவிடு தூர நீண்டுநீண்  
டோங்குவ னோங்குதற் கொப்ப வைகலும்  
வீங்குவ னறனிலார் வினையி னென்பவே
- 361 வீங்குடல் விருத்திரன் றன்னை விண்ணவர்  
எங்குற வருதுவட் டாவெ னும்பெயர்த்  
தீங்குறு மனத்தினேன் றேவர் கோனுயிர்  
வாங்குதி பொருதென வரவிட் டானரோ
- 362 மதித்துணி யெயிற்றினோன் வடவை போற்சினைஇக்  
கொதித்தெதிர் குறுகினான் கொண்டல் ஊர்தியும்  
எதிர்த்தனன் களிற்றின்மே லிமையத் துச்சிமேல்  
உதித்ததோர் கருங்கதிரொக்கு மென்னவே
- 363 அறத்தொடு பாவநேர்ந் தென்ன வார்த்திரு  
திறத்தரு மூண்டமர் செய்யக் கற்சிறை  
குறைத்தவன் றகுவன்மேற் குலிச வேலெடுத்  
துறைத்திட வீசினான் உடன்று கள்வனும்
- 364 இடித்தனன் கையிலோர் இருப்பு லக்கையைப்  
பிடித்தனன் வரையெனப் பெயர்ந்து தீயெனத்  
துடித்தனன் சசிமுலைச் சுவடு தோய்ப்புயத்  
தடித்தன னிந்திர னவச மாயினான்
- 365 அண்டரே றனையவ னவச மாறிப்பின்  
கண்டகன் கைதவ நினைந்திக் கள்வனோர்  
மண்டமர் ஆற்றுவான் வலியி லோமெனப்  
புண்டரீ கத்தவ னுலகிற் போயினான்
- 366 தாழ்ந்துதான் படுதுயர் விளம்பத் தாமரை  
வாழ்ந்தவன் வலாரியோ டணைந்து மாமகள்  
வீழ்ந்தமார் பின்னடி வீழ்ந்து செப்பமால்

சூழ்ந்துவா னாடனை நோக்கிச் சொல்லுவான்

- 367 ஆற்றவும் பழையதுன் னங்கை வச்சிரம்  
மாற்றவர் உயிருண வலியின் றாதலால்  
வேற்றொரு புதியது வேண்டு மாலினிச்  
சாற்றது மதுபெறுந் தகைமை கேட்டியால்
- 368 தொடையகன் மார்பநாந் தூய பாற்கடல்  
கடையுநாள் அசுரருஞ் சுரருங் கையில்வெம்  
படையொடு மடையன்மின் பழுதென் றப்படை  
அடையவுந் ததீசிபா லடைவித் தாமரோ
- 369 சேட்படு நாணனி செல்லத் தேவரா  
வாட்படை யவுணரா வந்து கேட்டிலர்  
ஞாட்படை படையெலா ஞான நோக்கினால்  
வேட்படை வென்றவன் விழுங்கி னானரோ
- 370 விழுங்கிய படையெலாம் வேற றத்திரண்  
டொழுங்கிய தான்முது கந்தண் டொன்றியே  
எழுங்கதிர்க் குலிசமாம் அதனை யெய்துமுன்  
வழங்குவன் கருணையோர் வடிவு மாயினான்
- 371 என்று மாதவன் இயம்ப வும்பர்கோன்  
ஒன்றும் வானவர் தம்மொ டொல்லெனச்  
சென்று மாயையின் செயலை நோன்பினால்  
வென்ற மாதவ னிருக்கை மேவினான்
- 372 அகமலர்ந் தருந்தவன் அமரர்க் கன்புகூர்  
முகமலர்ந் தின்னுரை முகமன் கூறிநீர்  
மிகமெலிந் தெய்தினீர் விளைந்த தியாதது  
தகமொழிந் திடலென வலாரி சாற்றுவான்
- 373 அடிகணீர் மறாததொன் றதனை வேண்டியிம்  
முடிகொள்வான் அவரொடு முந்தி னேனது  
செடிகொள்கா ரிருளுட லவுணர்த் தேய்த்தெமர்  
குடியெலாம் புரப்பதோர் கொள்கைத் தாயது
- 374 யாதெனி னினையதுன் யாக்கை யுள்ளதென்  
றோதலும் யாவையு முணர்ந்த மாதவன்  
ஆதவற் கண்டதா மரையி னானனப்  
போதலர்ந் தின்னன புகல்வ தாயினான்
- 375 நாள்நம தெனநரி நமதெ னப்பிதாத்  
தாய்நம தெனநமன் றனதெ னப்பிணி

பேய்நம தெனமன மதிக்கும் பெற்றிபோ  
லாய்நம தெனப்படும் யாக்கை யாரதே

- 376 விடம்பயி லெயிற்றர வுரியும் வீ நுழை  
குடம்பையுந் தானெனுங் கொள்கைத் தேகொலாம்  
நடம்பயல் கூத்தரி னடிக்கு மைவர்வாழ்  
உடம்பையும் யானென வுரைக்கற் பாலதோ
- 377 நடுத்தயா விலார்தமை நலியத் துன்பநோய்  
அடுத்தயா வருந்திரு வடைய யாக்கையைக்  
கொடுத்தயா வறம்புகழ் கொள்வ னேயெனின்  
எடுத்தயாக் கையின்பயன் இதனின் யாவதே
- 378 என்றனன் கரண மொன்றி யெழுகருத் தறிவை யீர்ப்ப  
நின்றனன் பிரம நாடி நெறிகொடு கபாலங் கீண்டு  
சென்றனன் விமான மேறிச் சேர்ந்தனன் உலகை நோன்பால்  
வென்றனன் துறக்கம் புக்கு வீற்றினி திருந்தா னம்மா
- 379 அம்முனி வள்ளல் ஈந்த வடுபடை முதுகந் தண்டைத்  
தெம்முனை யடுபோர் சாய்க்குந் திறல்கெழு குலிசஞ் செய்து  
கம்மியப் புலவ னாக்கங் கரைந்துலைக் கொடுப்ப வாங்கி  
மைம்முகி லூர்தி யேந்தி மின்விடு மழைபோ னின்றான்
- 380 மறுத்தவா வஞ்சப் போரால் வஞ்சித்து வென்று போன  
கறுத்தவாள் அவுணற் கொல்வான் கடும்பரி நெடுந்தேர் நீழல்  
வெறுத்தமால் யானை மள்ளர் வேலைபுக் கெழுந்து குன்றம்  
அறுத்தவா னவர்கோ னந்த வவுணர்கோ மகனைச் சூழ்ந்தான்
- 381 வானவர் சேனை மூண்டு வளைத்தலும் வடவைச் சேந்தீ  
யானது வரையி னோங்கி யழன்றுருத் தெழுந்தால் என்னத்  
தானவர் கோனு மானந் தலைக்கொள வெழுந்து பொங்கிச்  
சேனையுந் தானு மூண்டு சீறிநின் றடுபோர் செய்வான்
- 382 அடுத்தன ரிடயே நென்ன வார்த்தனர் ஆக்கங் கூறி  
எடுத்தனர் கையிற் சாப மெறிந்தனர் சிறுநா னோசை  
தொடுத்தனர் மீளி வாளி தூர்த்தனர் குந்த நேமி  
விடுத்தனர் வானோர் சேனை வீரர்மே லவுண வீரர்
- 383 கிட்டினர் கடகக் கையாற் கிளர்வரை யனைய திண்டோள்  
கொட்டினர் சாரி மாறிக் குதித்தனர் பலகை நீட்டி  
முட்டின ரண்டம் விள்ள முழங்கினர் வடிவாள் ஓச்சி  
வெட்டின ரவுணச் சேனை வீரரை வான வீரர்
- 384 வீழ்ந்தனர் தோளுந் தாளும் விண்டனர் சோரி வெள்ளத்



தாழ்ந்தனர் போருந் தாரு மகன்றன ரகன்ற மார்பம்  
போழ்ந்தனர் சிரங்க ளெங்கும் புரண்டனர் கூற்றார் புக்கு  
வாழ்ந்தன ரடுபோ ராற்றி வஞ்சகன் சேனை மள்ளர்

- 385 தாளடு கழலு மற்றார் தலையொடு முடியு மற்றார்  
தோளடு வீர மற்றார் தும்பையொ டமரு மற்றார்  
வாளடு கரமு மற்றார் மார்பொடு கவச மற்றார்  
கோளடும் ஆண்மை யற்றார் குறைபடக் குறையா மெய்யர்
- 386 தொக்கன கழுகு சேனஞ் சொரிசுடர் பிடுங்கி யீர்ப்ப  
உக்கன குருதி மாந்தி யொட்டல்வாய் நெட்டைப் பேய்கள்  
நக்கன பாடல் செய்ய ஞாய்பினுட் கவந்த மாடப்  
புக்கன பிணத்தின் குற்றம் புதைத்தபார் சிதைத்த தண்டம்
- 387 இவ்வகை மயங்கிப் போர்செய் திறந்தவ ரொழியப் பின்னுங்  
கைவ்வகை யடுபோ ராற்றிக் கரையிற்ற் தார்கண் மாண்டார்  
அவ்வகை யறிந்து வானத் தரசனு மவுணர் வேந்துந்  
தெய்வதப் படைகள் வீசிச் சீற்றின் றடுபோர் செய்வார்
- 388 அனற்படை விடுத்தான் விண்ணோர் ஆண்டகை யதனைக் கள்வன்  
புனற்படை விடுத்துச் சீற்றந் தனித்தனன் புனிதன் காற்றின்  
முனைப்படை விடுத்தான் வெய்யோன் முழங்குகால் விழுங்கு நாகச்  
சிணப்படை தொடுத்து வீசி விலக்கினான் நேவ ரஞ்ச
- 389 நாகமாப் படைவிட் டார்த்தா னாகர்கோ னுவணச் செல்வன்  
வேகமாப் படையை வீசி விளக்கினான் றகுவர் வேந்தன்  
மோகமாப் படையைத் தொட்டு முடுக்கினான் முனைவன் அன்ன  
தேகமாப் படிறன் ஞானப் படைவிடுத் திருள்போ னின்றான்
- 390 மட்டிடுதாரான் விட்ட வானவப் படைக்கு மாறு  
விட்டுடன் விலக்கி வேறும் விடுத்திடக் கனன்று வஞ்சன்  
முட்டிடமான வெங்கான் மூட்டிட கோபச் செந்தீச்  
சுட்டிடப் பொறாது பொங்கிச் சுராதிபன் இதனைச் செய்தான்
- 391 வீங்கிருள் ஒதுங்க மேக மின்விதிர்த் தென்னக் கையில்  
ஓங்கிருங் குலிச வேலை யொல்லென விதிர்த்த லோடுந்  
தீங்குளம் போன்றிருண்ட திணியுடற் கள்வ னஞ்சி  
வாங்கிருங் கடலில் வீழ்ந்தான் மறைத்தமை நாக மொத்தான்
- 392 ஓக்கவிந் திரனும் வீழ்ந்தான் உடல்சின வருமே றன்றான்  
புக்கிடந் தேடிக் காணான் புண்ணிய முளரி யண்ணல்  
பக்கம்வந் தனைய செய்தி பகர்ந்தனன் பதகன் மாளத்  
தக்கதோர் சூழ்ச்சி முன்னிச் சராசர மீன்ற தாதை

- 393 விந்தவெற் படக்கி னாற்கீ துரையென விடுப்ப மீண்டு  
சந்தவெற் படைந்தான் வானோர் தலைவனை முகமன் கூறிப்  
பந்தவெற் பறுத்தான் வந்த தெவனெனப் பறைகள் எல்லாஞ்  
சிந்தவெற் பறுத்தான் வந்த செயலெலா முறையாற் செப்பி
- 394 யாலையு முணர்ந்த வெந்தைக் கியானெடுத் துணர்த்து கின்ற  
தாவாதென் னமருக் காற்றா தாழிபுக் கொளித்தான் ஆவி  
வீவது மவனால் வந்த விழுமனோ யெல்லா மின்று  
போவதுங் கருதி நும்பாற் புகுந்தன மடிகளென்றான்
- 395 என்றவன் இடுக்கண் டர்ப்பா னிகல்புரி புலன்க ளைந்தும்  
வென்றவ னெடியோன் றன்னை விடையவன் வடிவ மாக்கி  
நின்றவ னறிவா னந்த மெய்ம்மையாய் நிறைந்த வெள்ளி  
மன்றவ னூழிச் செந்தீ வடிவினை மனத்துட் கொண்டான்
- 396 கைதவன் கரந்து வைகுங் கடலைவெற் படக்குங் கையிற்  
பெய்துமுந் தெல்லைத் தாக்கிப் பருகினான் பிறைசேர் சென்னி  
ஐயன தருளைப் பெற்றார்க் கதிசய மிதென்கொன் முன்று  
வையமுத் தொழிலுஞ் செய்ய வல்லவர் அவரே யன்றோ
- 397 அறந்துறந் தீட்டு வார்த மரும்பெறற் செல்வம் போல  
வறந்தன படுநீர்ப் பௌவம் வடவைகட் புலப்பட் டாங்கு  
நிறைந்தசெம் மணியு மத்தீ நீண்டெரி சிகைபோ னீண்டு  
சிறந்தெழு பவளக் காடுந் திணியிருள் விழுங்கிற் றம்மா
- 398 பணிகளின் மகுட கோடிப் பரப்பென விளங்கிப்பல்கா  
சணிகலப் பேழை பேழ்வாய் திறந்தனைத் தாகி யொன்பான்  
மணிகிடந் திமைக்கு நீரான் மகபதி வேள்விக் காவாய்த்  
திணியுடல் அவுணன்பட்ட செங்கள மனைய தன்றே
- 399 வறந்தநீர் தன்னின் மின்னு வாள்விதிர்த் தென்னப் பன்மீன்  
எறிந்தன நெளிந்த நாகம் இமைத்தன வளைய முத்துஞ்  
செறிந்தன கரந்த யாமை சேர்ந்தபல் பண்டஞ் சிந்தி  
முறிந்தன வங்கங் கங்க முக்கின சிறுமீ னெல்லாம்
- 400 செருவினில் உடைந்து போன செங்கண்வா ளவுண னங்கோர்  
அருவரை முதுகிற் கார்போ லடைந்துவா னாடர் செய்த  
உருகெழு பாவந் தானோ ருருவெடுத் திருந்து நோற்கும்  
பரிசென நோற்றா னின்னும் பரிபவ விளைவு பாரான்
- 401 கைதவ நோன்பு நோற்குங் கள்வனைக் கண்டு வானோர்  
செய்தவ மனையான் யாணர் வச்சிரஞ் சீரிப் பான்போற்  
பொய்தவன் றலையைக் கொய்தான் புணரிவாய் நிறையச் சோரி  
பெய்தது வலாரி தன்னைப் பிடித்தது பிரமச் சாயை

- 402 உம்மெனு மார்பைத் தட்டு முருத்தெழு மதிர்க்கும் போர்க்கு  
வம்மெனும் வாய்மடிக்கும் வாளெயி றதுக்கும் வீழுங்  
கொம்மென வோடும்ளுங் கொதித்தழுஞ் சிரிக்குஞ் சீறும்  
இம்மெனும் அளவு நீங்கா தென்செய்வா னஞ்சி னானே
- 403 விரைந்தரன் றிசையோர் வாவி வீழ்ந்தொரு கமல நூலுட்  
கரந்தனன் மகவா னிப்பாற் கற்பக நாடு புல்லென்  
றிடுந்ததா லிருக்கு மெல்லை யிம்பரி னகுட னென்போன்  
அருமபரி மேத வேள்வி யாற்றினான் ஆற்று மெல்லை
- 404 அரசிலா வறுமை நோக்கி யவனைவா னாடர் யாரும்  
விரை செய்தார் மகுடஞ் சூட்டி வேந்தனாக் கொண்டார் வேந்தாய்  
வருபவன் சசியை யீண்டுத் தருகென மருங்கு ளார்ப்போய்த்  
திரைசெய்நீ ரமுத னாட்குச் செப்பவக் கற்பின் மிக்காள்
- 405 பொன்னுயிர்த் தனைய காட்சிப் புண்ணிய குரவன் முன்போய்  
மின்னுயிர்த் தனையா ணின்று விளம்புவாள் இதென்கொல் கெட்டேன்  
என்னுயிர்த் துணைவ னாங்கே யிருக்கமற் றொருவ னென்னைத்  
தன்னுயிர்த் துணையாகக் கொள்கை தருமமோ வடிக ளென்றாள்
- 406 மாதவர் எழுவர் தாங்க மாமணிச் சிவிகை மீது  
போதரி னவனே வானோர் புரந்தர னவனே யுன்றன்  
காதல னாகு மென்றான் கைதொழுதற்கு நேர்ந்தம்  
மேதகு சிறப்பாலிங்கு வருகென விடுத்தா டுது
- 407 மனிதரின் மகவா னாகி வருபவன் சிவிகை தாங்கும்  
புனித மாதவரை யெண்ணான் புண்கணோய் விளைவும் பாரான்  
கனிதரு காமந் துய்க்குங் காதலால் விரையச் செல்வான்  
இனிதயி ராணி பாற்கொண் டேகுமின் சர்ப்ப வென்றான்
- 408 சர்ப்பமா கெனமுற் கொம்பு தாங்குமுன் னடக்குந் தென்றல்  
வெற்பனா முனிவன் சாபம் விளைத்தனன் விளைத்த லோடும்  
பொற்பமா சுணமே யாகிப் போயினா னறிவி லாத  
அற்பரா னவர்க்குச் செல்வம் அல்லது பகைவே றுண்டோ
- 409 பின்னர்த்தங் குரவ னான பிரானடி பணிந்து வானோர்  
பொன்னகர் வேந்தன் இன்றிப் புலம்படை கின்ற தைய  
என்னுலங் குரவன் போயவ் விலஞ்சியு ளளித்தாற் கூவித்  
தன்னுரை யறிந்து போந்த சதமகற் கொண்டு மீண்டாள்
- 410 கொடும்பழி கோட்பட் டான்றன் குரவனை வணங்கி யென்னைச்  
சுடும்பழி கழிய தெங்ஙன் சொல்லெனத் தொலைவ தோர்ந்தான்  
அடும்பழி மண்மேல் அன்றி யறாதுநீ வேட்டைக் கென்னப்

படும்பழி யிதனைத் தீர்ப்பான் பார்மிசை வருதி யென்றான்

- 411 ஈசனுக் கிழைத்த குற்றந் தேசிகள் எண்ணித் தீர்க்குந்  
தேசிகற் கிழைத்த குற்றங் குரவனே தீர்ப்ப தன்றிப்  
பேசுவ தெவனோ தன்பாற் பிழைத்தகா ரணத்தால் வந்த  
வாசவன் பழியைத் தீர்ப்பான் குரவனே வழியுங் கூற
- 412 வாம்பரி யுகைத்துத் தன்னால் வழிபடு குரவன் வானோர்  
தாம்பரி வோடுஞ் சூழத் தாராதலத் திழிந்து செம்பொற்  
காம்பர் தோளி பங்கன் கயிலைமால் வரையைத் தாழ்ந்து  
தேம்பரி யலங்கன் மார்பன் றென்றிசை நோக்கிச் செல்வான்
- 413 கங்கைமுத லளவிறந்த தீர்த்தமெலாம் போய்ப்படிந்து காசி காஞ்சி  
அங்கனக கேதார முதற்பதிகள் பலபணிந்து மவுணற் கொன்ற  
பொங்குபழி விடாதழுங்கி யராவுண்ண மாசுண்டு பொலிவு மாழ்குந்  
திங்களனை யான்கடம்ப வனத்தெல்லை யணித்தாகச் செல்லு மேல்வை
- 414 தொடுத்தபழி வேறாகி விடுத்தகன்ற திந்திரன்றான் சுமந்த பாரம்  
விடுத்தவனொத் தளவிறந்த மகிழ்வெய்தித் தேசிகள் பால் விளம்பப் பாசங்  
கெடுத்தவன்மா தலம்புனித தீர்த்தமுள விவணமக்குக் கிடைத்தல் வேண்டும்  
அடுத்தறிக வெனச்சிலரை விடுத்தவ்வே றாநிலை நின்று அப்பாற் செல்வான்
- 415 அருவிபடிந் தருவியெறி மணியெடுத்துப் பாறை யிலிட் டருவி நீர்தூய்க்  
கருவிரல்கொய் தலர்சூட்டிக் கணியூட்டு வழிபடுவ கல்லா மந்தி  
ஒருதுறையில் யாளிகரி புழைக்கைமுகந் தொன்றற் கொன் றூட்டி யூட்டிப்  
பருகுவன புலிமுலைப்பால் புல்வாய்க்கன் றருந்தியிடும் பசினோய் தீர
- 416 நெளியராக் குருளைவெயில் வெள்ளிடையிற் கிடந்துயங்கி நெளியப் புள்ளே  
றொலியறாச் சிறைவிரித்து நிழல்பரப்பப் பறவைநோய் உற்ற தேகொல்  
அளியவா யச்சோவென் றோதியயன் மடமந்தி யருவி யூற்றுந்  
துளியநீர் வளைத்தசும்பின் முகந்தெடுத்துக் கருங்கையினாற் சொரிவ மாதோ
- 417 படவரவ மணியீன்று நொச்சிப்பா சிலையன்ன பைந்தாண் மஞ்ஞை  
பெடைதழுவி மணஞ்செய்ய மணவறையில் விளக்கிடுவ பெருந்தண் கானத்  
தடர்சிறைமென் குயிலோமென் றார்ப்பமடக் கிள்ளையெழுத் தைந்தும் ஓசை  
தொடர்புபெற வுச்சரிப்பக் குருமொழிகேட்டாங் குவப்ப தொடிக்கட் பூவை
- 418 இன்னவிலங் கொடுபுள்ளின் செயற்கரிய செயனோக்கி யிறும்பூ தெய்திப்  
பொன்னகரான் புளகமுடல் புதைப்பநிறை மகிழ்ச்சியுளம் புதைப்பப் போவான்  
அன்னபொழு தொற்றுவர்மீண் டடிவணங்கி யின்சுவைப்பால் அருந்து வான்முன்  
பின்னரிய தேன்சொரிந்தாங் குவகைமேற் பேருவகை பெருகச் சொல்வார்
- 419 எப்புவனத் திலுமென்றுங் கண்டறியா வதிசயமு மெண்ணுக் கெய்தாத்  
திப்பியமு மிக்கடம்ப வனத்தின்று கண்டுவகை திளைத்தே பங்கண்

வைப்பனைய வொருபுனித வாவிமருங் கொருகடம்ப வனத்தினீழல்  
ஒப்பிலொளி யாய்முளைத்த சிவலிங்க மொன்றுள தென் றுரைப்பக் கேட்டான்

- 420 செவித்துளையி லமுதொழுக்கு முழையரொடும் வழிக்கொண்டு சென்னிமேற்கை  
குவித்துளமெய் மொழிகரணங் குணமுன்று மொன்றித்தன் கொடிய பாவம்  
அவித்துளயர் வொழிக்கமுளைத் தருள்குறிமேல் அன்பீர்ப்ப வடைவான் கானங்  
கவித்துளபூந் தடம்படிந்து கடம்பவனத் துழைநுழைந்தான் கவலை தீர்வான்
- 421 அருவாகி யுருவாகி யருவுவங் கடந்துண்மை யறிவா னந்த  
உருவாகி யளவிறந்த வுயிராகி யவ்வுயிர்க்கோர் உணர்வாய்ப் பூவின்  
மருவாகிச் சராசரங்க ளகிலமுந்தன் னிடையுதித்து மடங்க நின்ற  
கருவாகி முளைத்தசிவக் கொழுந்தையா யிரங்கண்ணுங் களிப்பக் கண்டான்
- 422 கண்டுவிழுந் தெழுந்துவிழி துளிப்பவெழு களிப்பென்னுங் கடலில் ஆழ்ந்து  
விண்டுமொழி தழுதழுப்ப வுடல்பனிப்ப வன்புருவாய் விண்ணோர் வேந்தன்  
அண்டர்பிரா னருச்சனைக்கு வேண்டுமுப கரணமெலா மகல்வா னெய்திக்  
கொண்டுவுரச் சிலரைவிடுத் தவரேகப் பின்னுமொரு குறைவு தீர்ப்பான்
- 423 தங்குடிமைத் தச்சனையோர் விமானமைத் திடவிடுத்தத் தடத்தின் பாற்போய்  
அங்கணனைக் கடிதருச்சித் திடநறிய மலர்கிடையா தயர்வா னந்தச்  
சங்கெறிதண் டிரைத்தடத்தில் அரனருளாற் பலபரிதி சலதி யொன்றிற்  
பொங்குகதிர் பரப்பிமுளைத் தாலென்னப் பொற்கமலம் பூப்பக் கண்டான்
- 424 அன்புதலை சிறப்புமகிழ்ந் தாடினான் காரணத்தால் அதற்குநாமம்  
என்பதுபொற் றாமரையென் றேழலுகும் பொலிகவென விசைத்துப் பின்னும்  
மின்பதுமத் தடங்குடைந்து பொற்கமலங் கொய்தெடுத்து மீண்டு நீங்காத்  
தன்பிணிநோய் தணியமுளைத் தெழுந்தமுழு முதன்மருந்தின் றன்பால் வந்து
- 425 மொய்த்தபுனக் காடெறிந்து நிலந்திருத்தி வருமளவின் முளைத்த ஞான  
வித்தனைய சிவக்கொழுந்தின் றிருமுடிமேற் பரிதிகா மெல்லத் தீண்டச்  
சிந்தநெகிழ்ந் திந்திரன்றன் வெண்கவிகைத் திங்கணிழல் செய்வான் உள்ளம்  
வைத்தனனப் போதிரவி மண்டலம்போ லிழிந்த தொரு மணிவி மானம்
- 426 கிரியெட்டு மெனமழையைக் கிழித்தெட்டும் புழைக்கைமதிக் கீற்றுக் கோட்டுக்  
கரியெட்டுஞ் சினமடங்க னாலெட்டு மெட்டெட்டுக் கணமுந்தாங்க  
விரியெட்டுத் திசைபர்ப்ப மயனிருமித் துதவியவவ் விமானஞ் சாத்தி  
அரியெட்டுத் திருவுருவப் பரஞ்சுடரை யருச்சிப்பான் ஆயி னானே
- 427 முந்தவம ருலகடைந்து பூசனைக்கு வேண்டுவன முழுதந் தேர்வார்  
வந்துதரு வைந்தீன்ற பொன்னாடை மின்னுமிழு மணிப்பூண் வாசச்  
சந்தனமந் தாகினிமஞ் சனந்தாபந் திருப்பள்ளித் தாமந் தீபம்  
அந்தமிலா னைந்துநறுங் கனிதீந்தேன் றிருவமுத மனைத்துந் தந்தார்
- 428 தெய்வத்தா மரைமுளைத்த தடம்படிந்து பவந்தொலைக்குந் திருநீ றாடித்

சைவத்தாழ் வடந்தாங்கி யன்புருவாய் அருளுவந் தானாய்த் தோன்றும்  
பைவைத்தா டரவார்த்த பசுபதியை யவனுரைத்த பனுவ லாற்றின்  
மெய்வைத்தா தரம்பெருக வருச்சனைசெய் தானந்த வெள்ளத் தாழ்ந்தான்

- 429 பாரார வட்டாங்க பஞ்சாங்க விதிமுறையாற் பணிந்துள் வாய்மெய்  
நேராகச் சூழ்ந்துடலங் கம்பித்துக் கும்பிட்டு நிருத்தஞ் செய்து  
தாராருந் தொடைமிதப்ப வானந்தக் கண்ணருவி ததும்ப நின்றன்  
பாராமை மீக்கொள்ள வஞ்சலித்துத் துதிக்கின்றான் அமரர் கோமான்
- 430 அங்கணா போற்றி வாய்மை யாரணா போற்றி நாக  
கங்கணா போற்றி மூல காரணா போற்றி நெற்றிச்  
செங்கணா போற்றி யாதி சிவபரஞ் சுடரே போற்றி  
எங்கணா யகனே போற்றி யீறிலா முதலா போற்றி
- 431 யாவையும் படைப்பாய் போற்றி யாவையுந் துடைப்பாய் போற்றி  
யாவையு மானாய் போற்றி யாவையும் அல்லாய் போற்றி  
யாவையு மறிந்தாய் போற்றி யாவையு மறந்தாய் போற்றி  
யாவையு புணர்ந்தாய் போற்றி யாவையும் பிரிந்தாய் போற்றி
- 432 இடருறப் பிணித்த விந்தப் பழியினின் றென்னை யீர்த்துள்  
அடியிணைக் கன்ப னாக்கு மருட்கடல் போற்றி சேற்கண்  
மடவரன் மணாள் போற்றி கடம்பமா வனத்தாய் போற்றி  
சுடர்விடு விமான மேய சுந்தர விடங்க போற்றி
- 433 பூசையும் பூசைக்கேற்ற பொருள்களும் பூசை செய்யும்  
நேசனும் பூசை கொண்டு நியதியின் பேறு நல்கும்  
ஈசனுமாகிப் பூசை யான்செய்தேன் என்னுமென் போத  
வாசனை யதுவுமான மறைமுத லடிகள் போற்றி
- 434 என்னநின் றேத்தி னானை யின்னகை சிறிது தோன்ற  
முன்னவ னடியார் எண்ண முடிப்பவ னருட்க ணோக்கால்  
உன்னது வேட்கை யாதிங் குரையென விரையத் தாழ்ந்து  
சென்னிமேற் செங்கை கூப்பித் தேவர்கோ னிதனை வேண்டு
- 435 ஐயநின் னிருக்கை யெல்லைக் கணியனாம் அளவி னீங்கா  
வெய்யவென் பழியி னோடு மேலை நாளடியேன் செய்த  
மையல்வல் விளையு மாய்ந்துன் மலரடி வழுத்திப் பூசை  
செய்யவு முரிய னானேன் சிறந்தபே றிதன்மேல் யாதோ
- 436 இன்னநின் பாதப் போதே யிவ்வாறே யென்றும் பூசித்  
துன்னடி யாருள் யானு மோரடித் தொண்டன் ஆவேன்  
அன்னதே யடியேன் வேண்டத் தக்கதென் றடியில் வீழ்ந்த  
மன்னவன் றனக்கு முக்கண் வரதனுங் கருணை பூத்து

- 437 இருதுவிற் சிறந்த வேனிலு மதியா றிரண்டிச் சிறந்தவான் றகரும்  
பொருவிறா ரகையிற் சிறந்தசித் திரையுந் திதியினிற் சிறந்தபூ ரணையும்  
மருவுசித் திரையிற் சித்திரை தோறும் வந்துவந் தருச்சியோர் வருடந்  
தெரியுநான் முந்நாற் றறுபது மைந்துஞ் செய்தவர்ச் சனைப்பயன் எய்தும்
- 438 துறக்கநா டணைந்து சுத்தபல் போகந் துய்த்துமேன் மலபரி பாகம்  
பிறக்கநான் முகன்மான் முதற்பெருந் தேவர் பெரும் பதத் தாசையும் பிறவும்  
மறக்கநாம் வீடு வழங்குதும் என்ன வாய்மலர்ந் தருளிவான் கருணை  
சிறக்கநால் வேதச் சிகையெழு மநாதி சிவபரஞ் சுடர்விடை கொடுத்தான்
- 439 மூடினான் புளகப் போர்வையால் யாக்கை முடிமிசை யஞ்சலிக் கமலஞ்  
சூடினான் வீழ்ந்தான் எழுந்துகண் ணருவி பன்முறை துதிசெய்  
தாடினா னைய னடிபிரி வாற்றா தஞ்சினா னவனரு ளாணை  
நாடினான் பிரியாவிடைகொடு துறக்க நண்ணினான் விண்ணவர் நாதன்
- 440 வந்தரமங் கையர் கவரி மருங்கு வீச  
மந்தார கற்பகப்பூ மாரி தூற்ற  
அந்தரநாட் டவர்முடிகள் அடிகள்சூட வயிராணி  
முலைத்த டந்தோய்ந் தகலந் திண்டோள்  
விந்தமெனச் செம்மாந்து விம்மு காம வெள்ளத்து  
ளுடலழுந்தவுள்ளஞ் சென்று  
சுந்தரநா யகன் கருணை வெள்ளற் தாழ்ந்து தொன்  
முறையின் முறைசெய்தான் துறக்க நாடன்
- இந்திரன் பழிதீர்த்தப் படலம் சுபம்  
-----

### 1. 2. வெள்ளை யானையின் சாபம் தீர்த்த படலம் (441-471 )

- 441 தொடட பழியின் றொடக்கறுத்த வாறீது  
பட்டமத வேழம் பரனைப் பராய் முனிவன்  
அட்டகொடுஞ் சாபநீத் தேகியவாறு ஓதுவாம்
- 442 கருவா சனைகழிக்குங் காசிநகர் தன்னிற்  
றுருவாச வேதமுனி தொல்லா கமத்தின்  
பெருவாய்மை யாற்றன் பெயர் விளங்க வீசன்  
ஒருவா விலிங்க வொளியுருவங் கண்டான்
- 443 இன்புற் றருச்சனைசெய் தேத்துவான் அவ்வேலை  
அன்புக் கெளிய னருளாற் றிருமுடிமேன்  
மின்பொற் கடிக்கமலப் போதொன்று வீழ்த்திடலுந்  
தன்பொற் கரகமலப் போதலர்த்தித் தாங்கினான்
- 444 தாங்கிக்கண் சென்னி தடமார் பணைத்துடலம்

வீங்கித் தலைசிறந்த மெய்யுவகை மேற்கொள்ள  
நீங்கிக் கழிந்த கருணை நிதியனையான்  
யங்கற் பகநாட்டிற் போகின்றான் அவ்வேலை

- 445 சங்கலறச் செங்களத்துத் தானவரைத் தேய்த்துவிற்ற  
கொங்கலர்ந்தார் வேய்ந்தமரர் கோமன்றன் கோநகரிற்  
செங்கண் அமரர்பெருஞ் சேனைக் கடல் கலிப்ப  
மங்கலப்பல் லாண்டு மறைமுழங்க வந்தணைவான்
- 446 எத்திக்குங் கல்லென் றியங்கலிப்ப வேந்திழையார்  
தித்தித்து அமுதொழுக்குங் கீதஞ் செவிமடுப்பப்  
பத்திக் கவரிநிரை தானைபடுகடலிற்  
றத்திப் புரளுந் திரைபோற் றலைபனிப்ப
- 447 அங்கட் கடலி னெடுங்கூடம் பகநிமிர்ந்த  
வங்கத் தலையுய்க்கு மீகான் றனைமானத்  
திங்கட் குடைநிழற்றத் தீந்தே மதங்கவிழ்க்கும்  
வெங்கற் களிற்றின் மிசைப்பவனி போந்தணைந்தான்
- 448 அத்தலைவிண் ணாடர் அருகணைந்து வெவ்வேறு  
தத்த மனக்கிசைந்த கையுறைக டாங்கொடுத்துக்  
கைத்தலங்கள் கூப்பினார் கண்டார் கடவுளரில்  
உத்தமனை யர்ச்சித்துப் போந்தமுனி யுத்தமனும்
- 449 தீங்கரிய வாசிமொழி செப்பித்தன் செங்கரத்தின்  
நீங்கரிய தாமரையை நீட்டினான் மற்றதனைத்  
தாங்கரிய செல்வத் தருக்காலோர் கையோச்சி  
வாங்கிமத யானையின்மேல் வைத்தான் மதியில்லான்
- 450 கீறிக் கிடந்த மதியனைய கிம்புரிகோட்  
ஔறிக் கடங்கவிழ்க்கு மால்யானை யுச்சியின்மேல்  
நாறிக்கிடந்த நறுமலரை வீழ்த்தியுரற்  
சீறிக்கிடந்த நெடுந் தாளாற் சிதைத்தன்றே
- 451 கண்டான் முனிகாமற் காய்ந்தா னுதற்கண்போல்  
விண்டார் அழல்சிதற நோக்கினான் வெங்கோபங்  
கொண்டா னமர ரொதுங்கக் கொதித்தாலம்  
உண்டா னெனநின் றுருத்தா னுரைக்கிறான்
- 452 புள்ளியதோ லாடை புனைந்தரவம் பூணணிந்த  
வெள்ளிய செங்கண் விடையான் அடிக்கமலம்  
உள்ளிய மெய்யன் புடையா ரருவருத்துத்  
தள்ளிய செல்வத் தருக்கினா யென்செய்தாய்



- 453 கதிர்த்தார் முடியமரர் கையுறையே நன்கு  
மதித்தா யெம்மீசன் மதிமுடிமேற் சாத்தும்  
பொதித்தா தவிழ்மலரைப் போற்றாது வாங்கி  
மிதித்தானை சிந்தவதன் மேல்வைத்தாய் பேதாய்
- 454 வண்டுளருந் தண்டுழாய் மாயோன் இறுமார்ப்பும்  
புண்டரிகப் போதுறையும் புத்தே ளிறுமாப்பும்  
அண்டர்தொழ வாழுன் னிறுமாப்பு மாலாலம்  
உண்டவனைப் பூசித்த பேறென் றுணர்ந்திலையால்
- 455 சேட்டானை வானவநின் சென்னி செழியரிலோர்  
வாட்டானை வீரன் வளையாற் சிதறுகநின்  
கோட்டான நாற்கோட்டு வெண்ணிறத்த குஞ்சரமும்  
காட்டானை யாகவென விட்டான் கடுஞ்சாபம்
- 456 சவித்தமுனி பாதந் தலைக்கொண்டு செங்கை  
குவித்தமரர் தங்கோன் குறையிரப்பா ரைய  
அவித்தபொறி யாயெம் மரசுங்கா றள்ளுஞ்  
செவித்தறுகண் வேழமுந் தீங்குடையர் அன்றோ
- 457 அத்தகைய நீராற் சபித்தீ ரடிகேன்மற்  
றித்தகைய சாப மினிவிடுமின் என்றிரந்து  
கைத்தலங்கள் கூப்பிக் கரைந்தார்க் கிரங்கியருள்  
வைத்த முனிபிறிது சாபம் வகுக்கின்றான்
- 458 சிந்தனை வாக்கிற் கெட்டாச் சிவனருள் அளித்த சேட  
நிந்தனை பரிகா ரத்தா னீங்காது தலைமட் டாக  
வந்தது முடிமட் டாக மத்தமா வனமா வாகி  
ஐந்திரு பஃதாண் டெல்லை யகன்றபின் பண்டைத் தாக
- 459 என்றனன் பிறிது சாபம் இந்திரன் மகுட பங்கம்  
ஒன்றிய செய்கை பின்ன ருரைத்துமற் றஃது நிற்க  
நின்றவெள் ளானை வான நீத்தறி விழுந்து நீலக்  
குன்றென வனத்து வேழக் குழாத்தொடு குழீ இய தன்றே
- 460 மாவொடு மயங்கிச் செங்கன் மறம்பயில் காடு முல்லைப்  
பூவொடு வழங்கு நீத்தப் புறவமுங் குறவர் தங்கள்  
தேவொடு பயிலுங் கல்லுந் திரிந்துநா றியாண்டுஞ் செல்லக்  
காவொடு பயிலுந் தெய்வக் கடம்பமா வனம்புக் கன்றே
- 461 புக்குரல் வட்டத் திண்காற் பொருவிறே வியலிற் றீர்ந்த  
மைக்கருங் களிற்று முக்கண் மாதவன் அருள்வந் தெய்தத்  
தக்கதோ ரமையஞ் சார மரகதந் தழைத்து மின்னு  
நக்கபொன் முளரி பூத்த நளர்கயந் தலைக் கண் டன்றே

- 462 கண்டபோ தறிவு தோன்றக் கயந்தலைக் குடைந்த போது  
பண்டைய வடிவந் தோன்றப் பரஞ்சடர் அருட்கண் டோன்றக்  
கொண்டதோர் பரமா னந்தக் குறியெதிர் தோன்றக் கும்பிட்  
டண்டர்நா யகனைப் பூசை செய்வதற் கன்பு தோன்ற
- 463 தூம்புடைக் கையான் மொண்டு மஞ்சனத் தானீ ராட்டித்  
தேம்புடை யொழுகப் பள்ளித் தாமமுந் தெரிந்து சாத்திப்  
பாம்புடைத் தாயவேணிப் பரனையர்ச் சிக்கவுள்ளத்  
தாம்புடை யறிந்த வெந்தை யானையை நோக்கிக் கூறும்
- 464 வந்ததை யெவனீ வேண்டும் வரமெவன் உரைத்தி யென்னச்  
சிந்தையி லன்பு கூர்ந்த தெய்வத வேழந் தாழ்ந்து  
முந்தையில் விளைவும் வந்த முறைமையு முறையாற் கூறி  
எந்தையை யடையப் பெற்றேற் கினியொரு குறையுண் டாமோ
- 460 என்பதா மாரம் பூண்ட வெந்தையிக் கரிக ளெட்டோ  
டொன்பதா யடிய னேனு முன்னடி பிரியா துன்றன்  
முன்பதா யிவ்வி மான முதுகுறச் சுமப்ப லென்றோர்  
அன்பதா யொன்றென் னுள்ளத் தடுத்ததா லஃதே வேண்டும்
- 466 இடையறா வன்பின் வேழ மிங்ஙனங் கூற விண்ணா  
டுடையவ னம்பான் மெய்யன் புடையவன் அவனைத் தாங்கி  
அடைவதே நமக்கு வேண்டு மகமகிழ் வென்னாப் பின்னும்  
விடையவள் வரங்க ணல்கி விடைகொடுத் தருளி னானே
- 467 விடைகொடு வணங்கி யேகும்வெள் ளானை  
மேற்றிசை யடைந்துதன் பெயராற்  
றடமுமற் றதன்பால் ஆனையுங் கணைசன்  
றன்னையுங் கண்டருச் சனைசெய்  
திடையறா வன்புந் தானுமங் கிருக்கு மெல்லையிச்  
செய்திகேட் டருள்கூர்  
கடவுளர் பெருமா னுழையரை விளித்தெங்  
களிற்றினைக் கொணர்கென விடுத்தான்
- 468 வல்லைவந் தழைத்தார் தம்மைமுன் போக்கி  
வருவ லென் றெழுந்துகீழ்த் திசையோர்  
எல்லைவந் தோரூர் தன்பெய ராற்கண் டிந்திரேச்  
சிரனென விறைவன்  
றொல்லைவண் பெயரா லொன்றுகண் டரனைத்  
தூயபூ சனைசெய்தல் கிருப்பக்  
கல்லைவன் சிறகு தடிந்தவன் இன்னுங் களிறுவந்  
திலதெனப் பின்னும்

- 469 மனத்தினுங் கடிய தூதரை விடுப்ப வானடைந்  
 திறைவனை வணங்கிப்  
 புனத்தினுங் கடிய கல்லினும் பன்னாட் புன்கணோ  
 யுறவரு சாபங்  
 கனத்தினுங் கரிய கண்டனைக் கண்டு சுளைந்ததுங்  
 கிளந்துதிக் கயத்தின்  
 இனத்தினுங் கழிந்த தெய்வத வேழம் இனிதுவீற  
 றிருந்தது மாதோ
- 470 குடவயி னயிரா வதப்பெருந் தீர்த்தங் குடைந்தயி ராவத கணேசக்  
 கடவுளைத் தொழுதை ராவதேச் சுரத்துக் கடவுளைப் பணிந்தவர் சாபத்  
 தொடர்பினும் பாவத் தொடர்பினுங் கழிவர் சுராதிபன் களிறுசென்னெறிபோய்  
 இடர்கெட வைகை படிந்துதென் கரையில் இந்திரேச் சுரனடி பணிவோர்
- 471 இம்மையி லறமுன் மூன்றால் எம்திய பயனை யெய்தி  
 அம்மையின் மகவா னீரே ழரும்பத மளவும் வானில்  
 வெம்மையில் போக மூழ்கி வெறுப்புவந் தடைய வுள்ளச்  
 செம்மையில் விளைபே ரின்பச் சிவகதிச் செல்வ ராவார்
- வெள்ளை யானையின் சாபம் தீர்த்த படலம் சுபம்  
 -----

### 1. 3. திருநகரம் கண்ட படலம் (472- 518)

- 472 தான வாறிழி புகர்முகத் தடுகரி சாபம்  
 போன வாறுரை செய்துமேற் புதுமதி முடிமேல்  
 வான வாறினன் கடம்பா வனமுது நகரம்  
 ஆன வாறது தனைச்சிறது அறிந்தவா றறைவாம்
- 473 இன்ன ரம்புளர் ஏழிசை யெழிஅன்மிடற் றளிகள்  
 கின்ன ரம்பயில் கடம்பமா வனத்தினின் கீழ்சார்த்  
 தென்னர் சேகர னெனுங்குல சேகர னுலக  
 மன்னர் சேகர னரசுசெய் திருப்பது மண்வூர்
- 474 குலவு மப்பெரும் பதியிளங் கோக்களில் ஒருவன்  
 நிலவு மாநிதி போலருச் சனைமுத னியதி  
 பலவு மாஞ்சிவ தருமமுந் தேடுவான் பரன்பாற்  
 றலைமை சான்றமெய் யன்பினான் தனஞ்சயன் என்பான்
- 475 செல்வ மாநக ரிருந்துமேற் றிசைப்புலஞ் சென்று  
 மல்லல் வாணிகஞ் செய்துதன் வளம்பதி மீள்வான்  
 தொல்லை யேழ்பவக் கடற்கரை தோற்றுவித் தடியார்  
 அல்ல றீர்ப்பவன் கடம்பமா வனம்புகும் அளவில்

- 476 இரவி கண்மறைந் தேழ்பரி யிரத முந் தானும்  
உரவு நீர்க்கருங் கடலில் வீழ்ந் தொளித்தன னாக  
இரவு நீண்மயங் கிருள்வயிற் றமியனாய் மெலியும்  
அரவு நீர்ச்சடை யண்ணலுக் கன்பினோ னாங்கண்
- 477 வாங்கு நான்மருப் பேந்திய மதமலை யெருத்தந்  
தாங்கி யாயிரங் கரங்களாற் றடவியெண்டி சையுந்  
தூங்கு காரிரு டுரத்துசெஞ் சுடரெனச் சூழ்போய்  
வீங்கு காரிரு ளதுக்கிய விமானனேர் கண்டான்
- 478 அடுத்த ணைந்தனன் அவிர்சுடர் விமானமீ தமர்ந்த  
கடுத்த தும்பிய கண்டனைக் கண்டுதாழ்ந் துவகை  
மடுத்த நெஞ்சினா னங்ஙனம் வைகிருள் கழிப்பான்  
எடுத்த சிந்தையி னிடுந்தன னிருக்குமவ் விருள்வாய்
- 479 சோம வாரமன் றாதலாற் சுரர்களங் கெய்தி  
வாம மேகலை மலைமக டலைமகன் மலர்ந்த  
காமர் சேவடி பணிந்தவன் கங்குல்போற் கருதி  
யாம நான்கினு மருச்சனை யின்புறப் புரிவா
- 480 அண்டர் வந்தது மருச்சனை புரிவது மனைத்துந்  
தொண்டர் அன்பினுக் கெளியவன் சுரர்தொழக் கறுத்த  
கண்ட னின்னருட் கண்ணினாற் கண்டன னுதலிற்  
புண்ட ரம்பயி லன்புடைப் புண்ணிய வணிகள்
- 481 நான மென்பனி நறும்புன னாயகன் பூசைக்  
கான நல்விரை வருக்கமும் அமரர்கைக் கொடுத்து  
ஞான வெண்மதிச் சடையவன் கோயிலின் ஞாங்கர்த்  
தான மர்ந்தருச் சனைசெய்வான் றங்கணா யகனை
- 482 வள்ள றன்னைமெய் யன்பினால் அருச்சனைசெய் வானோர்  
உள்ள வல்வினை யீட்டமுங் கங்குலு மொதுங்கக்  
கள்ள மில்லவன் யாரையுங் கண்டிலன் கண்டான்  
தள்ள ருஞ்சுடர் விமானமேற் றனித்துறை தனியை
- 483 ஆழ்ந்த சிந்தையன் அதிசய மடைந்துசே வடிக்கீழ்த்  
தாழ்ந்தெ முந்திரு கைகளுந் தலைமிசைக் கூப்பிச்  
சூழ்ந்து தன்பதிக் கேகுவா னொருதலை துணிந்து  
வாழ்ந்த வன்பினான் விடைகொடு வழிக்கொடு வந்தான்
- 484 முக்க டம்படு களிற்றினான் முகிறவழ் கோயில்  
புக்க டங்கலர் சிங்கமன் னானெதிர் புக்ல்வான்  
திக்க டங்கலுங் கடந்தவெந் திகிரியாய் நெருநல்  
அக்க டம்பமா வனத்திலோர் அதிசயங் கண்டேன்

- 485 வல்லை வாணிகஞ் செய்துநான் வருவழி மேலைக்  
கல்ல டைந்தது வெங்கதிர் கங்குலும் பிறப்பும்  
எல்லை காணிய கண்டனன் இரவிமண் டலம்போல்  
அல்ல டுஞ்சுடர் விமானமு மதிற்சிவக் குறியும்
- 486 மாவ லம்புதார் மணிமுடிக் கடவுளர் வந்தத்  
தேவ தேவனை யிரவெலாம் அருச்சனை செய்து  
போவ தாயினார் யானும்ப் பொன்னெடுங் கோயின்  
மேவு மீசனை விடைகொடு மீண்டன னென்றான்
- 487 மூளு மன்பினான் மொழிந்திட முக்கணைம் பெருமான்  
றாளு மஞ்சலி கரங்களுந் தலையில்வைத் துள்ளம்  
நீளு மன்புறமற் புதமுமே நிரம்பநீர் ஞாலம்  
ஆளு மன்னவன் இருந்தனன் போயினா னருக்கன்
- 488 ஈட்டு வார்வினை யொத்தபோ திருண்மலங் கருக  
வாட்டு வார்அவர் சென்னிமேன் மலரடிக் கமலஞ்  
சூட்டு வார்மறை கடந்ததந் தொல்லுரு விளங்கக்  
காட்டு வாரொரு சித்தராய்த் தோன்றினார் கனவில்
- 489 வடிகொள் வேலினாய் கடம்பா வனத்தினைத் திருந்தக்  
கடிகொள் காடகழந் தணிநகர் காண்கென வுணர்த்தி  
அடிகள் ஏகினார் கவுரிய ராண்டகை கங்குல்  
விடியும் வேலைகண் விழித்தனன் பரிதியும் விழித்தான்
- 490 கனவிற் றீர்ந்தவ னியதியின் கடன்முடித் தமைச்சர்  
சினவிற் றீர்ந்தமா தவர்க்குந்தன் கனாத்திறஞ் செப்பி  
நனவிற் கேட்டதுங் கனவிற் கண்டது நயப்ப  
வினவித் தேர்ந்துகொண் டெழுந்தனன் மேற்றிசைச் செல்வான்
- 491 அமைச்ச ரோடுமந் நீபமா வனம்புகுந் தம்பொன்  
சமைச்ச விழ்ந்தபொற் றாமரைத் தடம்படிந் தொளிவிட்  
டிமைச்ச லர்ந்தபொன் விமானமீ தினிதுவீற் றிருந்தோர்  
தமைச்ச ரண்பணிந்து அஞ்சலி தலையின்மேன் முகிழ்த்தான்
- 492 அன்பு பின்றள்ள முன்புவந் தருட்கணீர்த் தேக  
என்பு நெக்கிட வேகிவீழ்ந் திணையடிக் கமலம்  
பொன்பு னைந்ததார் மெளலியிற் புனைந்தெழுந்து இறைவன்  
முன்பு நின்றுசொற் பதங்களாற் றோத்திர மொழிவான்
- 493 சரண மங்கையோர் மங்குறை சங்கர சரணஞ்  
சரண மங்கல மாகிய தனிமுதல் சரணஞ்  
சரண மந்திர வடிவமாஞ் சதாசிவ சரணஞ்

சரண மும்பர்க ணாயக பசுபதி சரணம்

- 494 ஆழி ஞாலமே லாசையும் அமரர்வான் பதமேல்  
வீழு மாசையும் வெறுத்தவர்க் கன்றிமண் ணாண்டு  
பீழை மூழ்கிவா னரகொடு பிணிபடச் சுழலும்  
ஏழை யேங்களுக் காவதோ வெந்தைநின் கருணை
- 495 சூள தாமறைச் சென்னியும் தொடத்தொட நீண்ட  
நீள னீயுனக் கன்பில மாயினு நீயே  
மூள வன்புதந் தெங்குடி முழுவதும் பணிகொண்  
டாள வேகொலிக் கானகத் தமர்ந்தனை யென்னா
- 496 சுரந்த வன்பிரு கண்வழிச் சொரிவபோற் சொரிந்து  
பரந்த வாறொடு சிவானந்தப் பரவையுட் படிந்து  
வரந்த வாதமெய் யன்பினால் வலங்கொடு புறம்போற்  
தரந்தை தீர்ந்தவன் ஒருசிறை யமைச்சரோ டிருந்தான்
- 497 ஆய வேலையின் மன்னவ னாணையால் அமைச்சர்  
மேய வேவலர் துறைதுறை மேவினர் விடுப்பப்  
பாய வேலையி னார்த்தனர் வழிக்கொடு படர்ந்தார்  
சேய காடெறிந் தணிநகர் செய்தொழின் மாக்கள்
- 498 வட்ட வாய்மதிப் பிளவின்வெள் வாய்க்கூரிய நவியம்  
ஓட்ட தோளினர் யாப்புடைக் கச்சினர் இரும்பின்  
விட்ட காரொளி மெய்யினர் விசிகொள்வார் வன்றோல்  
தொட்ட காலினர் வனமெறி தொழிலின ரானார்
- 499 மறியு மோதைவண் டரற்றிட மரந்தலை பனிப்ப  
எறிய மோதையு மெறிபவ ரோதையும் இரங்கி  
முறிய மோதையு முரிந்துவீ ழோதையு முகில்வாய்ச்  
செறியு மோதையிங் கீழ்ப்பட மேற்படச் செறியும்
- 500 ஒளிறு தாதொடு போதுசெந் தேனுக வொலித்து  
வெளிறில் வன்மரஞ் சினையிற் வீழ்வசெங் களத்துப்  
பிளிறு வாயவாய் நிணத்தொரு குருதிநீர் பெருகக்  
களிறு கோடிற் மாய்ந்துவீழ் காட்சிய வனைய
- 501 பூவ டைந்தவண் டினமயற் புறவொடும் பழனக்  
காவ டைந்தன பறவைவான் கற்பக மடைந்த  
கோவ டைந்திட வொதுங்குறுங் குறும்புபோற் செறிந்து  
மாவ டைந்தன மாடுள வரைகளுங் காடும்
- 502 இருணி ரம்பியவனவெலா மெறிந்துமெய் யுணர்ந்தோர்  
தெருணி றைந்தசிந் தையின்வெளி செய்துபல் லுயிர்க்கும்

அருணி றைந்துபற் றறுத்தர னடிநிழ லடைந்த  
கருணை யன்பர்தம பிறப்பென வேரொடுங் களைந்தார்

- 503 களைந்து நீணிலந் திருத்திச்செந் நெறிபடக் கண்டு  
வளைந்து நன்னக ரெடுப்பதெவ் வாறெனத் தேறல்  
விளைந்து தாதுகு தார்முடி வேந்தன்மந் திரரோ  
டளைந்த ளாவிய சிந்தையோ டிருந்தன னங்கண்
- 504 மெய்ய ரன்புதோய் சேவடி வியனிலந் தீண்டப்  
பொய்ய கன்றவெண் ணீறணி மேனியர் பூதிப்  
பையர் நள்ளிருட் கனவில்வந் தருளிய படியே  
ஐயர் வல்லைவந் தருளினா ரரசுளங் களிப்ப
- 505 கனவி லும்பெருங் கடவுளர் காண்பதற் கரியார்  
நனவி லும்வெளி வந்தவர் தமையெதிர் நண்ணி  
நினைவி னின்றதா ளிறைஞ்சினேர் நின்றுநல் வரவு  
வினவி யாதனங் கொடுத்தனன் மெய்யுணர் வேந்தன்
- 506 தென்ன ரன்பினில் அகப்படு சித்தர்தா முன்னர்ச்  
சொன்ன வாதிநூல் வழிவரு சார்புநூற் றொடர்பால்  
நன்ன ராலய மண்டபங் கோபுர நகரம்  
இன்ன வாறுசெய் யெனவகுத் திம்மென மறைந்தார்
- 507 மறைந்தெ வற்றினு நிறைந்தவர் மலரடிக் கன்பு  
நிறைந்த நெஞ்சடைப் பஞ்சவ னிலத்துமேம் பட்டுச்  
சிறந்த சிற்பநூற் புலவராற் சிவபரஞ் சுடர்வந்  
தறைந்து வைத்தவா றாலய மணிநகர் காண்பான்
- 508 மறைபயில் மதும மண்டப மருத்த மண்டப மழை நுழை வளைவாய்ப்  
பிறைபயில் சிகைமா மண்டப மறுகாற் பீடிகை திசையெலாம் பிளக்கும்  
பறைபயி னிருத்த மண்டபம் விழாக்கொள் பன்மணி மண்டபம் வேள்வித்  
துறைபயில் சாலை திருமடைப் பள்ளி சூழறை தேவர்தங் கோயில்
- 509 வலவயி னிமய வல்லி பொற் கோயின் மாளிகை யடுக்கிய மதில்வான்  
நிலவிய கொடிய நெடிய சூளிகைவா னிலாவிரி தவளமா ளிகைமீன்  
குலவிய குடுமிக் குன்றிவர் செம்பொற் போபுரங் கொண்டல்கண் படுக்குஞ்  
சுலவெயில் அகழிக் கிடங்குகம் மியநூற் றொல்வரம் பெல்லைகண் டமைத்தான்
- 510 சித்திர நிரைத்த பீடிகை மறுகு தெற்றிகள் வாணிலாத் தெளிக்கும்  
நிலத்தில நிரைத்த விழாவரு வீதி நிழன்மணிச் சாளர வொழுக்கப்  
பித்திகை மாடப் பெருந்தெருக் கவலை பீடுசால் சதுக்கநற் பொதியில்  
பத்தியிற் குயின்ற மன்றுசெய் குன்று பருமணி மேடையா டரங்கு
- 511 அருந்தவர் இருக்கை யந்தண ருறையு ளரசரா வணங்குல வணிகப்

பெருந்தெரு நல்வே ளாளர்பே ரறஞ்சால் பெருங்குடி யேனைய கரிதேர்  
திருந்திய பரிமா நிலைக்களங் கழகந் தீஞ்சுவை யாறுநான் குண்டி  
இரந்தவர்க் கருத்து நல்லறச் சாலை யினையன பிறவுநன் கமைத்தான்

- 512 துணிகயங் கீழ்நீர்க் கூவல்பூ வோடை தொடுகுளம் பொய்கைநந் தவனந்  
திணிமலர்ச் சோலை துடவையூ யானந் திருநகர்க் கணிபெறச் செய்து  
மணிமலர்த் தாரோன் மானிகை தனக்கம் மாநகர் வடகுண பாற்கண்  
டணிநகர் சாந்தி செய்வது குறித்தா னண்ணலார் அறிந்திது செய்வார்
- 513 பொன்மய மான சடைமதிக் கலையின் புத்தமு துகுத்தனர் அதுபோய்ச்  
சின்மய மான தம்மடி யடைந்தார்ச் சிவமய மாக்கிய செயல்போற்  
றன்மய மாக்கி யந்நகர் முழுதுஞ் சாந்திசெய் ததுவது மதுர  
றன்மய மான தன்மையான் மதுரா நகரென வுரைத்தனர் நாமம்
- 514 கீட்டிசைக் கரிய சாத்தனுந் தென்சார் கீற்றுவெண் பிறை நுதற் களிற்றுக்  
கோட்டிளங் களபக் கொங்கையன் னையருங் குடவயின் மதுமடை யுடைக்குந்  
தோட்டிளந் தண்ணந் துழாயணி மௌலித் தோன்றலும் வடவயிற் றோடு  
நீட்டிரும் போந்தி னிமிர்குழ லெண்டோ ணீலியுங் காவலா நிறுவி
- 515 கைவரை யெருத்திற் கனவரை கிடந்த காட்சியிற் பொலிந்தொளிர் கோயின்  
மைவரை மிடற்று மதுரைநா யகரை மரபுளி யருச்சனை புரிவான்  
பொய்வரை மறையா கமநெறி யொழுகும் புண்ணிய முனிவரை யாதி  
சைவரைக் காசிப் பதியினிற் கொணர்ந்து தலத்தினிற் றாபனஞ் செய்தான்
- 516 உத்தம குலத்து நாற்பெருங் குடியு முயர்ந்தவும் இழிந்தவுமயங்க  
வைத்தவு மான புறக்குடி மூன்று மறைவழுக் காமநு வகுத்த  
தத்தம நெறிநின் றொழுகவை திகழுஞ் சைவமுந் தருமமும் தழைப்பப்  
பைத்தெழு திரைநீர் ஞாலமேற் றிலகம் பதித்தென நகர்வளம் படுத்தான்
- 517 அன்றுதொட் டசர னந்நகர் எய்தி  
யணிகெழு மங்கல மியம்ப  
என்று தொட் டிமைக்கு மனையின்மங் கலநா  
ளெய்தினா னிருந்துமுப் புரமுங்  
குன்று தொட் டெய்தான் கோயின்மூன் றுறுப்புங்  
குறைவில்பூ சனைவழா தோங்கக்  
கன்றுதொட் டெறிந்து கனியுருத் தான்போற்  
கலிதூரந் தரசுசெய் நாளில்
- 518 பவநெறி கடக்கும் பார்த்திவன் கிரணம் பரப்பிளம் பரிதிபோன் மலயத்  
துவசனைப் பயந்து மைந்தன்மேன் ஞாலஞ் சுமத்தினாள் பலகழித் தொருநாள்  
நவவடி விறந்தோன் ஆலயத் தெய்தி நாதனைப் பணிந்துமூ வலஞ்செய்  
துவமையி லின்ப வருணிழ லெய்தி யொன்றியொன் றாநிலை நின்றான்  
திருநகரம் கண்ட படலம் சுபம்



-----

1. 4. தடாதகைப் பிராட்டியார் திருவவதாரப் படலம் (519 -599)

- 519 கண்ணியொரு பங்கினர் கடம்பவன மெல்லாம்  
நன்னகர மானது நவின்றுமுல கீன்ற  
அண்ணைமக ளாகிமல யத்துவச னாகுந்  
தென்னனிடை வந்துமுறை செய்துரை செய்வாம்
- 520 மனுவறம் உவந்துதன் வழிச்செல நடத்தும்  
புனிதன்மல யத்துவசன் வென்றிபுனை பூணான்  
கனியமுத மன்னகரு ணைக்குறையுங் காட்சிக்  
கினியன்வட சொற்கட றமிழ்க்கட லிகந்தோன்
- 521 வேனில் விறல் வேள்வடிவன் வேட்கைவிளை பூமி  
ஆனமாட வார்கள்பதி னாயிரவர் உள்ளான்  
வானொழுகு பானுவழி வந்தொழுகு சூர  
சேனன்மகள் காஞ்சனையை மன்றல்வினை செய்தான்
- 522 கண்ணுதலை முப்பொழுதும் வந்துபணி கற்றோன்  
எண்ணில்பல நாண்மகவி லாவறுமை யெய்துப்  
பண்ணரிய தானதரு மம்பலவும் ஆற்றிப்  
புண்ணிய நிரம்புபரி வேள்விபுரி குற்றான்
- 523 ஈறின்மறை கூறுமுறை யெண்ணியொரு தொண்ணூற்  
றாறினொடு மூன்றுமக மாற்றவம ரேசன்  
நாறுமக மும்புரியி னென்பதநொ டிப்பின்  
மாறுமென மற்றதனை மாற்றியிது சாற்றும்
- 524 நன்பொருள் விரும்பினை யதற்கிசைய ஞாலம்  
இன்புறு மகப்பெறு மகத்தினை யியற்றின்  
அன்புறு மகப்பெறுதி யென்றமரர் நாடன்  
தன்புலம் அடைந்திடலு நிம்பநகு தாரான்
- 525 மிக்கமக வேள்விசெய் விரும்புடைய னாகி  
அக்கண மதற்குரிய யாவையும் அமைத்துத்  
தக்கநிய மத்துரிய தேவியோடு சாலை  
புக்கன னிருந்துமக வேள்விபுரி கிற்பான்
- 526 ஆசறம றைப்புலவர் ஆசிரியர் காட்டும்  
மாசறுச டங்கின்வழி மந்திரமு தாத்த  
ஓசையநு தாத்தசொரி தந்தழுவ வோதி  
வாசவ னிருக்கையி லிருந் தெரி வளர்ப்பான்

- 527 விசம்புநில னுந்திசையும் வேள்வியடுசாலைப்  
பசம்புகை படர்ந்தொரு படாமென மறைப்பத்  
தசம்புபடு நெய்பொரி சமித்தனோடு வானோர்க்  
கசம்புபடு மின்னமுதின் ஆகுதி மடுத்தான்
- 528 ஐம்முக னநாதிபர மாத்தனுரை யாற்றால்  
நெய்முக நிறைத்தழ னிமிர்ந்து வரு மெல்லை  
பைம்முக வராவணி பரஞ்சுடர் தனிப்ப  
மைம்முக நெடுங்கணிம வான்மனைவி நாண
- 529 வள்ளன்மல யத்துவச மீனவன் வலத்தோள்  
துள்ளமனை காஞ்சனை சுருங்கிய மருங்குல்  
தள்ளவெழு கொங்கைக டதும்பநிமிர் தீம்பால்  
வெள்ளமொழி கக்கரிய வேற்கணிட னாட
- 530 இவ்வுலக மன்றியுல கேழுமகிழ் வெய்தச்  
சைவமுத லாயின தவத்துறை நிவப்ப  
ஒளவிய மறங்கெட வறங்குது கலிப்பத்  
தெய்வமறை துந்துபி திசைப்புலன் இசைப்ப
- 531 மைம்மலர் நெடுங்கணர மங்கையர் நடிப்ப  
மெய்ம்மன மொழிச்செயலின் வேறுபடல் இன்றி  
அம்மதுரை மாநகரு ளாரக மகிழ்ச்சி  
தம்மையறி யாதன தலைத்தலை சிறப்ப
- 532 மார்ந்தர்பயின் மூவறுசொன் மாநில வரைப்பிற்  
றீந்தமிழ் வழங்குதிரு நாடது சிறப்ப  
ஆய்ந்ததமிழ் நாடர சளித்துமுறை செய்யும்  
வேந்தர்களின் மீனவர் விழுத்தகைமை யெய்த
- 533 நொய்தழ லெரிக்கடவு ணோற்றபயன் எய்தக்  
கொய்தளி ரெனத்தழல் கொழுந்துபடு குண்டத்  
தைதவ ழிதழ்க்கமல மப்பொழு தலர்ந்தோர்  
மொய்தளிர் விரைக்கொடி முளைத்தெழுவ தென்ன
- 534 விட்டிலகு சூழியம் விழுங்குசிறு கொண்டை  
வட்டமதி வாய்க்குறு முயற்கறையை மானக்  
கட்டியதி னாற்றிய கதிர்த்தரள மாலை  
சுட்டியதில் விட்டொழுகு சூழ்கிரண மொப்ப
- 535 தீங்குதலை யின்னமுத மார்பின்வழி சிந்தி  
யாங்கிள நிலாவொழுகு மாரவட மின்ன  
வீங்குடல் இளம்பரிதி வெஞ்சுடர் விழுங்கி  
வாங்குகடல் வித்துரும மாலையொளி கால

- 536 சிற்றிடை வளைந்தசிறு மென்றுகில் புறஞ்சூழ்  
பொற்றிரு மணிச்சிறிய மேகலை புலம்ப  
விற்றிரு மணிக்குழை விழுங்கிய குதம்பை  
சுற்றிருள் கடிந்துசிறு தோள்வருடி யாட
- 537 தெள்ளமுத மென்மழலை சிந்திவிள மூரல்  
முள்ளெயி றரும்பமுலை மூன்றுடைய தோர்பெண்  
பிள்ளையென மூவொரு பிராயமொடு நின்றாள்  
எள்ளரிய பல்லுயிரும் எவ்வுலகு மீன்றாள்
- 538 குறுந்தளிர்மெல் லடிக்கிடந்த சிறுமணிநூ புரஞ்சதங்கை குழறி யேங்க  
நறுந்தளிர்போல் அசைந்துதளர் நடையொதுங்கி மழலையிள நகையுந் தோன்றப்  
பிறந்தபெரும் பயன்பெறுபொன் மாலைமடி யிருந்தொருபெண் பிள்ளை யானாள்  
அறந்தமுடி நெறிநின்றோர்க் கிகம்போகம் வீடளிக்கு மம்மை யம்மா
- 539 செய்யவாய் வெளிறாது துணைமுலைக்கண் கருகாது சேல்போல் நீண்ட  
மையவாய் மதர்த்தகருங் கண்பசவா தையிரண்டு மதியந் தாங்கா  
தையவா லிலைவருந்தப் பெறாதுபெறு மகவையெடுத் தணைத்தாள் மோந்தாள்  
துய்யவாய் முத்தங்கொண் டின்புற்றாள் முன்பெற்ற தோகை யன்னாள்
- 540 பரையாதி விருப்பறிவு தொழிலாகி யுலகமெலாம் படைத்துக் காத்து  
வரையாது துடைத்துமறைத் தருளியவை நின்றுந்தன் வடிவு வேறாய்  
உரையாதி மறைகடந்த வொருமுதல்வி திருமகளா யுதித்தற் கிந்தத்  
தரையாளு மன்னவன்செய் தவமிதுவோ அதற்குரிய தவந்தான் மன்னோ
- 541 கள்ளமா நெறியொழுகும் பொறிகடந்து கரண மெலாங் கடந்தா னந்த  
வெள்ளமாம் பரஞான வடிவுடையாள் தன்னன்பின் வெளிவந் தின்றோர்  
பிள்ளையாய் அவதரித்த கருணையுந்தன் மணாட்டிதவப் பேறுந் தேறான்  
பள்ளமா கடற்றானைப் பஞ்சவர்கோ னெஞ்சகத்துவப் பரிவு கூர்ந்தான்
- 542 மகவின்றிப் பலபகல்யான் வருந்தியருந் தவம்புரிந்தேன் மைந்தற் பேறு  
தகவிந்த மகஞ்செய்தேன் அதுவுமொரு பெண்மகவைத் தந்த தந்தோ  
முகவிந்து நிலவொழுக வருபெண்ணு முலைமூன்றாய் முகிழ்த்து மாற்றார்  
நகவந்த தென்னேயோ என்றுவகை யிலனாகி நலியு மெல்லை
- 543 மன்னவநின் றிருமகட்கு மைந்தர் சடங்கனைத்தும் வழாது வேதஞ்  
சொன்னமுறை செய்துபெயர் தடாதகையென் றிட்டுமுடி சூட்டு வாயிப்  
பொன்னையா டனக்கிறைவன் வரும்பொழுதோர் முலைமறையும் புந்தி மாழ்கேல்  
என்னவரன் அருளாலோர் திருவாக்கு விசும்பிடைநின் றெழுந்த தன்றே
- 544 அவ்வாக்குச் செவிநிரம்ப வன்புவகை யகநிரம்ப வகல மெல்லாம்  
மெய்வாக்கு மனமொன்ற விழிவாக்கும் புனனிரம்ப விமலற் போற்றி  
நெய்வாக்கு மகநிரப்பி யெழுந்துமனை யொடுஞ்சாலை நீத்தி ரண்டு

கைவாக்கு மியங்கலிப்பக கடிமாட மனைபுகுந்தான் சுழற்கால் வேந்தன்

- 545 முரசதிர்ப்ப மங்கலங்கொண் டெதிர்வருவார் முகத்துவகை முறுவல் பூப்ப  
அரசிருக்கு மண்டபம்புக் கினிதமர்ந்து கனகமழை யான்ற கேள்வி  
விரசிருக்கு மறையவர்கைப் பெய்தெவர்க்கு மம்முறையால் வெறுப்ப நல்கிப்  
பரசிருக்குங் கரதலத்தெம் பரன்கோயி னனிசிறப்புப் பல்க நல்கா
- 546 சிறைவிடுமின் சிறைக்களமுஞ் சீத்திடுமின் ஏழாண்டு தேயத் தீட்டும்  
இறைவிடுமி னயல்வேந்தர் திறைவிடுமி னிறைநிதிய மீட்டு மாயத்  
துறைவிடுமி னறப்புறமு மாலயமும் பெருக்குமெனத் தொழாரைக் காய்ந்த  
கறைவிடுமின் னயில்வேலான் வள்ளுவனைக் கூய்முரசங் கறங்கச் சாற்றி
- 547 கல்யாண மணிமௌலி வேந்தரையுங் கால்யாப்புக் கழல நீத்துக்  
கொல்யாணை பரிநெடுந்தேர் அரசரிமை தொன்முறையாற் கொடுத்துப் போக்கிப்  
பல்லாருங் கொளகவெனப் பண்டாரந் தலைசிறந்து பசும்பொன் னாடை  
வில்லாரு மணிக்கொடும்பூண் வெறுக்கைமுத லெனைப்பலவும் வெறுக்க வீசி
- 548 தூமரபின் வருபெருமங் கலகவிகட் கிருநிதியந் துகில்பூண் பாய்மா  
காமர்கரி பரித்தடந்தேர் முதலாய பலபொருளுங் களிப்ப நல்கிக்  
கோமறுகு களிதூங்கச் சுண்ணமொடு மெண்ணெய்விழாக் குளிப்ப நல்கி  
மாமதுரா நகரன்றி மற்றுமுள நகரெங்கு மகிழ்ச்சி தூங்க
- 549 இவ்வண்ண நகர்களிப்ப விறைமகனுங் விறைமகனுங்  
களிப்பெய்தி இறைவர் சொன்ன  
அவ்வண்ணஞ் சாதமுதல் வினை நிரப்பித் தடாதகையென்று  
அழைத்துத் தேவி  
மெய்வண்ண மறையுணரா விறைவிதனை  
மேனைபோல் மேனா ணோற்ற  
கைவண்ணத் தளிர்நீண்டி வளர்ப்பவிம  
வான்போலக் களிக்கு நாளில்
- 550 திருந்தாத விளங்குதலை யாயமோடு புறம்போந்து சிறார்க்குச் சிற்றில்  
விருந்தாக மணற்சிறுசோ றட்டும்வரை யுரங்கிழித்த வேளும் வாய்வைத்  
தருந்தாத விளமுலைவாய் வைத்தருத்தப் பாலைவதனக் களித்தும் போதில்  
வருந்தாதை யண்டமெலாஞ் சிற்றிலிழைப் பாளாய்க்கு மகிழ்ச்சி செய்தான்
- 551 தீட்டுவாள் இரண்டனைய கண்களிப்பத் தோழியர்க்குத் தெரிய வாடிக்  
காட்டுவா ளெனக்கழங்கு பந்துபயின் றம்மனையுங் கற்றுப் பாசம்  
வீட்டுவாண் மேலொடுகீழ் தள்ளவெமை வினைக்கயிறு வீக்கி யூசல்  
ஆட்டுவாள் காட்டுதல்போல் லாடினா ணித்திலத்தாம் பசைத்த யூசல்
- 552 இம்முறையாற் றாயர்க்குந் தோழியர்க்கு மகத்துவகை யீந்தாள் ஆகி  
அம்முறையாற் றாதைக்கு மகத்துவகை யீவாளா யாத்த வாய்மைச்  
செம்முறையா ரண்முதனா லீரெட்டுக் கலைமுழுதுந் தெளிந்தா ளந்த

மெய்ம்மறையார் கலையனைத்தும் மேகலையா மருங்கசைத்த விமலை யம்மா

- 553 சொல்வாய்மைக் கலைத்தெளிவு முழுமதியைப் பிளந்திருபாற் சொருகி யன்ன  
பல்வாய்மைக் கடகரிதேர் பரியுகைக்குந் திறனுமழற் பகழி தூர்க்கும்  
வில்வாள்வச் சிரமுதற்பல் படைத்தொழிலுங் கண்டிளமை விழுங்கு மூப்பிற்  
செல்வாய்மைத் திறலரசன் றிருமகட்கு முடிசூட்டுஞ் செய்கை பூண்டான்
- 554 முடிகவிக்கு மங்கலநாள் வரையறுத்துத் திசைதோறு முடங்கல் போக்கி  
கடிகெழுதார் மணிமௌலிக் காவலரை வருவித்துக் காவல் சூழ்ந்த  
கொடியணிமா நகரெங்கும் விழாவெடுப்ப வழகமைத்துக் குன்ற மன்ன  
தொடிகெழுதோட் சுமதிதிரு மணத்தினுக்கு வேண்டுவன சூழ்ந்து செய்தான்
- 555 மங்கலதூ ரியமுழங்க மால்யானை யுச்சிமிசை வந்த பூத  
கங்கைமுதல் ஒன்பதுதீர்த் தமுநிரப்பிக் கதிர் விடுபொற் கடம்பூ சித்துப்  
புங்கவரை மந்திரத்தீ வளர்த்தமுத மருத்தியெரி பொன்னாற் செய்த  
சிங்கமணி யாதனத்தை நேசித்துப் பூசித்துத் தெய்வ மேற்றி
- 556 திருமுடியை மதயானை மிசைவைத்து நகரைவலஞ் செய்து பூசித்  
தருமணியாற் சுடிகையிழைத் தாடகத்தாற் குயிற்றியதோர் ஐவாய் நாகம்  
பெருமணிநீள் படம்பரப்பி மிசைகவிப்ப வச்சிங்க பீடத் தேற்றிக்  
குருமணிவா ணகைமயிலைக் கும்பத்துப் புண்ணியநீர் குளிர வாட்டி
- 557 புங்கவர்மந் தாரமழை பொழியவருந் தவராக்கம் புகலத் தெய்வப்  
பங்கயமென் கொம்பனையா ராடமுனி பன்னியர்பல் லாண்டு பாட  
மங்கலதூ ரியமுழங்க மறை தழங்க மாணிக்க மகுடஞ் சூட்டி  
எங்கருணைப் பெருமாட்டிக் கரசமைச்சர் பணியுந்தன் னிறைமை நல்கா
- 558 பாலனைய மதிக்கவிகை மிசைநிழற்ற மதிகிரணம் பரப்பி யன்ன  
கோலமணிக் கவரிபுடை யிரட்டமலர் மழைதேவர் குழாங்க றீற்றக்  
காலையிளங் கதிர்கயிலை யுதித்தெனவெண் கடாயானைக் கழுத்தில் வேப்ப  
மாலைமுடிப் பெண்ணரசை மங்கலதூ ரியமுழங்க வலஞ்செய் வித்தான்
- 559 விண்ணாடு மொழிகேட்ட மகிழ்ச்சியுனுந் திருமகடன் விளக்க நோக்கி  
உண்ணாடு பெருங்களிப்புத் தலைசிறப்புச் சிலபகல்சென்றொழிய மேனாட்  
புண்ணாடு வேன்மங்கை குதுகலித்து நடிப்பத்தன் புயமேல் வைத்த  
மண்ணாடு மகட்களித்து வானாடு பெற்றானம் மகவு பெற்றான்
- 560 விரதநெறி யடைந்தீற்றுக் கடன்பிறவுந் தாதைக்கு விதியால் ஆற்றி  
அரதனமெல் லணைமேற்கொண் டுலகமெலா மொருகுடைக்கீ ழாள்வா ளானாள்  
சரதமறை யாய்மறையின் பொருளாயப் பொருண் முடிவு தானாய்த் தேனின்  
இரதமெனப் பூவின்மண மெனப்பரம னிடம்பிரியா வெம்பிராட்டி
- 561 மண்ணர சிறைஞ்ச ஞால மநுவழி புரந்து மாறன்  
விண்ணர சிருக்கை யெய்தப் பெற்றபின் விடையோன் உள்ளத்

தெண்ணர சன்ன மென்னத் தென்னவ னீன்ற கன்னிப்  
பெண்ணர சிருந்து நேமி யுருட்டிய பெருமை சொல்வாம்

- 562 இன்னிய மியம்பு மாக்க ளெழுப்பவான் இரவி தோன்றக்  
கன்னலைந் தென்னப் பள்ளித் துயிலெழீஇக் கடிநீராடித்  
தன்னிறை மரபுக் கேற்ற நியதிமா தான மன்பு  
துன்னிய கடவுட் பூசைத் தொழின்முத லனைத்து முற்றா
- 563 திடம்படு மறிஞர் சூழச் சிவபரன் கோயில் முன்னிக்  
கடம்படி முளைத்த முக்கட் கரும்பினை மறைவண் டார்க்கும்  
விடம்பொதி கண்டத் தேனை விதிமுறை வணங்கி மீண்டு  
குடம்பயில் குடுமிச் செம்பொற் குருமணிக் கோயில் நண்ணி
- 564 அரசிறை கொள்ளுஞ் செம்பொன் அத்தாணி யிருக்கை யெய்தி  
நிறைசெற் ற மடங்க லாறு முடங்கின நிமிர்ந்து தாங்க  
விரைசெறி மலர்மீப் பெய்த வியன்மணித் தவிசின் மேவித்  
திரைசெறி யமுதிற் செய்த பாவை போற் சிறந்து மாதோ
- 565 அனிந்திதை யமுதின் சாயற் கமலினி யணங்குங் காதல்  
கனிந்தபார் மகளி ராய்வந் தடைப்பைப்பொற் களாஞ்சி யேந்த  
இனந்திரி பதுமக் கோயில் இருவரு மனைய ராகிப்  
புனைந்தவெண் கவரிக் கற்றை யிருபுடை புரட்டி வீச
- 566 செடியுட லெயினச் செல்வன் சென்னிமேற் சுமந்து சாத்துங்  
கடியவிழ் மலரிற் பொன்னிக் காவலன் குடக்கோ னேனை  
முடிகெழு வேந்தர் உள்ளார் முடிமிசை மிலைந்த தாமம்  
அடிமிசைச் சாத்திநங்கை யாணையா நேவல்செய்ய
- 567 வையுடை வாள ராகி மார்புறப் பின்னி யார்த்த  
கையின ராகி யன்னை யென்றுதன் கருணை நோக்குஞ்  
செய்யுமென் றிமையார் நோக்கி நோக்குமேற் செங்கை கூப்பி  
உய்குந மெனவாய் பொத்தி யுழையர்தம் பணிகேட்டுய்ய
- 568 ஆங்கவன் மராடர் வேந்தன் அவன்கரு நாடர் வேந்தன்  
ஈங்கிவன் விராடா வேந்த னிவன்குரு நாடர் வேந்தன்  
ஊங்குவன் சேரன் சென்னி யுவனெனக் கோலாற் சுட்டிப்  
பாங்கிரு மருங்குங் காட்டக் கஞ்சுகப் படிவ மாக்கள்
- 569 செந்தமிழ் வடநூலெல்லை தெரிந்தவர் மறைநூ லாதி  
அந்தமில் எண்ணெண் கேள்வியளந்தவர் சமயமாறும்  
வந்தவர் துறந்தோர் சைவ மாதவர் போத மாண்ட  
சிந்தனை யுணர்வான் மாயை வலிகெடச் செற்ற வீரர்
- 570 முன்னிருந் தினிய தேற்று மூத்தவர் எண்ணி யெண்ணிப்

பன்னுமைந் துறுப்பிற் கால மளந்தறி பனுவன் மாந்தர்  
பின்னுமுன் னோக்குஞ் சூழ்ச்சிப் பெருந்தகைச் சுமதி யோடும்  
இன்னமு தனைய கேள்வி மந்திரர் யாருஞ் சூழ

- 571 கற்றறி யந்தணாளர் விருத்திகள் கடவுட் டானத்  
தற்றமில் பூசைச் செல்வ மறப்புற நடக்கை யேனைச்  
செற்றமில் குடிகள் மற்று மமைச்சராற் றெளிந்தும் வெவ்வே  
றொற்றுவிட் டுணர்த்தும் வேறு குறையுண்டே லொறுத்துத் தீர்த்தும்
- 572 ஆதியுத் தேசத் தானும் இலக்கண வமைதி யானுஞ்  
சோதனை வகைமை யானுஞ் சொன்னநூ லனுவா தித்து  
நீதியி நவற்றாற் கண்டித் தவ்வழி நிறுத்தித் தம்மில்  
வாதிகள் வாதஞ் செய்யுங் கோட்டின்மேன் மகிழ்ச்சி கூர்ந்தும்
- 573 பையுள பகுவாய் நாகப் பள்ளியோன் ஆதி வானோர்  
கையுள வலியா லட்ட கடலமு தனைத்தும் வாரிப்  
பொய்யுள மகலக் கற்ற புனிதநூற் புலவர் நாவிற்  
செய்யுள விளைவித் தூட்டத் திருச்செவி தெவிட்ட வுண்டும்
- 574 தொல்லைநான் மறையோர் சைவர் துறந்தவர் யார்க்கும் இன்பம்  
புல்லவா னமுதுங் கைப்பப் பாகநூற் புலவ ரட்ட  
முல்லைவான் முகையினன்ன வறுசுவை முரியாமுரல்  
நல்லவ ணருத்தி யன்னார் நாவிருந் தமுதுசெய்யும்
- 575 எல்லவன் உச்சி நீந்து மெல்லையி னான்கு மாறும்  
வல்லவர் சூதனோதி வகுத்தமு வாறு கேள்வி  
சொல்லவுண் மலர்ந்துமேனை மநுமுதற் றுறைமாண் கேள்வி  
நல்லவ நயந்து கேட்டு நன்பகற் போது நீத்தும்
- 576 கலைக்குரை விரிப்பார் என்ன வறுமையிற் கல்வி போலப்  
புலப்படா மருங்கு னல்லா ரெந்திப் புலவன் பூட்டி  
அலைத்திடு பாவை போனின் றாடல்செய் யாடற் கண்ணும்  
நலத்தகு பாடற் கண்ணு நல்லரு ணாட்டஞ் செய்தும்
- 577 இன்னிலை யொழுகுத் தொல்லோர் இயற்றிய தருமம் வேறும்  
அந்நிலை நிறுத்தும் வேள்வியறம்பல வாக்கஞ் செய்ய  
நன்னிதி யளித்தும் வேள்வி நடாத்தியுஞ் செல்வங் கல்வி  
தன்னிரு கண்க ளாகத் தழைந்திட வளர்க்கு நாளும்
- 578 ஒப்புரு முதலீ றில்லா வொருத்திதன் சத்திபெற்ற  
முப்பெருந் தேவ ராலே முத்தொழி னடாத்து மென்று  
செப்பலும் புகழன் றென்னிற்றென்னவன் கன்னியாகி  
இப்புவி மநுவிற் காக்கும் என்பதென் பேதை மைத்தே

- 579 வரைசெய் பூண்முலைத் தடாதகை மடவரற் பிராட்டி  
விரைசெய் தார்முடி வேய்ந்துதண் குடைமநு வேந்தன்  
கரைசெய் நூல்வழி கோல்செலக் கன்னியாம் பருவத்  
தரசு செய்தலாற் கன்னிநா டாயதந் நாடு
- 580 இன்ன வாறுமை யவதரித் திருந்தனள் என்னாப்  
பொன்ன வாவினர் பெறவெறி பொருநைகால் பொருப்பான்  
சொன்னவாய்மை கேட் டகங்களி தூங்கினர் தொழுது  
மின்னுவார்சடை முனிவரோர் வினாவுரை செய்வார்
- 581 திருந்து நான்மறைச் சென்னியுந் தீண்டுதற் கரிதாய்  
இருந்த நாயகி யாவையும் ஈன்றவெம் பிராட்டி  
விரிந்த வன்புகூர் தக்கனும் வெற்பனும் பன்னாள்  
வருந்தி நோற்றலா லவர்க்கொரு மதலையாய் வந்தாள்
- 582 மனித்த னாகிய பூழியன் மகளென வீங்குத்  
தனித்த காரணம் யாதெனத் தபனியப் பொதுவிற்  
குனித்த சேவடிக் கன்புடைக் குடமுனி யருள்கூர்ந்  
தினித்த தோர்கதை கேண்மினென்று எடுத்துரை செய்வாள்
- 583 விச்சு வாவசு வெனுமொரு விச்சையன் பயந்த  
நச்சு வாள்விழி மடந்தைவிச் சாவதி நாமம்  
அச்சு வாகத மொழியினாள் அம்பிகைக் கன்பு  
வைச்சு வாழ்வுறு மனத்தினா டாதையை வணங்கா
- 584 ஐய வம்பிகை தன்னையாண் அன்பினால் வழிபட்  
டுய்ய வேண்டுமென் றாளவ னுலகெலாம் பயந்த  
தையன் மந்திரந் தனைமக டனக்குப தேசஞ்  
செய்ய வந்நெறி யொழுகுவாள் செப்புவாள் பின்னும்
- 585 இறைவி தன்னையா தரிப்பவற் கிம்பரிற் சிறந்த  
குறைவி னன்னகர் யாதெனக் கூறுவான் கேள்வித்  
துறைவி ளங்கினோர் பயில்வது துவாதச முடிவென்  
றறைவ ளம்பதி யவனிமேற் சிவபுர மாமால்
- 586 சேடு தாங்குமு வுலகினுட் சிறந்தன சக்தி  
பீட மூவிரு பத்துநான் கவற்றின்முற் பீடம்  
மாடம் ஓங்கிய மதுரையா மற்றது போகம்  
வீடும் வேண்டிய சித்தியும் விளைப்பதென் றெண்ணா
- 587 அல்லு மெல்லுவா னகர்க்கத வடைப்பின்றிச் சுவர்க்கச்  
செல்வ ரங்கடைந் துமையருள் சித்தியால் வினையை  
வெல்லு வாரதான் நெந்தையோ டைவர்கள் வேண்டி  
நல்வ ரம்பல வடைந்தனர் நமர்களந் நகரில்



- 588 எம்மை யாரையும் யாவையும் ஈன்றவங் கயற்கண்  
அம்மை யாவரே யாயினு மன்பினா தரிப்போர்  
இம்மை யாகிய போகம்வீ டெண்ணியாங் கெய்தச்  
செம்மை யாகிய வின்னருள் செய்துவீற் றிருக்கும்
- 589 என்ற தாதையை யிறைஞ்சினாள் அநுச்சைகொண்டெழுந்தாள்  
மன்றன் மாமலர் வல்லிபோல் வழிக்கொடு கானங்  
குன்ற மாறுபின் கிடப்பமுன் குறுகினா ளன்பின்  
நின்ற வாதியெம் பரையரு ணிறைந்தவந் நகரில்
- 590 அடைந்தி ளம்பிடி யாடல்போல் ஆடக கமலங்  
குடைந்து நான்மறைக் கொழுந்திடங் கொண்டுறை குறிப்பாற்  
படர்ந்த பொன்மலை வல்லியைப் பணிந்துவெங் கதிரோன்  
றொடர்ந்த வான்சுறா மதியமே யாதியாத் தொடங்கா
- 591 பெரும்பக னல்லாண் கங்குலா னுதவப் பெற்றவூ ணிலைமுதற் பல்லாண்  
அரும்பொடி யெள்ளுண் சாந்திரா யணமா னைந்துபா னறியநீர் தருப்பை  
இரும்புத னுனிநீர் காலிவை நுகர்ந்து மியற்றரும் பட்டினி யுற்றும்  
வரம்புறு விராறு திங்களு நோற்று வாடிமேல் வருஞ்சுறா மதியில்
- 592 சந்நிதி யடைந்து தாழ்ந்துநின் றிளமாந் தளிரடிக் காஞ்சிசூழ் கிடந்த  
மின்னிகர் மருங்குல் இழையிடை நுழையா வெம்முலைச் செம்மலர்க் காந்தட்  
பொன்னிரை வளைக்கை மங்கலக் கழுத்திற் பூரண மதிக்கலை முகத்தின்  
இன்னிசை யளிசூழ் ழிருட்குழற் கற்றை யிறைவியை யிம்முறை நினையா
- 593 கோலயாழ்த் தெய்வம் பராய்க்கரங் குவித்துக்  
கொழுஞ்சுடர்ப் பசங்கதிர் விளக்கம்  
போல நூற் பொல்லம் பொத்து பொன் னிறத்த்  
போர்வைநீத் தவிழ்கடி முல்லை  
மாலைமேல் வீக்கிப் பத்தர்பின் கிடப்ப  
மலர்க்குழ றோய்சுவற் கிடத்திச்  
சேலைநேர் விழியாண் மாடகந் திரித்துத்  
தெறித்தனன் பண்ணிறிந் திசைப்பாள்
- 594 ஒளியா லுலகீன் றுயிரனைத்து மீன்போற் செவ்வி யுறநோக்கி  
அளியால் வளர்க்கு மங்கயற்க ணன்னே கன்னி யன்னமே  
அளியால் இமவான் றிருமகளா யாவி யன்ன மயில்பூவை  
தெளியா மழலைக் கிளிவளர்த்து விளையாட் டயருஞ் செயலென்னே
- 595 அண்டக் குவைவெண் மணற்சிறுசோ றாக்கித் தனியே விளையாடுங்  
கொண்டற் கோதாய் படி யெழுத லாகா வருவக் கோகிலமே  
கொண்டற் குடுமி யிமயவரை யருவி கொழிக்குங் குளிர்முத்தால்  
வண்டற் குதலை மகளிரொடும் விளையாட்டயரும் வனப்பென்னே

- 596 வேத முடிமேல் ஆனந்த வருவாய் நிறைந்து விளையாடு  
மாத ரரசே முத்தநகை மானே யிமய மடமயிலே  
மாத ரிமவான் றேவிமணி வடந்தோய் மார்புந் தடந்தோளும்  
பாத மலர்சேப் புறமிதித்து விளையாட் டயரும் பரிசென்னே
- 597 யாழியன் மொழியா லிவ்வழி பாடி யேத்தினா ளாகமெய் யுள்ளத்  
தாழிய வன்பின் வலைப்படு கருணை யங்கயற் கண்மட மானோர்  
சூழிய நுழைமெல் லிளங்குழற் குதலைத் தொண்டைவாய் அகவைமூன் றெய்தி  
வாழிளங் குழவி யாகியா லயத்து வந்துநின் றாள்வரங் கொடுப்பாள்
- 598 இறைஞ்சியஞ் சலித்தா டன்னையெம் மன்னை  
யாதுவேண் டினையென வென்றும்  
நிறைந்தபே ரன்பு நின்னடிப் போதி னீங்கலா  
நிலைமைதந் தருளென்  
றறைந்தன ளின்னும் வேண்டுவ தேதென்  
றருளவிம் மகவுரு வாகிச்  
சிறந்துவந் தென்பால் அருள்சுரந் திருக்கத்  
திருவுளஞ் செய்யெனப் பணிந்தாள்
- 599 சிவபரம் பரையு மதற்குநேர்ந் தருள்வா டென்னவர் மன்னனாய் மலயத்  
துவசனென் றொருவன் வருமவன் கற்பின் றுணைவியாய் வருதியப் போதுன்  
தவமக வாக வருவலென் றன்பு தந்தனள் வந்தவா றிதுவென்  
றுவமையில் பொதியத் தமிழ்முனி முனிவர்க் கோதினான் உள்ளவா றுணர்ந்தார்  
  
தடாதகைப்பிராட்டியார் திருவவதாரப்படலம் சுபம்  
-----

### 1. 5. திருமணப் படலம் (600-798)

- 600 தரை புகழ் தென்னன் செல்வத் தடாதகைப் பிராட்டி தானே  
திரைசெய் நீர் ஞாலம் காத்த செயல் சிறிது உரைத்தேன் தெய்வ  
விரைசெய் பூம் கோதை மாதை விடையவன் மணந்து பாராண்டு  
அரசு செய்து இருந்த தோற்றம் அறிந்தவாறு இயம்பல் உற்றேன்.
- 601 காய் இரும் பரிதிப் புத்தேள் கலி இருள் உமிப்பச் சோதி  
பாய் இரும் குடை வெண் திங்கள் படர் ஒளி நீழல் செய்ய  
மாயிரும் புவனம் எல்லாம் மனுமுறை உலகம் ஈன்ற  
தாய் இளம் குழவி ஆகித் தனி அரசு அளிக்கும் நாளில்.
- 602 மருங்கு தேய்ந்து ஒளிப்ப செம்பொன் வன முலை இறுமாப்பு எய்தக்  
கரும் குழல் கற்றை பானாள் கங்குலை வெளிநு செய்ய  
இரங்கு நல் யாழ் மென் தீம் சொல் இன்னகை எம் பிராட்டிக்  
கரும்கடி மன்றல் செய்யும் செவ்வி வந்து அடுத்தது ஆக.

603 பனிதரு மதிக் கொம்பு அன்ன பாவையைப் பயந்தாள் நோக்கிக்  
குனிதர நிறையப் பூத்த கொம்பனாய்க்கு இன்னும் கன்னி  
கனிதரு செவ்வித்து ஆயும் கடி மணப் பேறு இன்று என்னாத்  
துனி தரு நீராள் ஆகிச் சொல்லினாள் சொல்லக் கேட்டாள்.

604 அன்னை நீ நினைந்த எண்ணம் ஆம் பொழுது ஆகும் வேறு  
பின்னை நீ இரங்கல் யான் போய்த் திசைகளும் பெருநீர் வைப்பும்  
என்னது கொற்ற நாட்டி மீள் வள் இங்கு இருத்தி என்னாப்  
பொன் அவிர் மலர்க் கொம்பு அன்னாள் பொருக்கு என எழுந்து போனாள்.

605 தேம் பரி கோதை மாதின் திரு உளச் செய்தி நோக்கி  
ஆம் பரிசு உணர்ந்த வேந்தர் அமைச்சரும் பிறரும் போந்தார்  
வாம் பரி கடாவித் திண் தேர் வலவனும் கொணர்ந்தான் வையம்  
தாம் பரி அகல வந்தாள் ஏறினாள் சங்கம் ஆர்ப்ப.

606 ஆர்த்தன தடாரி பேரி ஆர்த்தன முருடு மொந்தை  
ஆர்த்தன உடுக்கை தக்கை ஆர்த்தன படகம் பம்பை  
ஆர்த்தன முழுவம் தட்டை ஆர்த்தன சின்னம் தாரை  
ஆர்த்தன காளம் தாளம் ஆர்த்தன திசைகள் எங்கும்.

607 வீங்கிய கொங்கை யார்த்த கச்சினர் விழி போல் தைப்ப  
வாங்கிய சிலை ஏறிட்ட கணையினர் வட்டத் தோல் வாள்  
தாங்கிய கையர் வை வேல் தளிர்க்கையர் பிணாத் தெய்வம் போல்  
ஒங்கிய வாயத் தாரும் ஏறினர் உடன் அத் திண்தேர்.

608 கிடைப்பன உருளால் பாரைக் ஈண்டு பாதலத்தின் எல்லை  
அடைப்பன பரந்த தட்டால் அடையவான் திசைகள் எட்டும்  
உடைப்பன அண்டம் உட்டி ஒற்றிவான் கங்கை நீரைத்  
துடைப்பன கொடியால் சாரி சுற்றுவ பொன் திண்தேர்கள்.

609 செருவின் மா தண்டம் தாங்கிச் செல்லும் வெம் கூற்றம் என்ன  
அருவி மா மதநீர் கால வரத்த வெம் குருதி கோட்டால்  
கருவி வான் வயிறுக் ஈண்டு கவிழு நீர் ஆயம் காந்து  
பருகிமால் வரை போல் செல்வ பருஉப் பெரும் தடக்கையானை.

610 ஒலிய வார் திரையின் அன்ன ஒழுங்கின யோக மாக்கள்  
வலியகால் அடக்கிச் செல்லும் மனம் எனக் கதியில் செல்வ  
கலிய நீர் ஞாலம் காப்பான் கடை உக முடிவில் தோற்றம்  
பொலியும் வாம் புரவி ஒன்றே போல்வன புரவி வெள்ளம்.

611 காலினும் கடிது செல்லும் செலவினர் கடும் கண் கூற்றம்  
மேலினும் இகை உண்டாயின் வெகுண்டு வெம் கண்டு மீளும்  
பாலினர் பகுவாய் நாகப் பல்லினும் பில்கு ஆல

வேலினர் வீயா வென்றி வீக்கிய கழல்கால் வீரர்.

- 612 எண் புதைத்து எழுந்த வீரர் இவுளி தேர் யானை வெள்ளம்  
மண் புதைத்தன பதாகை மாலை வெண் கவிகை பீலி  
விண் புதைத்தன நுண் தூளி வெயில் விடு பரிதி புத்தேள்  
கண் புதைத்தன பேர் ஓதை கடல் ஒலி புதைத்தது அன்றே.
- 613 தேர் ஒலி கலினப் பாய்மான் செல ஒலி கொலை வெண் கோட்டுக்  
கார் ஒலி வீரர் ஆர்க்கும் கனை ஒலி புனைதார்க் குஞ்சி  
வார் ஒலி கழல் கால் செம் கண் மள்ளர் வன் திண் தோள் கொட்டும்  
பேர் ஒலி அண்டம் எல்லாம் பிளந்திடப் பெருத்த அன்றே.
- 614 பரந்து எழு பூழி போர்ப்பப் பகலவன் மறைந்து முந்நீர்  
கரந்தவன் போன்றான் ஆகக் கங்குல் வந்து இறுத்தது ஏய்ப்பச்  
ரந்திரு நிறைய முத்தின் சோதி வெண் குடையும் வேந்தர்  
நிரந்த பூண் வயிர வாளும் நிறைநிலா எறிக்கும் மன்னோ.
- 615 தேர் நிரை கனலாய்ச் செல்லப் பரிநிரை திரையாய்த் துள்ள  
வார் முரசு ஒலியாய்க் கல்ல வாள் கலன் மீனாய் கொட்பத்  
தார் நிரை கவரிக் காடு நுரைகளாய் ததும்ப வேழம்  
கார் நிரை ஆகத் தானை கடல் வழிக் கொண்டது அன்றே.
- 616 கள் அவிழ் கோதை மாதர் எடுத்து எறி கவரிக் காடு  
துள்ள அந்தணர் வாயாசி ஒரு புறந்துவன்றி ஆர்ப்ப  
தௌடி விளி அமுத கீத ஒரு புறந்து இரண்டு விம்ம  
வள்ளை வார் குழை எம் அன்னை மணித் திண் தேர் நடந்தது அன்றே.
- 617 மீனவன் கொடியும் கான வெம்புலிக் கொடியும் செம்பொன்  
மான வில் கொடியும் வண்ண மயில் தழைக் காடும் தோட்டுப்  
பால் நலம் கரும் கண் செவ்வாய் வெண்ணகை பசும் தோள் நிம்பத்  
தேன் அலம் பலங்கல் வேய்ந்த செல்வி தேர் மருங்கில் செல்ல.
- 618 மறை பல முகம் கொண்டு ஏத்தி வாய் தடுமாறி எய்ப்ப  
நிறை பரம்பரை நீ எங்கள் நிருபர் கோன் மகளாய் வையம்  
முறை செய்து மாசு தீர்ப்பாய் அடியனேன் முகத்து மாசும்  
குறை என நிழற்றும் திங்கள் கொள்கை போல் கவிகை காப்ப.
- 619 அம் கயல் நோக்கி மான்தேர் அணித்து ஒரு தடம் தேர் ஊர்ந்து  
வெம்கதிர் வியாழ்ச் சூழ்ச்சி மேம்படு சுமதி என்போன்  
நங்கை தன் குறிப்பு நோக்கி நாற்பெரும் படையும் செல்லச்  
செம் கையில் பிரம்பு நீட்டிச் சேவகம் செலுத்திச் செல்ல.
- 620 அலகினால் கருவிச் சேனை ஆழ்கடல் அனைத்தும் தன்போல்  
மலர்தலை உலகம் அன்றி மகபதி உலகம் ஆதி

உலகமும் பிறவும் செல்ல உலப்பிலா வலியது ஆக்கித்  
திலக வாண் நுதலாள் மன்னர் திருளலாம் கவரச் செல்வாள்.

- 621 கயபதி ஆதி ஆய வடபுலக் காவல் வேந்தர்  
புயவலி அடங்க வென்று புழைக்கைமான் புரவ மான்தேர்  
பயன் மதி நுதல் வேல் உண்கண் பாவையர் ஆயம்ஓடு  
நயமலி திறையும் கொண்டு திசையின் மேல் நாட்டாம் வைத்தாள்.
- 622 வார் கழல் வலவன் தேரை வலிய கால் உதைப்ப முந்நீர்  
ஊர் கலன் ஒப்பத் தூண்ட உம்பர் கோன் அனிகத்து எய்திப்  
போர் விளையாடு முன்னர் புரந்தரன் இலைந்த தும்பைத்  
தார் விழ ஆற்றல் சிந்தத் தருக்கு அழிந்து அகன்று போனான்.
- 623 இழை இடை நுழையா வண்ணம் இடை இற ஈங்கு கொங்கைக்  
குழை இடை நடந்து மீளும் கொலைக்கணார் குழுவும் தான  
மழை கவிழ் கடாத்து வெள்ளை வாரண மாவும் கோவும்  
தழை கதிர் மணியும் தெய்வத் தருக்களும் கவர்ந்து மீண்டாள்.
- 624 இவ்வாறு மற்றைத் திசைக் காவலர் யாரையும் போய்த்  
தெவ் ஆண்மை சிந்தச் செருச் செய்து திறையும் கைக்கொண்டு  
அவ்வாறு வெல்வாள் என மூன்று அரண் அட்ட மேருக்  
கைவார் சிலையான் கயிலைக் கிரி நோக்கிச் செல்வாள்.
- 625 சலிக்கும் புரவித் தம் தேர் உடைத் தம் பிராட்டி  
கலிக்கும் பல தூரியம் கைவரை தெய்வத் திண்தேர்  
வலிக்கும் பரி மள்ளர் வழங்கு ஒலி வாங்கி நேரே  
ஒலிக்கும் படி கிட்டினள் ஊழிதோர் ஓங்கு ஓங்கல்.
- 626 வானார் கயிலை மலையான் மகள் தன்னை நீத்துப்  
போனாள் வந்தாள் என்று அருவிக் கண் புனலுக்கு அந்நீர்  
ஆனா ஒலியால் அனை வா என்று அழைத் தன் தேசு  
தான நகையால் தழீஇ எதிர் ஏற்பச் சென்றாள்.
- 627 கிட்டிப் பொருப்பைக் கிரியோடு கிரிகள் தாக்கி  
முட்டிப் பொருதால் என வேழ முழங்கிப் பாயப்  
புட்டில் புறத்தார் மறத்தார் கணை பூட்டு இல்லார்  
வட்டித்து உரு மேறு என ஆர்த்து வளைந்து கொண்டார்.
- 628 ஓடித் திருமா மலைக் காவலர் உம்பர் ஆர்க்கும்  
நாதிப் பணிதற்கு அரிது ஆகிய நந்தி பாதம்  
கூடிப் பணிந்து இத்திறம் கூறலும் கொற்ற ஏனம்  
தேடிக் கிடையான் உளம் தேர்ந்தன நந்தி எந்தை.
- 629 வென்றிக் கணத்தை விடுத்தான் கனன் மீது பெய்த

குன்றிக் கணம் போல் சுழல் கண்ணழல் கொப்பளிப்பச்  
சென்றிக் கணைய மொழியாள் பெரும் சேனை ஓடும்  
ஒன்றிக் கடலும் கடலும் பொருது ஒத்தது அன்றெ.

- 630 சூலம் கண் மழுப் படை தோமரம் நேமி பிண்டி  
பாலங்கள் கழுக் கடை வாள் படை தண்டம் நாஞ்சில்  
ஆலம் கவிழ் கின்ற அயில் படை வீசி ஊழிக்  
காலம் கலிக்கும் கடல் போன்ற களமர் ஆர்ப்பு.
- 631 எறிகின்றன ஓச்சுவ எய்வன ஆதி ஆகச்  
செறிகின்றன பல் படை செந் நிறப் புண்ணீர் மூழ்கிப்  
பறிகின்றனவும் பிழைக் கின்றனவும் பட்டுத் தாக்கி  
முறி கின்றனவும் முயன்றார் வினைப் போகம் ஒத்த.
- 632 தெரிசிக்க வந்த சில தேவர் சிறைப் புள் ஊர்தி  
வெருவிப் பறந்த ஒழிந்தோர் விலங்கு ஊர்தி மானம்  
கருவிப் படையால் சிதைப் பட்டன கலன் ஊர்தி  
குருதிப் புனலுக்கு அது கொற்றவை உண்டது என்ன.
- 633 பொரு கின்றது கண்டு இச் சாதரர் போகம் வீடு  
தருகின்றவனைத் தொழ வான் நெறி சார்ந்து நேரே  
வருகின்றவர் வேறு வழிக் கொடு போவர் அன்புக்கு  
உருகின்ற தளிர் மெல் அடியா ரொடு மூற்ற அஞ்சா.
- 634 திங்கள் படை செம் கதிரோன் படை சீற்றம் ஏற்ற  
அங்கிப் படை தீம் புனல் ஆன் படை நார சிங்க  
துங்கப் படை சிம்புண் நெடும் படை சூறைச் செல்வன்  
வெம் கண் படை பன்னக வெம்படை மாறி விட்டார்.
- 635 கொட்புற்று அமரா துமிக் கொள்கையர் தம்மின் நந்தி  
நட்பு உற்றவர் கைப் படை தூள் பட ஞான மூர்த்தி  
பெட்புற்று அருள வரும் எங்கள் பிராட்டி வெய்ய  
கட்புற்று அரவில் கணை மாரிகள் ஊற்றி நின்றாள்.
- 636 கையில் படை அற்றனர் கல் படை தொட்டு வீரர்  
மெய்யில் படுக என்று விடுக்கு முன் வீரக் கன்னி  
பொய்யில் படு நெஞ்சுடையார் தவம் போல மாய  
நெற்றியில் படு வச்சிர வேலை நிமிர்த்து வீசி.
- 637 துண்டம் படவே துணித்து அக்கண வீரர் தம்மைத்  
தண்டம் கொடு தாக்கினள் சாய்ந்தவர் சாம்பிப்போனார்  
அண்டங்கள் சரா சரம் யாவையும் தானே ஆக்கிக்  
கொண்டு எங்கு நின்றாள் வலி கூற வரம்பிற்று ஆமோ.

- 638 படை அற்று விமானமும் பற்று அற அற்றுச் சுற்றும்  
தொடை அற்று இகன் மூண்டு எழு தோள் வலிஅற்றுச் செற்றம்  
இடை அற்று வீர நகை அற்ற அடல் ஏறு போலும்  
நடை அற்று அடைவார் நிலை கண்டனன் நந்தி அண்ணல்.
- 639 உடையான் அடி தாழ்ந்து இவை ஓதலும் ஓத நீத்தச்  
சடையான் இள வாண் நகை செய்து தருமச் செம்கண்  
விடையான் சிலையான் இகல் வென்றி விளைக்கும் தெய்வப்  
படையான் எழுந்தான் அமர் ஆடிய பாரில் சென்றான்.
- 640 மேவி ஆக அப் பார் இடைப் பாரிட வீரரை அமர் ஆடி  
ஓவிலா வலி கவர்ந்தது மன்றினி உருத்து எவர் எதிர்ந்தாலும்  
தாவிலா வலி கவரவும் மடங்கலின் தளிப் பிணா என நிற்கும்  
தேவியார் திரு உருவமும் சேவகச் செய்கையும் எதிர் கண்டான்.
- 641 ஒற்றை வார் கழல் சரணமும் பாம்பசைத்து உடுத்தவெம் புலித் தோலும்  
கொற்ற வான் மழுக் கரமும் வெண் நீறணி கோலமும் நூல் மார்பும்  
கற்றை வேணியும் தன்னையே நோக்கிய கருணை செய்திருநோக்கும்  
பெற்ற தன் வலப் பாதியைத் தடாதகை பிராட்டியும் எதிர் கண்டான்.
- 642 கண்ட எல்லையில் ஒரு முலை மறைந்தது கருத்தில் நாண் மடம் அச்சம்  
கொண்ட மைந்திடக் குனிதா மலர்ந்த பூம் கொம்பரின் ஓசிந்து ஒல்கிப்  
பண்டை அன்பு வந்து இறை கொளக் கரும் குழல் பாரமும் பிடர் தாழக்  
கெண்டை உண் கண்ணும் புறவடி நோக்க மண் கிளைத்து மின் என நின்றாள்.
- 643 நின்ற மென் கொடிக்கு அகல் விசும்பு இடை அரன் நிகழ்த்திய திருமாற்றம்  
அன்று அறிந்த மூதறிவான் ஆம் சுமதி சீறடி பணிந்து அன்னாய் இக்  
கொன்றை அம் சடைய குழகனே நின்மணக் குழகன் என்றலும் அன்பு  
துன்ற நின்றவள் பார்த்து அருள் சிவ பரம் சோதி மற்று இது கூறும்.
- 644 என்று தொட்டு நீ திசையின் மேல் சயம் குறித்து எழுந்து போந்தனை யாமும்  
அன்று தொட்டும் மதுரை விட்டு உனை விடாது அடுத்து வந்தனம் உன்னைத்  
தொன்று தொட்ட நான் மறை உரை வழிவரும் சோம வாரத் ஓரை  
நன்று தொட்ட நாண் மணம் செய வருதும் நின் நகர்க்கு நீ ஏகு என்றன்.
- 645 என்ற நாதன் மேல் அன்பையும் உயிரையும் இருத்தி ஆயம் குழக்  
குன்றம் அன்னது ஓர் மேல் கொடு தூரியும் குரைகடல் என ஆர்ப்ப  
நின்ற தெய்வ மால் வரைகளும் புண்ணிய நீத்தமும் நீத்து ஏகி  
மன்றல் மா மதுரா புரி அடைந்தனள் மதிக் குல விளக்கு அன்னாள்.
- 646 மங்கை நாயகி மங்கலம் எதிர் கொள வந்து வான் இழிச் செல்வம்  
பொங்கு மாளிகை புகுந்தனள் ஆக மேல் புது மணத்திறம் தீட்டி  
எங்கும் ஓலை உய்த்து அமைச்சர் மங்க வினை இயைவன அமைக்கின்றார்  
அங்கண் மா நகர் எங்கணும் கடி முரசு ஆனைமேல் அறைவித்தார்.

- 647 கன்னி தன் மண முரசு அறைதலும் கடிநகர் உறைபவர் கரை கெடத்  
துன்னிய உவகையர் கடவுளைத் தொழுகையர் உடலம் முகிழ்பு எழப்  
பன்னிய துதியினர் இயல் எழிலின் மகளிரை அழகு செய் பரிசு என  
இன்னிய எழில் வள நகர் எலாம் செயல்வினை அணிபெற எழில் செய்வார்.
- 648 கோதை ஓடும் பரி சந்தனக் குப்பை களைந்தனர் வீசுவார்  
சீதள மென்பனி நீர்கள் தூய்ச் சிந்தின பூழி அடக்குவார்  
மாதரும்மைந்தரும் இறைமகள் மன்றல் மகிழ்ச்சி மயக்கினால்  
காதணி குழை தொடி கண்டிகை கழல்வன தெரிகிலர் தொழில் செய்வார்.
- 649 மங்கலம் என்று என வினவுவார் வருமதி நாள் என உரை செய்வார்  
தங்களை ஒல்லை தழீ இக் கொல்வார் தாங்கரு மோகை தலைக் கொள்வார்  
திங்களின் எல்லையும் ஆறு நாள் ஆறு உகம் என்று செலுத்துவார்  
நங்கை அரும் கடி காண வோ துடித்தன தோள்கள் நமக்கு என்பார்.
- 650 பித்திகை வெள்ளை புதுக்குவார் பெட்டி உறுவார்களும் பெட்டி உறச்  
சித்திர பந்தி நிறுத்துவார் தெற்றிகள் குங்குமம் நீவு வார்  
வித்திய பாலிகை மென் தழை விரிதலை நீர் நிறை பொன் குடம்  
பத்தியின் வேதி நிரப்புவார் தோரணம் வாயில் பரப்புவார்.
- 651 நீள் இடை மணி மறுகு எங்கணும் நெடு நடைக்காவணம் நாட்டுவார்  
பாளை கொள் கழுகு சுவைக் கழை பழக் குலைவாழை ஒழுக்குவார்  
கோள் நிறை கொண்டு என வாடிகள் கோத்து அணிவார் இசைக் கொடி நிரை  
வாள் அரி எழுபரி அடிபட மத்திகை நிரை என வைப்பர் ஆல்.
- 652 பூவொடு தண்பனி சிந்துவார் பொரி ஒடு பொன்சுணம் வீசுவார்  
பாலை விளக்கு நிறுத்துவார் பைந்தொடை பந்தரின் ஆற்றுவார்  
ஆவணம் என்ன வயிர்ப்புற அணி மறுகு எங்கணும்அரதனக்  
கோவையும் மரகத மாலையும் கோப்பு அமை ஆரமும் தூக்குவார்.
- 653 அடுகரி சிந்துரம் அப்புவார் அழல் மணி ஓடை மிலைச் சுவார்  
கடு நடை இவுளி கழுத்து அணி கால் அணி கலனை திருத்துவார்  
சுடர் விடு தேர் பரி பூட்டுவார் தொடை ஒடு கவரிகள் தூக்குவார்  
வடுவறு பொன்கல நவமணி மங்கல தீபம் இயற்றுவார்.
- 654 பழையன கலனை வெறுப்பர் ஆல் புதியன பணிகள் பரிப்பர் ஆல்  
குழை பனி நீர் அளை குங்குமம் குவிமுலை புதைபட மெழுகுவார்  
மெழுகிய வீரம் புலர்த்துவார் விரைபடு கலைவைகள் அப்புவார்  
அழகிய கண்ணடி நோக்குவார் மைந்தரை ஆகுலம் ஆக்குவார்.
- 655 அஞ்சனம் வேல் விழி தீட்டுவார் ஆடவர் மார்பு இடை நாட்டுவார்  
பஞ்சுகள் பாதம் இருத்துவார் பரிபுர மீது இருத்துவார்  
வஞ்சியர் தேறல் அருந்துவார் மருங்கு குறளாட வருந்துவார்



கொஞ்சிய கனிமொழி கழறுவார் குழுவொடு குரவைகள் குழறுவார்.

- 656 கின்னர மிதுனம் எனச் செல்வார் கிளை கெழு பாண் ஒரு விறலியர  
கன்னியர் அரசை வணங்குவார் கடிமணம் எய்தும் களிப்பினால்  
இன்னிசை யாமொடு பாடுவார் ஈந்தன துகில் விரித்து ஏந்துவார்  
சென்னியின் மீது கொண்டாடுவார் தேறலை உண்டு செருக்குவார்.
- 657 மன்னவர் மகளிரும் மறையவர் மகளிரும் வந்து பொன் மாலையைத்  
துன்னினர் சோபனம் வினவுவார் தோகை தன் மணி அணி நோக்குவார்  
கன்னிதன் ஏவலர் வீசிய காசறை கர்ப்புர வாசமென்  
பொன்னறும் கலவையின் மெய் எல்லாம் புதைபட வளன் ஓடும் போவர் ஆல்.
- 658 அம் கனகம் செய் தசும்பின வாடை பொதிந்தன தோடு அவிழ்  
தொங்கல் வளைந்தன மங்கையர் துள்ளிய கவரியின் உள்ளன  
கங்கையும் வாணியும் யமுனையும் காவிரியும் பல துறை தொறும்  
மங்கல தூரிய மார்ப்பன மதமலை மேலன வருவன.
- 659 அங்கு அவர் மனை தொறும் மணவினை அணுகிய துழனியர் என மறைப்  
புங்கவரின் இதுண அறுசுவை போனக மடுவினை புரிகுவார்  
இங்கு அடுவனபலி அடிகளுக்கு என அதிகளை எதிர் பணிகுவார்  
சங்கரன் அடியரை எதிர் கொள்வார் சபரியை விதி முறை புரிகுவார்.
- 660 இன்னண நகர் செயல் அணி செய இணை இலி மணமகன் மணவினைக்  
கன்னியும் அனையவள் என் இனிக் கடிநகர் செய்யும் எழில் வளனையாம்  
என்ன அரிய நகர் செயல் எழில் இணை என உரை செய்வது எவன் இதன்  
முன் இறை மகள் தமர் மண அணி மண்டப வினை செய்யும் முறை சொல்வாம்.
- 661 கருவி வான் முகில் ஊர்தியைப் பொருத நாள் கலை மதி மருமாட்டி  
செருவில் வாங்கிய விமான மாலைகள் எனத் தெய்வத வரை எல்லாம்  
மருவி அந்நகர் வைகிய தம் இறை மடமகள் தமை காண்பான்  
துருவி நின்று என நட்டனர் எட்டி வான் தொடு நிலை நெடும் தேர்கள்.
- 662 பளிக்கின் ஏழு உயர் களிற்று செய்து அமைத்த பொன் படியது பசும் சோதி  
தெள்க்கும் நீலத்தின் ஆளிகள் நிரை மணித் தெற்றியது உற்றோர் சாய்  
வெளிக்குள் ஆடிய ஓவியப் பாவை போல் மிளிர் பளிங்கால் சோதி  
தளிர்க்கும் பித்தியத் இடை இடை மரகதச் சாளரத் அது மாதோ.
- 663 பல் உருச் செய்த பவளக் கால் ஆயிரம் படைத்து இந்திர நீலக்  
கல் உருத்தலைப் போதிய தடாகக் கவின் கொளுத்தரமேல  
தல் உருக்கிய செம் மணித் துலாத் அதால முதுடற் பசும் திங்கள்  
வில் உருக்கு அகன் மாடம் ஆகிய வேள்வி மண்டபம் செய்தார்.
- 664 முத்தில் பாளை செய்து அவிர் மரகதத்தின் ஆன் மொய்த்த பாசிலை துப்பின்  
கொத்தில் தீம் பழம் வெண் பொனால் கோழரை குயின்ற பூகம் உந்துப் பின்

தொத்தில் தூங்கு பூச் செம் பொன்னால் பழுக்குலை தூக்கிப் பொன்னால் தண்டு வைத்துப் பாசொளி மரகத நெட்டிலை வாழையும் நிரை வித்தார்.

- 665 பித்தி மாதவி சண்பகம் பாதிரி பிறவும் மண்டபம் சூழப் பத்தியா வளர்த் தளிகள் வாய் திறந்து பண் பாட இன் மதுக் காலத்து தத்தியாய் மணம் கவர்ந்து சாளரம் தொறும் தவழ்ந்து ஒழுகு இளம் தென்றல் தித்தியா நிற்கும் மதுத்துளி தெள்த்திட செய்தனர் உய்யானம்.
- 666 வேள்விச் சாலையும் வேதியும் குண்டமும் மேகலை ஒரு தொல் நூல் கேள்விச் சார் பினால் கண்டு கண்ணாடி விடை கிளர் சுடர் சீவற்சம் நீள் வில் சாமரம் வலம்புரி சுவத்திக நிரைகுடம் என எட்டு வாள் விட்டு ஓங்கும் மங்கலம் தொழில் செய் பொறி வகையினால் நிருமித்தார்.
- 667 மணம் கொள் சாந்தொடு குங்குமப் போது அளாய் மான் மதம் பனி நீர் தோய்த்து இணங்கு சேறு செய் திருநிலம் தடவி வான் இரவி மண்டலம் நாணப் பணம் கொள் நாகமா மணிவிளக்கு இருகையும் பாவைகள் எடுத்து ஏந்தக் கணம் கொள் தாரகை என நவ மணி குயில் கம்பலம் விதானித்தார்.
- 668 செம் பொன் கோயில் முன் சேண் தொடு காவணம் திசை எலாம் விழுங்கச் செய்தம் பொன் பலிகை பாண்டில் வாய் முளைத்துத் தெள்த்து அம்புயத் அவன் ஆதி உம்பர் ஏற்ற பொன் கம்பல மேல் விரித்து உள்ளறத் தவிசில் இட்டுத் தும்பை தாழ் சடை ஆன்று அமர்க்கு ஆடனம் சூழ விட்டு அதன் நாப்பண்.
- 669 கற்பகத் தரு வயிரவாள் அரிப் பிடர் கதுவப் பொன்குறடு ஏற்றி ஏற்படும் துகிரால் குடம் சதுரமா இயற்றிய எருத்தத் தூண் வில் படும் பளிக்குத் தரம் துப்பினால் விடங்க மேல் நிலை மூன்றாப் பொற்ப நூல் வழி விமானம் பல் மணிகளால் பொலியச் செய்து உள் ஆக.
- 670 அங்கம் ஆறுமே கால் களாய் முதல் எழுத்து அம்பொன் பீடிகை ஆகித் துங்க நான் மறை நூல்களே நித்திலம் தொடுத்து அசைத் தாம்பு ஆகி எங்கண் நாயகன் எம் பெருமாட்டி ஒரு இருப்பதற்கு உருக் கொண்டு தங்கினால் என நவமணி குயின்ற பொன் தவிசது சமைத்திட்டார்.
- 671 புரந்தரன் தரு கற்பகம் பொலந்துகில் பூண் முதலிய நல்கச் சுரந்தரும் பெறல் அமுத மை வகை அறு சுவை உணா முதலாகப் பரந்த தெய்வவான் பயப்பச் சிந்தாமணி பற்பலவும் சிந்தித்து இரந்து வேண்டுவ தரத்தர இட்டினார் இந்திர நகர் நாண.
- 672 தென்னர் சேகரன் திருமகள் திருமணத் திருமுகம் வரவேற்று மன்னர் வந்து எதிர் தொழுது கைக் கொண்டு தம் மணி முடி இசை ஏற்றி அன்ன வாசகம் கேட்டனர் கொணர்ந்து அவர்க்கு அரும் கலம் துகில் நல்கி முன்னர் ஈர்த்து எழு களிப்பு உற மனத்தினும் முந்தினர் வழிக் கொள்வார்.
- 673 கொங்கர் சிங்களர் பல்லவர் வில்லவர் கோசலர் பாஞ்சாலர்

வங்கர் சோனகர் சீனர்கள் சாளுவர் மாளவர் காம்போசர்  
அங்கர் மாகதர் ஆரியர் நேரியர் அவந்தியர் வைதர்ப்பர்  
கங்கர் கொங்கணர் விராடர் கண் மராடர்கள் கருநடர் குருநாடர்.

- 674 கலிங்கர் சாவகர் கூவிளர் ஒட்டியர் கடாரர்கள் காந்தாரர்  
குலிங்கர் கேகயர் விதேகர்கள் பெளரவர் கொல்லர்கள் கல்யாணர்  
தெலுங்கர் கூர்ச்சரர் மச்சர்கள் மிலேச்சர்கள் செஞ்சையர் முதல் ஏனை  
புலம் கொள் மன்னரும் துறை தொறும் இடைந்து பார் புதை பட வருகின்றார்.
- 675 இத்தகைப் பல தேய மன்னவர்களும் எள் இடம் பெறாது ஈண்டிப்  
பைத்த ஆழிபோல் நிலமகள் முதுகு இறப் பரந்த தானையர் ஆகித்  
தத்த நாட்டு உள பலவகை வளன் ஓடும் தழீஇப் பல நெறி தோறும்  
மொய்த்து வந்தனர் செழியர் கோன் திருமகள் முரசு அதிர் மணமுதூர்.
- 676 வந்த காவலர் உழையர் சென்று உணர்த்தினர் வருக என வருகு உய்ப்பச்  
சந்த வாளரிப் பிடர் அணை மீது அறம் தழைத்து அருள் பழுத்து ஓங்கும்  
கந்த நாள் மலர்க் கொம்பினைக் கண்டு கண் களிப்பு உற முடித்தாமம்  
சிந்த வீழ்ந்து அருள் சுரந்திடத் தொழுது போய்த்திருந்து தம் இடம் புக்கார்.
- 677 வரை வளங்களும் புறவினில் வளங்களும் மருதத் தண் பணை வேலித்  
தரை வளங்களும் சலதி வாய் நடைக்கலம் தரு வளங்களும் ஈண்டி  
உரை வரம்பு அற மங்கலம் பொலிந்தது இவ்வூரினில் நால் வேதக்  
கரை கடந்தவன் திருமணம் செயவரு காட்சியைப் பக்கின்றேன்.
- 678 ஏக நாயகி மீண்டபின் ஞாட்பிகந்து இரசத கிரி எய்தி  
நாக நாயக மணி அணி சுந்தர நாயகன் உயிர்க்கு எல்லாம்  
போக நாயகன் ஆகிப் போகம் புரி புணர்ப்பு அறிந்து அருணந்தி  
மாக நாயகன் மால் அயன் உருத்திரர் வரவின் மேல் மனம் வைத்தான்.
- 679 சங்கு கன்னனை ஆதிய கணாதிபர் தமை விடுத்து தனன் அன்னார்  
செம் கண் ஏற்றவர் மால் அயன் முதல் பெரும் தேவர் வான் பதம் எய்தி  
எங்கள் நாயகன் திருமணச் சோபனம் இயம்பினார் அது கேட்டுப்  
பொங்கு கின்ற பேர் அன்பு பின் தள்ளுறப் பொள் என வருகின்றார்.
- 680 அஞ்சு கோடி யோசனை புகைந்து திரு மடம் கழன்றவர் தமைப் போலீர்  
அஞ்சு தீ உருத்திரர் புடை அடுத்தவர் அழல் கணால் பூதங்கள்  
அஞ்சு நூறுருத்திரர் அண்டத்து உச்சியர் அரி அயன் முதல் தேவர்  
அஞ்சும் ஆணையும் ஆற்றலும் படைத்தவர் அடு குறள் படைவீரர்.
- 681 புத்தி அட்டகர் நாலிரு கோடி மேல் புகப் பெய்த நரகங்கள்  
பத்து இரட்டியும் காப்பவர் பார் இடப் படை உடைக்கூர் மாண்டர்  
சத்தி அச்சிவ பரஞ்சுடர் உதவிய சத உருத்திரர் அன்னார்  
உய்த்து அளித்த ஈர் ஐம்பது கோடியர் உருத்திரர் கணநாதர்.

- 682 பட்ட காரிவாய் அரவு அணிபவர் பசுபதி உருத்திரர் ஆதி  
அட்ட மூர்த்தி கண் மேருவின் அவர்சுடர் ஆடகர் தோள் ஏந்தும்  
மட்ட அறா மலர் மகன் செருக்கு அடங்கிட மயங்கியவிதி தேற்ற  
நிட்டையால் அவன் நெற்றியில் தோன்றிய நீலலோகித நாதர்.
- 683 பாலம் ஏற்ற செந்தழல் விழி உருத்திரர் பதினொரு பெயர் வாகைச்  
சூலம் ஏற்ற கங்காள கபாலியர் துரகத நெடும் காரி  
நீலம் ஏற்ற பைங்கஞ்சுகப் போர்வையின் நெடியவர் நிருவாணக்  
கோலம் ஏற்றவர் எண்மர் ஞானிப் புறம் கொண்ட கேத்திர பாலர்.
- 684 செய்ய தாமரைக் கண்ணுடைக் கரியவன் செம்மலர் மணிப்பீடத்து  
ஐயன் வாசவன் ஆதி எண் திசைப்புலத்து அமரர் எண் வசு தேவர்  
மையில் கேள்வி சால் ஏழ் எழு மருத்துக் கண் மருத்துவர் இருவோர்வான்  
வெய்ய வான் வழங்கு ஆறு இரண்டு அருக்கர் ஓர் வெண் சுடர் மதிச் செல்வன்.
- 685 கையும் கால்களும் கண்பெற்றுக் கதி பெற்ற கடும்புலி முனிச் செல்வன்  
பை அராமுடிப் பதஞ்சலி பால் கடல் பருகி மாதவன் சென்னி  
செய்ய தாள் வைத்த சிறு முனி குறு முனி சிவம் உணர் சனகாதி  
மெய் உணர்ச்சி ஓர் வாமதேவன் சுகன் வியாதனார் அதன் மன்னோ.
- 686 எழுவர் அன்னையர் சித்தர் விச்சாதர் இயக்கர் கின்னரர் வேத  
முழுவரம் புணர் முனிவர் யோகியர் மணி முடித்தலைப் பல நாகர்  
வழு இல் வான் தவ வலி உடை நிருதர் வான் வலி உடை அசுரேசர்  
குழுவொடும் பயில் பூத வேதாளர் வெம் கூளிகள் அரமாதர்.
- 687 ஆண்டினோடு அயனம் பருவம் திங்கள் ஆறு இரண்டு இரு பக்கம்  
ஈண்டு ஐம் பொழுது யோகங்கள் கரணங்கள் இராப்பகல் இவற்றோடும்  
பூண்ட நாழிகை கணம் முதல் காலங்கள் பொருகடல் அதிதிக்கு  
நீண்ட மால் வரைதிக்கு மேகம் மின் நிமிர்ந்த ஐயம் பெரும் பூதம்
- 688 மந்திரம் புவனங்கள் தத்துவம் கலை வன்னங்கள் பதம் வேதம்  
தந்திரம் பல சமயநூல் புறம் தழீஇச் சார்ந்த நூல்தரும் ஆதி  
முந்திரங்கிய சதுர்விதம் சரியையே முதலிய சதுட் பாதம்  
இந்திரங்கு நீர் முடியவர் அடியவர் இச்சியா எண் சித்தி.
- 689 ஆயிரம் கடல் அனையவாய் பரந்து எழு ஆயிரம் அனிகத்துள்  
ஆயிரம் கதிர் அனையராய் உருத்திரர் அந்தரத்தவர் அண்டம்  
ஆயிரம் தகர் பட்டெனத் துந்துபி ஆயிரம் கலந்து ஆர்ப்ப  
ஆயிரம் சதகோடி யோசனை வழி அரைக் கணத்து இடைச் செல்வார்.
- 690 சித்தம் தேர் முனி வேந்தரும் தேவரும் சிவன் உருத் தரித்தோரும்  
தத்தம் தேர் முதல் ஊர்தியர் வார் திகழ் சந்தன மணிக் கொங்கைக்  
கொத்தம் தேமலர் குழல் மனை ஆரோடும் குளிர் வீசும் பாறாச் சென்று  
அத்தம் தேரிடை ஆள் பங்கன் அணிவரைக் அணியராய் வருகின்றார்.

- 691 இழிந்த ஊர்தியர் பணிந்து எழும் யாக்கையர் இறைபுகழ் திருநாமம்  
மொழிந்த நாவினர் பொடிப்பு எழும் மெய்யினர் முகிழ்த்த கை முடியேறக்  
கழிந்த அன்பினர் கண் முதல் புலம் கட்கும் கருணை வான் சுவை ஊறப்  
பொழிந்த ஆனந்தத் தேன் உறை திருமலைப் புறத்து வண்டு என மொய்த்தார்.
- 692 விரவு வானவர் நெருக்கு அற ஒதுக்குவான் வேத்திரப் படை ஓச்சி  
அரவு வார் சடை நந்தி எம் பிரான் அவர் அணிமணி முடி தாக்கப்  
பரவு தூளியில் புதைபடு கயிலை அம் பருப்பதம் பகல் காலும்  
இரவி மண்டலத்து ஒடுங்கும் நாள் ஒடுங்கிய இந்து மண்டலம் மானும்.
- 693 வந்த வானவர் புறநிற்ப நந்தி எம் வள்ளல் அங்கு உள் எய்தி  
எந்தை தாள் பணிந்து ஐய விண்ணவர் எலாம் ஈண்டினர் என ஈண்டுத்  
தந்தி என்ன வந்து அழைத்து வேத்திரத்தினால் தராதரம் தெரிந்து உய்ப்ப  
முந்தி முந்தி வந்து இறைஞ்சினர் சேவடி முண்டக முடி சூட.
- 694 தீர்த்தன் முன் பணிந்து ஏத்து கின்றார்களில் சிலர்க்குத் தன் திருவாயின்  
வார்த்தை நல்கியும் சிலர்க்கு அருள் முகிழ் நகை வழங்கியும் சிலர்க்குக் கண்  
பார்த்து நீள் முடி துளக்கியும் சிலர்க் அருள் பரி சிறந்து எழுந்து அண்டம்  
காத்த கண்டன் ஓர் மண்டபத்து இடைப்புக்குக் கடி மணக் கவின் கொள்வான்.
- 695 ஆண்ட நாயகன் திரு உளக் குறிப்பு உணர்ந்து அளகை நாயகன் உள்ளம்  
பூண்ட காதல் மேல் கொண்டு எழு அன்பும் தன் புனித மெய்த் தவப் பேறும்  
ஈண்ட ஆங்கு அணைந்து எண் இலா மறைகளும் இருவரும் முனி வோரும்  
தீண்டரும் திரு மேனியைத் தன்கையால் தீண்டி மங்கலம் செய்வான்.
- 696 பூந்துகில் படாம் கொய் சகத் தானைபின் போக்கு கோவணம் சாத்தி  
ஏந்தி இரட்டை ஞாண் பட்டிகை இறுக்கி வண்டு இரைக்கும் நாள் மலர்க் குஞ்சி  
வேய்ந்து கற்பகப் புது மலர்ச் சிகழிகை இலைந்து நீறு அணி மெய்யில்  
சாந்த மான் மதம் தண் பனி நீரளாய்த் தடக்கையான் அட்டித்தான்.
- 697 இரண்டு செம் சுடர் நுழைந்து இருந்தால் என இணை மணிக் குழைக் காதில்  
சுருண்ட தோடு பொன் குண்டலம் திணி இருள் துரந்து தோள் புறம் துள்ள  
மருண்ட தேவரைப் பரம் என மதிப்பவர் மையல் வல் இருண் மான  
இருண்ட கண்ட மேல் முழுமதி கோத்து என இணைத்த கண்டிகை சாத்தி.
- 698 வலம் கிடந்த முந்நூல் வரை அருவியின் வயங்கு மார்பிடைச் சென்னித்  
தலம் கிடந்த வெண் திங்கள் ஊற்று அமுது எனத் தரளம் ஆல் இலை சாத்தி  
இலங் கிடந்த மாலிகைப் பரப்பிடை இமைத்து இருண் முகம் பிளந்து ஆரம்  
கலம் கிடந்த பால் கடல் முளைத்து எழும் இளம் கதிர் எனக் கவின் செய்து.
- 699 திசை கடந்த நாற் புயங்களில் பட்டிகை சேர்த்து வான் எறிக்கும் தோள்  
நசை கடந்த நல்லார் மனம் கவர்ந்து உயிர் நக்க அங்கதம் சாத்தி  
அசை கடங் கலுழ் வாரண உரிவை நீத்து அணிகொள் உத்தரியம் பெய்

திசை கடந்த மந்திர பவித்திர எடுத்து எழில் விரல் நுழைவித்து.

- 700 உடுத்த கோவண மிசை பொலம் துகில் அசைத்து உரகம் ஐந்தலை நால இடுத்த போல் வெயின் மணித்தலைக் கொடுக்கு மின் விட இரும்புறம் தூக்கித் தொடுத்த தார் புயம் தூக்கி நூபுரம் கழல் சொல் பதம் கடந்து அன்பர்க்கு அடுத்த தாள் இட்டு இருநிதிக் கோமகன் அரும் தவப் பயன் பெற்றான்.
- 701 செம் கண் மால் அயன் இந்திரன் முதல் பெரும் தேவர்க்கும் யாவர்க்கும் மங்கலம் தரு கடைக் கணா அகன் ஒரு மங்கலம் புனைந்தான் போல் சங்கை கொண்டு உகும் போதரன் முதுகின் மேல் சரணம் வைத்து எதிர் போந்த துங்க மால் விடை மேல் கொடு நடந்தனன் சுரர்கள் பூ மழை தூர்த்தார்.
- 702 அந்தரத் தவர் அந்தர துந்துபி ஐந்தும் ஆர்த்தனர் சூழ வந்த அரக்கரும் இயக்கரும் பூதரும் மங்கல இயம் கல்லக் கொந்தலர்க் கரும் குழல் அர மடந்தையர் கொளைவல் விஞ்சையர் தாளம் தந்து அசைத்திட மலர்ந்த பூம் கொம்பர் போல் சாய்ந்து அசைந்தனர் ஆட.
- 703 துங்கம் ஆயிரம் கருவி ஆயிரம் மலைத் தூங்கி இருண் முழை தோறும் சிங்கம் ஆயிரம் வாய் திறந்து ஆர்த்து எனச்சிரங்கள் ஆயிரம் திண் தோள் அங்கம் ஆயிரம் ஆயிரம் உடையவன் ஆயிரம் முகம் தோறும் சங்கம் ஆயிரம் ஆயிரம் ஆயிரம் தடக்கையும் பிடித்து ஊத.
- 704 போக்கு மாயவன் புணர்ப்பையும் இருள் மலப்புணர்ப்பையும் கடந்து எம்மைக் காக்கும் நாயகன் அருச்சனை விடாது அருள் கதி அடைந்துளவாணன் தூக்கு நேர் பட ஆயிரம் கரங்களால் தொம் என முகம் தொறும் தாக்க வேறு வேறு எழுகுட முழா ஒலி தடம் கடல் ஒலி சாய்ப்ப.
- 705 முனிவர் அஞ்சலி முகிழ்த்த செம் கையினர் மொழியும் ஆசியர் உள்ளம் கனி அரும்பிய அன்பினர் பரவ உட்கருத்து ஒரு வழிக் கொண்டோர் துனிவரும் கண நாதர் கொட்டதிர் கரத் துணையினர் மழைபோலப் பனி வரும் கணர் ஆடிய தாளினர் பாடுநாவினர் ஏத்த.
- 706 இந்திரன் மணிக் களாஞ்சி கொண்டு ஒரு மருங்கு எய்த மெல் இலை வாசம் தந்தில் அங்கு பொன் அடைப்பை கொண்டு ஈசன் ஓர் சார் வர மருத்துக் கோ வந்திரம் ஒலி ஆலவட்டம் பணி மாறாவா அழல் தூபம் தந்து நேர நீர்க் கடவுள் பொன் கோடிகம் தாமரைக் கரம் தூக்க.
- 707 நிருதி ஆடி கொண்டு எதிர்வர அடிக்கடி நிதி முகத்து அளகைகோன் கருதி ஆயிரம் சிதறிடத் தண்டி நன்கு ஆம் சுகர் வினை செய்யப் பரிதி ஆயிரம் பணாடவி உரகரும் பல்மணி விளக்கு ஏந்தச் சுருதி நாயகன் திருவடி முடியின் மேல் சுமந்து பின்புறம் செல்ல.
- 708 கங்கை காவிரி ஆதிய நவநிதிக் கன்னியர் குளிர் தூங்கப் பொங்குவார் திரைக் கொழுந்து எனக் கவரிகள் புரட்ட வெண் பிறைக் கீற்றுத்

துங்க வான் எயிற்று இருள் உடல் குழி விழிச்சுடர் அழல் செம்பங்கிச்  
சங்கவார் குழைக் குறிய குண்டோதரன் தண் மதி குடை தாங்க.

- 709 இடிக்கும் வான் உரு மேறுயர் நெடும் கொடி எகின வெண் கொடி ஞாலம்  
முடிக்கும் ஊழி நாள் உளர் கடும் கால் என மூச் செறி விடநாகம்  
துடிக்க வாய் விடு முவண வண் கொடி முதல் சூழ்ந்து சேவகம் செய்யும்  
கொடிக் குழாத்தின் உள் கொடி அரசாய் விடைக் கொடி புடை பெயர்ந்து ஆட.
- 710 கண் நுதல் பிரான் மருங்கு இரு கடவுளர் கப்பு விட்டு என தோன்றும்  
வண்ண முத்தலைப் படை எடுத்து ஒரு குட வயிறு உடைப் பெரும் பூதம்  
பண்ண அப்பதி நெண் படைக் கலமும் தன் பக்கமாச் சேவிப்ப  
அண்ணன் முச்சுடர் முளைத்து ஒரு வரை நடந்து அணையது ஓர் மருங்கு எய்த.
- 711 பந்த நான் மறைப் பொருள் திரட்டு என வட பாடல் செய்து எதிர் புட்ப  
தந்தன் ஏத்த வான் உயிர் உண உருத்து எழு அடல் விடத்து எதிர் நோக்கும்  
அந்தம் ஆதி இலான் நிழல் வடிவமா ஆடியின் நிழல் போல  
வந்த சுந்தரன் சாத்து நீறொடு திரு மாலையும் எடுத்து ஏந்த.
- 712 அன்னத் தேரினன் அயன் வலப்பாங்கர் அராவலி கவர் சேன  
அன்னத் தேரினன் மால் இடப் பாங்கரு மலர்க் கரம் குவித்து ஏத்தப்  
பொன்னத் தேமலர் கொன்றையான் வெள்ளி அம் பொருப்பொடு எழீஇப் போந்தால்  
என்ன தேர் அணி மதுரை மா நகர்ப் புறத்து எய்துவன் அவ்வேலை.
- 713 தேவர்கள் தேவன் வந்தான் செம் கண் மால் விடையான் வந்தான்  
மூவர்கண் முதல்வன் வந்தான் முக்கண் எம்பெருமான் வந்தான்  
பூவலர் அயன் மால் காணாப் பூரண புராணன் வந்தான்  
யாவையும் படைப்பான் வந்தான் என்று பொன் சின்னம் ஆர்ப்ப.
- 714 பெண்ணினுக்கு அரசி வாயில் பெருந்தகை அமைச்சர் ஏனை  
மண்ணினுக்கு அரசர் சேனை மன்னவர் பிறரும் ஈண்டிக்  
கண்ணினுக்கு இனியான் தன்னைக் கண்டு எதிர் கொண்டு தாழ்  
விண்ணினுக்கு அரசன் ஊரின் வியத்தகு நகரில் புக்கான்.
- 715 முகில் தவழ் புரிசை மூதூர் முதல் பெரு வாயில் நீந்தி  
அகில் தவழ் மாட வீதி வலம் பட அணைவான் ஆக  
நகில் தழை பொலம் கொம்பு அன்ன நன்னகர் மகளிர் அம் பொன்  
துகில் தழை மருங்குல் ஆயத் தொகைபுறம் தழுவச் சூழ்ந்தார்.
- 716 தமிழ் முதல் பதினெண் தேத்து மகளிரும் தாரு நாட்டின்  
அமிழ்த மன்னவரும் முல்லை அம்புயம் குமுதம் நீலம்  
குமிழ் நறும் கோங்கு காந்தள் கோழ் இணர் அசோகம் வாசம்  
உமிழ் தர மலர்ந்த நந்த வனம் என ஒருங்கு மொய்த்தார்.
- 717 எம்மை நீர் விடுதிர் ஏ யோ என்ப போல் கலையும் சங்கும்

விம்ம நாண் மடனும் உங்கள் நெஞ்சடை வெளியாறாக  
உம்மை நீத்து ஓடும் அந்தோ உரைத்தன முரைத் தோம் என்று  
தம்மை நூபுரம் கால் பற்றித் தடுப்ப போல் ஆர்ப்பச் சென்றார்.

- 718 கடி அவிழ் கமலக் காடு பூத்தது ஓர் கருணைவாரி  
அடிமுதல் முடி ஈறு ஆக அலர் விழிக் குவளை சாத்திக்  
கொடிய செம் பதுமப் போது குழல் இசை சூடுவார் போல்  
தொடி அணி கரங்கள் கூப்பித் துதி என இனைய சொல்வார்.
- 719 நங்கை என் நோற்றாள் கொல்லோ நம்பியைத் திளைத்தற்கு என்பர்  
மங்கையை மணப்பான் என்னோ வள்ளலும் நோற்றான் என்பர்  
அங் கடி மதுரை என்னோ ஆற்றிய தவந்தான் என்பார்  
இங்கு இவர் வதுவை காண்பான் என்ன நாம் நோற்றோம் என்பார்.
- 720 தென்னவன் வருந்தி மேல் நாள் செய்தவப் பேறாப் பெற்ற  
தன் மகள் வதுவை காணத்தவம் செய்தான் இலனே என்பார்  
கன்னிதன் அழகுக் ஏற்ற அழகன் இக் காளை என்பார்  
மன்னவன் இவனே அன்றி வேறு இலை மதுரைக்கு என்பார்.
- 721 நங்கை தன் நலனுக்கு ஏற்ப நம்பியைத் தந்தது இந்தத்  
துங்கமா மதி நூல் வல்ல சுமதி தன் சூழ்ச்சி என்பார்  
அங்கவள் தவப் பேறு என்பார் அன்னை தன் கன்னிக்கு அன்றி  
இங்கு இவண் மருகன் ஆக எத்தவம் உடையாள் என்பார்.
- 722 பூந்துகில் நெகிழ்ப்பர் சூழ்வர் புணர் முலை அலைப்பர் பூசு  
சாந்தினை உகுப்பர் நாணம் தலைக் கொண்டார் போலச் சாய்வார்  
கூந்தலை அவிழ்ப்பர் வாரிக் கூட்டுவர் முடிப்பர் மேனி  
மாந்தளிர் எங்கு மாரன் வாளிகள் புதையச் சோர் வார்.
- 723 தண்ணளி ஒழுக்கம் சார்ந்த குணத்தினைச் சார்ந்தும் இந்த  
வண்ண மென் மலர்கள் என்னே வாளியாய்த் தைத்த என்பார்  
கண் நறும் கூந்தல் வேய்ந்த கடி அவிழ் நீலத்தாரும்  
வெண்நகை அரும்பு முல்லை தாமமும் வெறுத்து வீழ்ப்பார்.
- 724 விம்மிச் செம் மாந்த கொங்கை மின் அனார் சிலர் வில் காமன்  
கை மிக்க கணைஏறுண்டு கலங்கிய மயக்கால் தங்கள்  
மைம் மிக்க நெடும் கண் மூரல் வதனமும் அவன் அம்பு என்றே  
தம்மில்லம் முகத்தை நோக்கார் தலை இறக்கிட்டுச் செல்வார்.
- 725 பற்றிய பைம் பொன் மேனிப் பசப்பது தேறார் அண்ணல்  
ஒற்றை மால் விடையின் மேல் கொண்டு இருந்து நம் உளத்து மேவப்  
பெற்றனம் இது என் கொல் மாயம் பேதை ஈர் பெருமான் நீண்ட  
கற்றைவார் சடைப் பூம் கொன்றை இது அன்றோ காண்மின் என்பார்.



- 726 திங்கள் என்று எழுந்து நம்மைச் சுடுவது என் செம் தீ என்பார்  
புங்கவன் சென்னி மீதும் கிடப்பதே போலும் என்பார்  
அங்கு அவற்கு இந்த வெப்பம் இலை கொல் என்று அயிற்பார் ஆற்றக்  
கங்கை நீர் சுமந்தான் என்பார் அதனையும் காண்மின் என்பார்.
- 727 கலையொடு நாணம் போக்கிக் கருத்தொடு வண்ணம் வேறாய்  
உலை யொடு மெழுக்கிட்டு என்ன உருகு கண்ணீரர் ஆகிக்  
கொலையொடு பயில் வேல் கண்ணார் குரிசிறன் பவனி நோக்கி  
அலை யொடு மதியம் சூடும் ஐயன் மெய் அன்பர் ஒத்தார்.
- 728 நட்டவர்க்கு இடுக்கண் எய்த நன்றி கொன்றவர் போல் கையில்  
வட்டவாய் தொடியும் சங்கும் மருங்கு சூழ் கலையும் நீங்க  
இட்ட பொன் சிலம்பிட்டு ஆங்கே நன்றியின் இகவார் போல்கால்  
ஒட்டியே கிடப்ப நின்றார் உகுத்த பூம் கொம்பர் அன்னார்.
- 729 மின்னகு வேல் கணாள் ஓர் விளங்கு இழை விடை மேல் ஐயன்  
புன்னகை போது நோக்கப் போது முப் புரமும் வேனின்  
மன்னவன் புரமும் சுட்ட அல்லவோ கெட்டேன் வாளா  
இன்னவை சுடாது போமோ ஏழையேம் புரமும் என்றாள்.
- 730 உழை விழி ஒருத்தி தன் கண் உரு வெளி ஆகித் தோன்றும்  
குழகனை இரண்டு செம் பொன் கொங்கையும் ஒன்றாய் வீங்கத்  
தழுவுவாள் ஊற்றம் காணா தடமுலை இரண்டே ஆகி  
இழை உடை கிடக்க நீங்கி இருக்கை கண்டு இடைபோல் எய்த்தாள்.
- 731 வார் இரும் கொங்கையாள் ஓர் மாதரால் வானோர் உய்யக்  
கார் இருள் விடம் உண்ட அன்று கறுத்ததே அன்று கொன்றைத்  
தார் இரும் சடையார் கண்டம் ஐயன் மீர் தமது நெஞ்சம்  
கார் இரும்பு என்றெ காட்டக் குறி இட்டக் கறுப்பே என்றாள்.
- 732 பொன்னவிர் சடையான் முன்னே போனது என் நெஞ்சு தூது ஆய்  
அன்னது தாழ்த்தது என் என்று அழுங்குவாள் ஒருத்தி கெட்டேன்  
என்னது நெஞ்சும் போனது என் என்றனள் ஒருத்தி கேட்ட  
மின் அனாள் வேல் கண் சேந்தாள் விளைத்தனள் அவளும் பூசல்.
- 733 செப்பு இளம் கொங்கையாள் ஓர் தெரிவை நீர் திருநோக்கு எம்பால்  
வைப்பது என் மதன் போல் எம்மைச் சுடுவதே அதனுக்கு ஆவி  
அப்பொழுது அளித்தால் போல் எம் ஆவியும் அளித்தாள் இன்று  
மெய்ப் புகழ் உமக்கு உண்டு இன்றெல் பெண் பழி விளையும் என்றாள்.
- 734 கவன மால் விடையான் தன்னைக் கடைக் கணித்திலன் என்று ஆங்குஓர்  
சுவணவான் கொடியோர் ஓவத் தொழில் வல்லான் குறுக நோக்கி  
இவனை நீ எழுதித் தந்தால் வேண்டுவ ஈவன் என்றாள்  
அவனை யார் எழுத வல்லார் என்றனன் ஆவி சோர்ந்தாள்.

- 735 வலத்து அயன் வரவு காணான் மாலிடம் காணாள் விண்ணோர்  
குலத்தையும் காணாள் மண்ணோர் குழாத்தையும் காணாள் ஞானப்  
புலத்தவர் போலக் கண்ட பொருள் எலாம் மழுமான் செம்கைத்  
தலத்தவன் வடிவாக் கண்டாள் ஒருதனித்து ஐயன் மாது.
- 736 முன் பெற்றம் காலில் செல்ல வண்ணலை முன்போய் காண்பான்  
பின் பற்றி ஆசைப் பாசம் பிணித்து எழ ஓடு வாள் ஓர்  
பொன் பெற்ற முலையாள் கொம்பர் அகமலர் போலத் தாளின்  
மின் பெற்ற காஞ்சி தட்ப விலங்கொடு நடப்பாள் ஒத்தாள்.
- 737 விதுக்கலை இலைந்து செம் கண் விடையின் மெல் வரும் ஆனந்த  
மதுக் கடல்தனைக் கண் வாயான் முகந்து உண்டு மகளிர் எல்லாம்  
புதுக்கலை சரிவது ஓரார் புரிவளை கழல்வது ஓரார்  
முதுக் குறை அகல்வது ஓரார் மூழ்கினார் காம வெள்ளம்.
- 738 பைத்தழகு எறிக்கு மாடப் பந்தி மேல் நின்று காண்பார்  
கைத்தலம் கூப்பி ஆங்கே கண்களும் நோக்கி ஆங்கே  
சித்தமும் குடிபோய்ச் சொல்லும் செயலும் மாண்டு அம்கண் மாண  
வைத்த மண் பாவை ஓடு வடிவுவேறு அற்று நின்றார்.
- 739 அன்பட்ட புரமும் காமன் ஆகமும் சுட்டதீ இம்  
மின் பட்ட சடிலத்து அண்ணல் மெய் என்பது அறியார் நோக்கிப்  
பொன் பட்ட கலனும் மெய்யும் பொரிகின்றார் அவனைப் புல்லின்  
என் பட்டு விடுமோ ஐய ஏழையர் ஆவி அம்மா.
- 740 கொடிகள் பூத்து உதிர்ந்த போதில் கொம்பனார் கலையும் சங்கும்  
தொடிகளும் சுண்ணத்தூளும் சுரர் பொழி மலரும் நந்தி  
அடிகள் கைப் பிரம்பு தாக்கச் சிந்திய வண்ட வாணர்  
முடிகளின் மணியும் தாரும் குப்பையாய் மொய்த்தவீதி.
- 741 துன்னிய தருப்பை கூட அரசிலை துழாவித் தோய்த்துப்  
பொன் இயல் கலச நன்னீர் பூசுரர் வீசும் அன்னார்  
பன்னியர் வட்டமாக வானவில் பதித்தால் என்ன  
மின்னிய மணி செய் நீரா சனக்கலம் விதியால் சுற்ற.
- 742 கொடி முரசு சாடி செம் பொன் குட மணி நெய்யில் பூத்த  
கடி மலர் அனைய தீபம் அங்குசம் கவரி என்னும்  
படிவ மங் கலங்கள் எட்டும் பரித்து நேர் பதுமக் கொம்பர்  
வடிவினார் வந்து காட்ட மாளிகை மருங்கில் செல்வான்.
- 743 செப்புரம் கவர்ந்த கொங்கை அரம்பையர் தீபம் காட்டும்  
துப்புர அன்பினார்க்கு தூய மெய் ஞானம் நல்கும்  
முப்புரம் கடந்தான் தன்னை மும் முறை இயங்கள் ஏங்க

கப்புர விளக்கம் தாங்கி வலம் செய்க் கருணை பூத்தான்.

- 744 கோயில் முன் குறுகலோடும் ஐம்புலக் குறும்பு தேய்த்த  
தூய நால் வேதச் செல்வர் சுவத்திகள் ஓத நந்தி  
சேஇரும் தடக்கைப் பற்றிச் செம்கண் ஏறு இழிந்து நேர்ந்து  
மாயனும் அயனும் நீட்டும் மலர்க்கரம் இருபால் பற்றி.
- 745 எதிர்ந்தரு மறைகள் காணாது இளைத்து அடி சுமந்து காணும்  
முதிர்ந்த அன்பு உருவம் ஆன பாதுகை முடிமேல் சாத்தி  
பதிந்தவர் தலை மேல் கொண்டு பாசவல் வினை தீர்த்து உள்ளம்  
பொதிர்ந்து பேர் இன்பம் நல்கும் பொன்னடிப் போது சாத்தி.
- 746 பையா உரியின் அன்ன நடைப் படாம் பரப்பிப் பெய்த  
கொய் அவிழ் போது நீத்தம் குரைகழல் அடி நனைப்பத்  
தெய்வ மந்தார மாரி திரு முடி நனைப்பத் தென்னர்  
உய்ய வந்து அருளும் ஐயன் உள் எழுந்து அருளும் எல்லை.
- 747 மங்கல மகளி ரோடும் காஞ்சன மாலை வந்து  
கங்கையின் முகந்த செம்பொன் கரக நீர் அனையார் ஆக்கத்  
திங்கள் அம் கண்ணி வேய்ந்த சிவபரம் சோதி பாத  
பங்கயம் விளக்கி அந்நீர் தலைப் பெய்து பருகி நின்றாள்.
- 748 பாத நாள் மலர் மேல் ஈரம் புலர வெண் பட்டான் நீவிச்  
சீத மென் பனி நீராட்டி மான் மத சேறு பூசித்  
தாது அவிழ் புது மந்தாரப் பொன் மலர் சாத்திச் சென்னி  
மீது இரு கரங்கள் கூப்பி வேறு நின்று இதனைச் சொன்னாள்.
- 749 அருமையால் அடியேன் பெற்ற அணங்கினை வதுவை செய்தித்  
திருநகர் திருவும் கன்னித் தேயமும் கைக் கொண்டாள் என்று  
உரை செய்தாள் அதற்கு நேர்வார் உள் நகை உடையர் ஆகி  
மருகன் ஆரியங்கள் ஆர்ப்ப வதுவை மண்டபத்தைச் சேர்ந்தார்.
- 750 அருத்த நான் மறைகள் ஆர்ப்ப அரி மணித் தவிசில் ஏறி  
நிருத்தன் ஆங்கு இருந்து சூழ நின்ற மால் அயனை ஏனை  
உருத்திராதி யரை பின்னும் ஒழிந்த வானவரைத் தத்தம்  
திருத்தகு தவிசின் மேவத் திருக் கடை நாட்டம் வைத்தான்.
- 751 விண்டல வானோர் ஏனோர் இடைதலான் ஞாலச் செல்வி  
பண்டையள் அன்றி இன்று பரித்தனள் பௌவம் ஏழும்  
உண்டவன் தன்னைத் தான் இன்று உத்தரத்து இருத்தினானோ  
அண்டர் நாயகன் தன் ஆனை வலியினோ அறியேம் அம்மா.
- 752 மாமணித் தவிசில் வைகி மணவினைக்கு அடுத்த ஓரை  
தாம் வரும் அளவும் வானத் தபனிய மலர்க் கொம்பு அன்னார்

காமரு நடன நோக்கிக் கருணை செய்து இருந்தான் இப்பால்  
கோமகள் வதுவைக் கோலம் புனைதிறம் கூறல் உற்றேன்.

753 மாசு அறுத்து எமை ஆனந்த வாரி நீராட்டிப் பண்டைத்  
தேச உரு விளக்கவல்ல சிவபரம் பரையைச் செம்பொன்  
ஆசனத்து இருத்தி நானம் அணிந்து குங்குமச் சேறு அப்பி  
வாச நீராட்டினார் கண் மதிமுகக் கொம்பர் அன்னார்.

754 முரசொடு சங்கம் ஏங்க மூழ்கிருண் தூசு சாத்தி  
அரசியல் அறத்திற்கு ஏற்ப அந்தணர்க்கு உரிய தானம்  
விரை செறி தளிர்க்கை ஆர வேண்டுவ வெறுப்பத் தந்து  
திரை செய் நீர் அமுதம் அன்னாடு திருமணக் கோலம் கொள்வாள்.

755 செம் மலர்த் திருவும் வெள்ளைச் செழுமலர்த் திருவும் தங்கள்  
கைமலர்த் தவப் பேறு இன்று காட்டுவார் போல நங்கை  
அம்மலர் அளிச்ச மஞ்சு மடியில் செம் பஞ்சு தீட்டி  
மைம் மலர்க் குழல் மேல் வாசக் காசறை வழியப் பெய்து.

756 கொங்கையின் முகட்டில் சாந்தம் குளிர் பனிநீர் தோய்த்து அட்டிப்  
பங்கய மலர் மேல் அன்னம் பவளச் செவ்வாய் விட்டு ஆர்ப்பத்  
தங்கிய என்ன வார நூபுரம் ததும்பச் செங்கேழ்  
அங்கதிர்ப் பாதசாலம் கிண் கிணி அலம்பப் பெய்து.

757 எண் இரண்டு இரட்டி கோத்த விரிசிகை இருபத்து ஒன்றில்  
பண்ணிய கலாபம் ஈர் ஏழ் பருமநால் இரண்டில் செய்த  
வண்ணமே கலை இரண்டில் காஞ்சி இவ் வகை ஓர் ஐந்தும்  
புண்ணியக் கொடி வண்டு ஆர்ப்ப பூத்த போல் புலம்பப் பூட்டி.

758 பொன் மணி வண்டு வீழ்ந்த காந்தளம் போது போல  
மின் மணி ஆழி கோத்து மெல் விரல் செங்கைக் ஏற்ப  
வன் மணி வைர யாப்புக் கடகமும் தொடியும் வானத்  
தென் மணிக் கரங்கள் கூப்ப இருதடம் தோளில் ஏற்றி.

759 மரகத மாலை அம் பொன் மாலை வித்துரும மாலை  
நிரைபடுவான வில்லின் இழல் பட வாரத் தாமம்  
விரைபடு களபச் சேறு மெழுகிய புளகக் கொங்கை  
வரைபடு அருவி அன்றி வனப்பு நீர் நுரையும் மான்.

760 உருவ முத்து உருவாய் அம் முத்து உடுத்த பல் காசு கோளாய்  
மருவக் காசு சூழ்ந்த மாமணி கதிராய்க் கங்குல்  
வெருவ விட்டு இமைக்கும் ஆர மேருவின் புறம் சூழ்ந்து ஆடும்  
துருவச் சக்கரம் போல் கொங்கை துயல் வர விளங்கச் சூட்டி.

761 கொடிக் கயல் இனமாய் நின்ற கோட்சுறா வேறும் வீறு

தொடிக் கலை மதியும் தம் கோன் தொல் குல விளக்காய்த் தோன்றும்  
பிடிக் இரு காதின் ஊடு மந்தணம் பேசு மாப் போல்  
வடிக்குழை மகரத் தோடு பரிதி வாண் மழுங்கச் சேர்த்து.

762 மழைக்கும் மதிக்கும் நாப்பண் வானவில் கிடந்தால் ஒப்ப  
இழைக்கும் மா மணி சூழ் பட்டம் இலம்பக இலங்கப் பெய்து  
தழைக்குமா முகிலை மைந்தன் தளை இடல் காட்டு மா போல்  
குழைக்கு நீர்த் தகர ஞாழல் கோதை மேல் கோதை ஆர்த்து.

763 கற்பகம் கொடுத்த விந்தக் காமரு கலன்கள் எல்லாம்  
பொற்ப மெய்ப் படுத்து முக்கண் புனிதனுக்கு ஈறு இலாத  
அற்புத மகிழ்ச்சி தோன்ற அழகு செய்து அமையம் தோன்றச்  
சொல் கலையாளும் பூவின் கிழத்தியும் தொழுது நோக்கி.

764 சுந்தர வல்லி தன்னைச் சோபனம் என்று வாழ்த்தி  
வந்து இருகையும் தங்கள் மாந்தளிர் கைகள் நீட்டக்  
கொந்தவிழ் கோதை மாது மறம் எலாம் குடிகொண்டு ஏறும்  
அந்தளிர் செங்கை பற்றா எழுந்தனண் மறைகள் ஆர்ப்ப.

765 அறைந்தன தூரியம் ஆர்த்தன சங்கம்  
நிறைந்தன வானவர் நீள் மலர் மாரி  
ஏறிந்தன சாமரை ஏந்திழையார் வாய்ச்  
சிறந்தன மங்கல வாழ்த்து எழு செல்வம்.

766 அடுத்தனல் சுந்தரி அம் பொன் அடைப்பை  
எடுத்தனள் ஆதி திலோத்தமை ஏந்திப்  
பிடித்தனள் விந்தை பிடித்தனள் பொன்கோல்  
உடுத்த நெருக்கை ஒதுக்கி நடந்தாள்.

767 கட்டவிழ் கோதை அரம்பை களாஞ்சி  
தொட்டனள் ஊர்பசி தூமணி ஆல  
வட்டம் அசைத்தனள் வன்ன மணிக்கா  
சிட்டிழை கோடிக மேனகை கொண்டாள்.

768 கொடிகள் எனக் குளிர் போதொடு சிந்தும்  
வடி பனி நீரினர் விசு பொன் வண்ணப்  
பொடியினர் ஏந்திய பூம்புகை தீபத்  
தொடி அணி கையினர் தோகையர் சூழ்ந்தார்.

769 தோடு அவிழ் ஓதியர் சோபன கீதம்  
பாட விரைப் பனி நீரொடு சாந்தம்  
ஏடு அவிழ் மென் மலர் இட்டப் படத்தில்  
பாடக மெல்லடி பைப்பய வையா.

- 770 செம் மலராளடு நாமகள் தேவி  
கைம்மலர் பற்றின கல்வி ஓடு ஆக்கம்  
இம்மையிலே பெறுவார்க்கு இது போது என்று  
அம்மணி நூபும் ஆர்ப்ப நடந்தாள்.
- 771 ஒல்கினண் மெல்ல ஒதுங்கினள் அன்பு  
பில்கி இருந்த பிரான் அருகு எய்தி  
மெல்கி எருத்தம் இசைத்த தலை தூக்கிப்  
புல்கிய காஞ்சி புலம்ப இருந்தாள்.
- 772 அற்பக இமைக்கும் செம்பொன் அரதன பீடத்து உம்பர்ப்  
பொற்பு அகலாத காட்சிப் புனிதன் ஓடு இருந்த நங்கை  
எற்பகல் வலம் கொண்டு ஏகு எரிகதிர் வரையின் உச்சிக்  
கற்பக மருங்கில் பூத்த காமரு வல்லி ஒத்தாள்.
- 773 பண்ணுமின் இசையும் நீரும் தண்மையும் பாலும் பாலில்  
நண்ணும் இன் சுவையும் பூவும் நாற்றமும் மணியும் அம் கேழ்  
வண்ணமும் வேறு வேறு வடிவு கொண்டு இருந்தால் ஒத்த  
அண்ணலும் உலகம் ஈன்ற அம்மையும் இருந்தது அம்மா.
- 774 விண் உளார் திசையின் உள்ளார் வேறு உளார் பிலத்தின் உள்ளார்  
மண் உளார் பிறரும் வேள்வி மண்டபத்து அடங்கி என்றும்  
பண் உளார் ஓசை போலப் பரந்து எங்கும் நிறைந்த மூன்று  
கண் உளார் அடியின் நீழல் கலந்து உளார் தம்மை ஒத்தார்.
- 775 ஆய போது ஆழி அங்கை அண்ணல் பொன் கரக நீரால்  
சேயவான் சோதி ஆடல் சேவடி விளக்கிச் சாந்தம்  
தூய போது அவிழ்ச் சாத்தித் தூபமும் சுடரும் கோட்டி  
நேயமோடு அருச்சித்து ஐய நிறை அருள் பெற்று நின்றான்.
- 776 விண் தலத்து அவருள் ஆதி வேதியன் பாத தீர்த்தம்  
முண்டகத் அவனும் மாலும் முனிவரும் புரந்தர் ஆதி  
அண்டரும் நந்திதேவு அடுகணத்தவரும் ஏனைத்  
தொண்டரும் புறம்பும் உள்ளும் நனைத்தனர் சுத்தி செய்தார்.
- 777 அத்தலை நின்ற மாயோன் ஆதி செம்கரத்து நங்கை  
கைத்தலம் கமலப் போது பூத்தது ஓர் காந்தள் ஒப்ப  
வைத்தரு மனுவாய் ஒதக் கரகநீர் மாரி பெய்தான்  
தொத்தலர் கண்ணி விண்ணோர் தொழுது பூ மாரி பெய்தார்.
- 778 ஆடினார் அரம்பை மாதர் விஞ்சையர் அமுத கீதம்  
பாடினார் அர என்று ஆர்த்துப் பரவினார் முனிவர் வானோர்  
மூடினார் புளகப் போர்வை கணத்தவர் முடிமேல் செம்கை  
சூடினார் பலரும் மன்றல் தொடு கடல் இன்பத்து ஆழ்ந்தார்.

- 779 புத்தனார் எறிந்த கல்லும் போது என இலைந்த வேத வித்தனார் அடிக் கீழ் வீழ் விண்ணவர் முனிவர் ஆனோர் சுத்த நா ஆசி கூறக் குங்குமத் தோயம் தோய்ந்த முத்த வால் அரிசிவீசி மூழ்கினார் போக வெள்ளம்.
- 780 அம்மையோடு அப்பன் என்ன அலர் மணம் போல நீங்கார் தம் அருள் விளை யாட்டாலே ஆற்ற நாள் தமிழர் போல நம்மனோர் காணத் தோன்றி நன் மணம் புணர ஞாலம் மும்மையும் உய்ந்த என்னாத் தத்தமின் மொழியல் உற்றார்.
- 781 காமரு சுரபித் தீம்பால் கற்பகக் கனி நெய் கன்னல் நமரு சுவைய இன்ன நறு மது வருக்கம் செம் பொன் ஆம் அணி வட்டத் திண்கால் பாசனத்து அமையப் பெய்து தேமரு கொன்றை யானைத் திருக்கை தொட்டு அருள்க என்றார்.
- 782 அங்கை வைத்து அமுது செய்தாங்கு அக மகிழ்ந்து அட்ட மூர்த்தி கொங்கு அவிழ் குமுதச் செவ்வாய் கோட்டிவாண் முறுவல் பூத்தான் புங்கவர் முனிவர் கற்பின் மகளிரும் போதின் மேய மங்கையர் இருவரோடும் மங்கலம் பாடல் உற்றார்.
- 783 மாக்கடி முளரி வாணன் மைந்தரோடு ஒருங்கு வைகி நாக்களின் நடுவாரத் உடுவையான் அறுக நெய் ஆர்த்தி ஆக்கிட ஆர மாந்தி வலம் சுழித்து அகடு வீங்கித் தேக்கிடும் ஒலியின் ஆர்த்து நிமிர்ந்தது தெய்வச் செம்தீ.
- 784 சுற்று நான் மறைகள் ஆர்ப்ப தூரியம் சங்கம் ஏங்கக் கற்ற நான் முகத்தோன் வேள்விச் சடங்கு நூல் கரைந்த ஆற்றால் உற்ற மங்கல நாண் சாத்தி முழுது உலகு ஈன்றான் செம்கை பற்றினன் பற்று இலார்க்கே வீடு அருள் பரம யோகி.
- 785 இணர் எரித் தேவும் தானே எரிவளர்ப்ப அவனும் தானே உணவு கொள்பவனும் தானே ஆகிய ஒருவன் வையம் புணர் உறு போகம் மூழ்கப் புருடனும் பெண்ணும் ஆகி மணவினை முடித்தான் அன்னான் புணர்ப்பை யார் மதிக்க வல்லார்.
- 786 பின்பு தன் பன்னி ஓடு பிறைமுடிப் பெருமான் கையில் நன் பொரி வாங்கி செந்தீ நாம் அடுத்து எனைத்தும் ஆன தன் படி உணர்ந்த வேத முனிவர்க்குத் தக்க தானம் இன்பகம் ததும்ப நல்கி எரிவல முறையால் வந்து.
- 787 மங்கலம் புனைந்த செம்பொன் அம்மிமேல் மாணாட்டி பாத பங்கய மலரைக் கையால் பரிபுரம் சிலம்பப் பற்றிப் புங்கவன் மனுவல் ஏற்றிப் புண்ணிய வசிட்டன் தேவி

எங்கு எனச் செம்கை கூப்பி எதிர்வர அருள் கண் சாத்தி.

788 விதிவழி வழாது வேள்வி வினை எலாம் நிரம்ப இங்ஙன்

அதிர் கடல் உலகம் தேற ஆற்றி நான் மறைகள் ஆர்ப்பக்  
கதிர் மணி நகையார் வாழ்த்தக் காமனைக் காய்ந்த நம்பி  
மதி நுதன் மங்கை ஓடு மணவறை தன்னில் புக்கான்.

789 மனிதரும் இமையாது ஐயன் மங்கல வனப்பு நோக்கிப்

புனித வானவரை ஒத்தர் அவர்க்கு அது புகழோ எந்தை  
கணிதரு கருணை நாட்டம் பெற்றவர் கடவுள் ஓரால்  
பனி தரு மலர் இட்டு ஏத்தி வழிபடல் பாலர் அன்றோ.

790 மானிடர் இமையோர் என்னும் வரம்பு இலர் ஆகி வேள்வி

தான் இடர் அகல நோக்கித் தலைத் தலை மயங்கி நின்றார்  
கான் இடம் நடனம் செய்யும் கண்நுதல் அருள் கண் நோக்கால்  
ஊன் இடர் அகலும் நாளில் உயர்ந்தவர் இழிந்தோர் உண்டோ.

791 மணவறைத் தவிசின் நீங்கி மன்றல் மண்டபத்தில் போந்து

கண மணிச் சேக்கை மேவிக் கரு நெடும் கண்ணன் வாணி  
துணை வனே முதல் வானோர்க்கும் சூழ் கணத் தொகைக்கும் என்றும்  
தணவறு செல்வம் தந்தோன் சாறு சால் சிறப்பு நல்கி.

792 ஏட்டுவாய் முளரியான் மால் ஏனை வானவரும் தத்தம்

நாட்டு வாழ் பதியில் செல்ல நல்விடை கொடுத்து வேந்தர்க்  
காட்டுவான் ஆடிக் காட்டும் தன்மை போல் அரசு செய்து  
காட்டுவான் ஆகி ஐயன் திருவுளக் கருணை பூத்தான்.

793 அதிர் விடைக் கொடி அம் கயல் கொடியாக வராக் கலன் பொன் கலனாகப்

பொதி அவிழ் கடுக்கை வேம்பு அலர் ஆக புலி அதள் பொலம் துகிலாக  
மதிமுடி வைர மணிமுடியாக மறை கிடந்து அலந்து மா மதுரைப்  
பதி உறை சோம சுந்தரக் கடவுள் பாண்டியன் ஆகி வீற்றிருந்தான்.

794 விண் தவழ் மதியம் சூடும் சுந்தர விடங்கப் புத்தேள்

கொண்டதோர் வடிவுக்கு ஏற்பக் குருதி கொப்புளிக்கும் சூலத்  
திண் திறல் சங்கு கன்னன் முதல் கணத் தேவர் தாமும்  
பண்டைய வடிவ மாறி பார்த்திபன் பணியின் நின்றார்.

795 தென்னவன் வடிவம் கொண்ட சிவபரன் உலகம் காக்கும்

மன்னவர் சிவனைப் பூசை செய்வது மறை ஆறு என்று  
சொன்னது மன்னர் எல்லாம் துணிவது பொருட்டுத்தானும்  
அந்நகர் நடுவூர் என்று ஓர் அணிநகர் சிறப்பக் கண்டான்.

796 மெய்மை நூல் வழியே கோயில் விதித்து அருள் குறி நிறீ இப்பேர்

இம்மையே நன்மை நல்கும் இறை என நிறுவிப் பூசை



செம்மையால் செய்து நீப வனத்து உறை சிவனைக் கால  
மும்மையும் தொழுது வையம் முழுவதும் கோல் நடாத்தும்.

797 பூவரு மயன் மால் ஆதிப் புனிதரும் முனிவர் ஏனோர்  
யாவரும் தனையே பூசித்து இக பரம் அடைய நின்ற  
மூவருள் மேலா முக்கண் மூர்த்தியே பூசை செய்த  
தாவர இலிங்க மேன்மைத்தகுதி யார் அளக்க வல்லார்.

798 மனித்தருக்கு அரசாகித் எவ் வேந்தர்க்கு மடங்கலாய் மட நல்லார்க்  
இனித்த ஐங்கணைக்கு ஆளைஆய் நிலமகள் இணர்த்துழாய் அணிமாலாய்  
அனித்த நித்தம் ஓர்ந்து இக பரத்து ஆசை நீத்து அகம் தெளர்ந்து அவர்க்கு ஒன்றாய்த்  
தனித்த மெய்யறிவு ஆனந்தம் ஆம் பரதத்துவமாய் நின்றான்.

திருமணப் படலம் சுபம்  
-----

### 1. 6. வெள்ளிஅம்பலத் திருக்கூத்தாடிய படலம் (799 - 826)

799 உலகியன் நிறுத்து வான் வந்து ஒரு பரம் சுடர்வான் திங்கள்  
குலமணி விளக்கை வேட்டுக் கோமுடி கவித்துப் பாராண்டு  
இலகுறு தோற்றம் ஈதான் முனிவர் இருவர் தேற  
அலகிலா ஆனந்த கூத்துச் செய்தவாறு அறையல் உற்றாம்.

800 உலகியன் நிறுத்து வான் வந்து ஒரு பரம் சுடர்வான் திங்கள்  
குலமணி விளக்கை வேட்டுக் கோமுடி கவித்துப் பாராண்டு  
இலகுறு தோற்றம் ஈதான் முனிவர் இருவர் தேற  
அலகிலா ஆனந்த கூத்துச் செய்தவாறு அறையல் உற்றாம்.

801 பொன் அவிர் கமலம் பூத்த புனித நீராடித் தத்தம்  
நன்னெறி நியமம் முற்றி நண்ணினார் புலிக்காலோனும்  
பன்னக முனியும் தாழ்ந்து பரவி அம் பலத்துள் ஆடும்  
நின்னருள் நடம்கண்டு உண்பது அடியேங்கள் நியமம் என்ஈறர்.

802 என்னலும் அந்தக் கூத்தை இங்குநாம் செய்தும் தில்லைப்  
பொன்னகர் உலகம் எல்லாம் உருவம் ஆம் புருடன் உள்ளம்  
இன்னது துவாத சாந்தம் என்று இறை அருளிச் செய்ய  
மன்னவ ஏனை அங்கம் ஆவென மன்னன் சொல்வான்.

803 அரைக்கும் மேல் உலகு ஏழ் என்று அரைக்குக் கீழ் உலகு ஏழ் என்றும்  
உரைக்கலால் உலகம் எல்லா உருவம் ஆம் புருடற்கு இந்தத்  
தரைக்கு மேல் அனந்தம் தெய்வத் தானம் உண்டு அனைத்தும் கூறின்  
வரைக்கு உறா சில தானங்கள் வகுத்து உரை செய்யக் கேண்மின்.

804 திருவளர் ஆரூர் மூலம் திருவாணைக் காவே குய்யம்

மருவளர் பொழில் சூழ் அண்ணாமலை மணி பூரம் நீவிர்  
இருவரும் கண்ட மன்றம் இதயம் ஆம் திருக்காளத்தி  
பொருவரும் கண்டம் ஆகும் புருவ மத்தியம் ஆம் காசி.

- 805 பிறை தவழ் கயிலைக் குன்றம் பிரமரந் திரமாம் வேதம்  
அறைதரு துவாத சாந்த மதுரை ஈது அதிகம் எந்த  
முறையினால் என்னின் முன்னர் தோன்றிய முறையால் என்றக்  
கறை அறு தவத்த ரோடு கவுரியன் கோயில் புக்கான்.
- 806 தன் அருள் அதனால் நீத்த தன்னையே தேடிப் போந்த  
மின்னவிர் கயிலைதானோ விடை உரு மாறி மன்றாய்  
மன்னியது ஏயோ திங்கள் மண்டல மேயோ என்னப்  
பொன் அவிர் விமானக் கீழ்பால் வெள்ளி அம் பொது உண்டாக.
- 807 மின் பயில் பரிதிப் புத்தேள் பால் கடல் விளங்கி ஆங்குப்  
பின் பதன் இசை மாணிக்கப் பீடிகை தோன்றிற்று அன்னது  
அன்பர் தம் உளமே ஆகும் அல்லது வேதச் சென்னி  
என்பது ஆம் அஃதே அன்றி யாது என இசைகற் பாற்றே.
- 808 அன்னது ஓர் தவிசின் உம்பர் ஆயிரம் கரத்தால் அள்ளித்  
துன் இருள் விழுங்கும் கோடி சூரியர் ஒரு காலத்து  
மன்னினர் உதித்தால் ஒப்ப மன மொழி பக்கம் கீழ்மேல்  
பின் முதல் கடந்த ஞானப் பேர் ஒளி வடிவாய்த் தோன்றி.
- 809 முந்துறு கணங்கள் மொந்தை தண்ணுமை முழக்கம் செய்ய  
நந்தி மா முழவம் தாக்க நாரணன் இடக்கை ஆர்ப்ப  
வந்துகம் தருவ நூலின் மரபுளி இருவர் பாட  
ஐந்து துந்துபியும் கல்லென்று ஆர் கலி முழக்கம் காட்ட.
- 810 மது முகத்து அலர்ந்த வெண் தாமரைகள் சுருதிக் கூட்டச்  
சது முகத்து ஒருவன் சாமகீத யாழ் தடவிப் பாட  
விது முகத்து அருகு மொய்க்கும் மீன் என ஞான வெள்ளிப்  
பொது முகத்து அமரர் தூற்றும் பூமழை எங்கும் போர்ப்ப.
- 811 பொரும் கடல் நிறத்த செம் தீ பொங்குளை குறளன் மீது  
பெரும் கடல் வடவைச் செம்கண் பிதுங்க மேல் திரிந்து நோக்கி  
முரும் கடல் எரியில் சீற முதுகிற வலத்தாள் ஊன்றிக்  
கரும் கடல் முளைத்த வெய் யோன் காட்சியில் பொலிந்து நின்று.
- 812 கொய்யும் செம் கமலப் போது குவிந்து என எடுத்துக் கூத்துச்  
செய்யும் புண்டரிகத் தாளும் திசை கடந்து உள ஈர் ஐந்து  
கையும் திண் படையும் தெய்வ மகளிர் மங்கல நாண் காத்த  
மை உண்ட மிடரும் சங்க வார் குழை நுழைந்த காதும்.

- 813 செக்கரம் சடையும் தேச ஆர் வெண் திரு நீறும் தெய்வ முக்கணும் உரகக் கச்சம் முள் எயிறு இமைக்கும் மார்பும் மைக்கரும் கயல் கண் நங்கை வல்லியின் ஒதுங்கி நிற்கும் பக்கமும் அவள் மேல் வைத்த பார்வையும் நகையும் தோன்ற.
- 814 கங்கை ஆறு அலம்பும் ஓசை கடுக்கை வண்டு இரங்கும் ஓசை மங்கல முழுவின் ஓசை மந்திர வேத ஓசை செம்கை ஆடு எரியின் ஓசை திருவடிச் சிலம்பின் ஓசை எங்கணும் நிரம்பி அன்பர் இரு செவிக்கு அமுதம் ஊற்ற.
- 815 ஆடினான் அமல மூர்த்தி அஞ்சலி முகிழ்த்துச் சென்னி சூடினார் அடியில் வீழ்ந்தார் சுருதி ஆயிரம் நாவாரப் பாடினார் பரமானந்தப் பரவையில் படிந்தார் அன்பு நீடினார் நிருத்த ஆனந்தம் காண்பது நியமம் பூண்டார்.
- 816 முனிவர் கந்தருவர் வானோர் தானவர் மோன யோகர் புனித கிம்பருடர் ஆதிப் புலவரும் இறைஞ்சி அன்பில் கனிதரு இன்பத்து ஆழ்ந்தார் திருமணம் காணவந்த மனிதரும் காணப் பெற்றார் மாதவர் பொருட்டான் மன்னோ.
- 817 அனந்தனா முனிவர் வேந்தன் அளவு இல் ஆனந்தம் மூறி மனம் தனி நிரம்பி மேலும் வழிவது போல மார்பம் புனைந்த புண்ணிய வெண்ணீறு கரைந்திடப் பொழி கண் நீருள் நனைந்து இரு கரம் கூப்பி நாதனைப் பாடுகின்றான்.
- 818 பராபர முதலே போற்றி பத்தியில் விளைவாய் போற்றி சராசரம் ஆகி வேறாய் நின்ற தற் பரனே போற்றி கராசல உரியாய் போற்றி கனக அம்பலத்துள் ஆடும் நிராமய பரமானந்த நிருத்தனே போற்றி போற்றி.
- 819 ஒன்று ஆகி ஐந்தாயை ஐந்து உருவாகி வருவாய் போற்றி இன்றாகிச் சென்ற நாளாய் எதிர் நாளாய் எழுவாய் போற்றி நன்றாகித் தீயது ஆகி நடுவாகி முடிவாய் மன்றுள் நின்றாடும் பரமானந்த நிருத்தனே போற்றி போற்றி.
- 820 அடியரேம் பொருட்டு வெள்ளி அம்பலத்து ஆடல் போற்றி பொடி அணி தடம் தோள் போற்றி புரி சடை மகுடம் போற்றி கடி அவிழ் மலர் மென் கூந்தல் கயல் விழி பாகம் போற்றி நெடிய நல் பரமானந்த நிருத்தனே போற்றி போற்றி.
- 821 என்று நின்று ஏத்தினான் பின் இருவரை நோக்கி வெள்ளி மன்றுள் நின்று ஆடா நின்ற மறை முதல் கருணை கூர்ந்து நன்று நீர் வேட்டது என் என்று அருள் செய்ய நாதன் பாதம் துன்று மெய் அன்பில் தாழ்ந்து தொழுது நின்று இதனைச் சொல்வார்.

- 822 எந்தையிருத் திருக்கூத்தென் றுமிந்நிலைநின் றியார்க்கும்  
பந்தவெம் பாசநீங்கப் பரித்தருள் செய்தி யென்னச்  
செந்தமிழ்க் கன்னி நாடுசெய்தமா தவப்பே ரெய்தத்  
தந்தன மென்றான் வேந்தலை தடுமாறநின்றான்.
- 823 அராமுனி ஈது வேண்டும் ஆதி எம் பெரும் இந்த  
நிராமய பரமானந்த நிருத்த நேர் கண்டோர் எல்லாம்  
தராதலம் மிசை வந்து எய்தாத் தனிக்கதி பெறுதல் வேண்டும்  
பராபர என்று தாழ்ந்தான் பகவனும் அதற்கு நேர்ந்தான்.
- 824 ஆர்த்தனர் கணத்தோர் கை கோத்து ஆடினார் அலர் பூ மாரி  
தூர்த்தனர் விண்ணோர் கண்ணீர் துளும்பினர் முனிவர் ஆகம்  
போர்த்தனர் புளக அன்பில் புதைந்தனர் விழுங்குவார் போல்  
பார்த்தனர் புல்லிக் கொண்டார் பரவிய அவ் இருவர் தம்மை.
- 825 அனித்தம் ஆகிய பூத ஐம் பொறி புலன் ஆதி ஆறு ஆகி  
இனித்த மாயையோடு இருவினைத் தொடக்கினும் இருளினும் வேறு ஆகித்  
தனித்த யோகிகள் அகம் நிறைந்து ஆடிய தனிப்பெரும் திருக்கூத்தைக்  
குனித்த வண்ண மாக் கண்டவர்க்கு இகபரம் கொடுத்து அவண் உறை கின்றான்.
- 826 குனிவில் ஆதிரைத் தினம் தொடுத்து எதிர் வரு கொடுவில் ஆதிரை எல்லை  
புனித ஆடக முளரி தோய்ந்து தனித்தனிப் பொது நடம் தரிசித்து அங்கு  
இனிது அமர்ந்து நூற்று எண் மடம் ஐந்து எழுத்து எண்ணி இந்நிலை நிற்கும்  
கனியும் அன்பினார் எண்ணியாங்கு எய்துவர் கருதிய வரம் எல்லாம்.

வெள்ளிஅம்பலத் திருக்கூத்தாடிய படலம் சுபம்  
-----

### 1.7. குண்டோதரனுக்கு அன்னமிட்ட படலம் (827 - 848)

- 827 பன்ன கேசனும் அடு புலிப் பாதனும் பணிய  
மின்னுவார் சடை மன்னவன் வெள்ளி மன்று ஆடல்  
சொன்னவாறு இது பசித்து அழல் சுட ஒரு பூதம்  
அன்ன மாமலை தொலைத்த ஆறு எடுத்து இனி அறைவாம்.
- 828 மின் இயல் கடை மாதவர் வேதியர் ஏனோர்  
எந் நிலத்து உள மன்னவர் யாவர்க்கும் முறையே  
பொன் இயல் கலத்து அறு சுவைப் போனகம் அருத்தா.
- 829 பூசு கின்றவும் உடுப்பவும் பூண்பவும் பழுக்காய்  
வாச மெல்லிலை ஏனவும் அம் முறை வழங்காத்  
தேச மன்னவர் ஏனையோர் செல்லுநர்ச் செலுத்தி  
ஈசன் அன்புறு கற்பினாள் இருக்கும் அவ் வேலை.

- 830 மடை வளத் தொழில் புலவர் வந்து அடியிணை வணங்கி  
அடியரேம் அட்ட போனகம் ஆயிரத்து ஒன்றின்  
இடையது ஆயினும் தொலைந்திலது ஆம் கண் மேல் செய்யக்  
கடவது ஏது எனப் பிராட்டி தன் கணவர் முன் குறுகா.
- 831 பணிந்து ஒதுங்கி நின்று அடி கண் முப்பத்து முக்கோடி  
கணங்கள் தம்மொடும் இங்கு எழுந்து அருள்வது கருதி  
இணங்கும் இன் சுவைப் போனகம் எல்லை என்று ஆக்கி  
உணங்கு கின்றது உண்டு எஞ்சிய எனைத்து என உரைக்கின்.
- 832 இமையக் குன்றமும் அடைகலாது இதன் புறம் கிடந்த  
சிமையக் குன்றுகள் ஈட்டமும் சேர்ந்து என நிமிரச்  
சமையக் கொட்டிய வால் அரிப் புழுக்கலும் சாதக்  
அமையக் கொட்டிய கறிகளின் வருக்கமும் அனைத்தே.
- 833 என்ற போது இறை எம்பிரான் தேவியார் இடத்தில்  
ஒன்றும் அன்பினால் ஒரு விளையாடலை நினைத்தோ  
தன் தனிக்குடைப் பாரிடத் தலைவனது ஆற்றல்  
அன்றி யாவரும் அறிந்திடக் காட்டாவோ அறியேம்.
- 834 சிறிது வாள் நகை செய்து மூ வேந்தரில் சிறந்த  
மறுவில் மீனவன் அரும் பெறல் மகள் உனக்கு அரிதில்  
பெறுவது ஏது வான் தருவும் நின் பணி செயப் பெற்று இங்கு  
உறைவதேல் பிறர் திரு எலாம் உன்னதே அன்றோ.
- 835 அளவு இலாத நின் செல்வத்தின் பெருக்கை நாம் அறிய  
விளைவு செய்தனை போலும் நின் விருந்து உணப் பசியால்  
களை அடைந்தவர் ஆகி நம் கணத்தினுள் கானேம்  
தளவ மூரலாய் யாம் செய்ய தக்கது ஏது என்றான்.
- 836 அடுக்க நின்ற குண்டோதரன் அகட்டிடை வடவை  
மடுக்க உன்னினான் அது வந்து வயிற்று எரி பசியாய்த்  
தொடுக்க ஆலம் உண்டாங்கு உடல் சோர்ந்து வேர்த்து ஆவி  
ஒடுக்கம் உற்று ஐய பசியினால் உயங்கினேன் என்றான்.
- 837 குடை எடுக்கும் இக் குறிய தாள் குறட்கு ஒருபிடி சோறு  
இடுமின் அப்புறம் சோறுமால் எனத் தொழுது எல்லாம்  
உடைய நாயகி போயினாள் குறியனும் உடனே  
நடை தளர்ந்து கண் புதைந்து வாய் புலர்ந்திட நடந்தான்.
- 838 படைக்கண் ஏவலர் இறைமகள் பணியினால் பசினோய்  
தொடுத்தவன் தனைக் கொண்டு போய் சொன்றி முன் விடுத்தார்  
அடுத்து இருந்ததே கண்டனர் அன்ன மா மலையை  
எடுத்து அயின்றது அடிசில் அங்கு இருந்தது காணார்.

- 839 சிலம்பு நூபுரச் சீறடிச் சேடியர் சில்லோர்  
அலம்பு வால் வளைக் கை நெரித்து அதிசயம் அடைந்தார்  
புலம்பு மேகலையார் சிலர் பொருக்கு என வெருண்டார்  
கலம் பெய் பூண் முலையார் சிலர் கண்புதைத்து திரிந்தார்.
- 840 முரவை போகிய முரிவில் வான் மூரல் பால் வறையல்  
கருனை தீம் பயறு அடு துவையல் பல் வகைக் கறிகள்  
விரவு தேம்படு பால் தயிர் இழுது தேன் வெள்ளம்  
வரைவு இலாதன மிடாவொடு வாரி வாய் மடுத்தான்.
- 841 பல் பழக் குவை வேற்று உருப் பண்ணியம் கன்னல்  
மெல் சுவைத் தண்டு தெங்கு இவை அன்றியும் ஏவா  
வல்சி காய்களின் வருக்கமும் நுகர்ந்து மாறாமல்  
எல்லைதீர் நவ பண்டமும் எடுத்து வாய் மடுத்தான்.
- 842 பாரித்து உள்ள இப் பண்டமும் பரு உக் குறும் கையால்  
வாரித் தன் பெரு வயிற்றிடை வைப்பவும் துடுவை  
பூரித்து ஆகுதி பண்ணிய தழல் எனப் பொங்கிக்  
கோரித்து ஒன்பது வாயிலும் பசித்தழல் கொளுத்த.
- 843 அலங்கல் ஓதி கண்டு அதிசயம் அடைந்து தன் அன்பின்  
நலம் கொள் நாயகன் முன்பு போய் நாணம் உள் கிடப்ப  
இலங்கு பூம்குழல் சுவல் மிசை இறக்கி இட்டு ஒல்கி  
நிலங் கிளைத்து நின்றாள் நிலை கண்டனர் நிருபன்.
- 844 அஞ் சில் ஓதியை வினவுவான் அறிகலான் போலக்  
குஞ்சி ஆர் அழல் அன்ன அக் குட வயிற்றவன் உண்டு  
எஞ்சி உள்ளவேல் பூதங்கள் இன்னமும் விடுத்து உன்  
நெஞ்சு உவப்பவே அருத்துதும் என்னலும் நிமலை.
- 845 ஐய இன்னும் இக் குறள் பசி அடங்கிடா வேறு  
வெய்ய பாரிட வீரரை விடுத்தி ஏல் எடுத்து  
வையம் யாவையும் வயிற்றிடை வைப்பரே அதனால்  
செய்ய கால ருத்திரப் பெயர் தேற்றம் ஆம் உனக்கே..
- 846 சங்க வார் குழைக் குறண் மகன் தன் செயல் தானே  
இங்கு வந்து உரை செய்திட அறிதி என்று இறைமுன்  
மங்கை நாயகி குமுதவாய் மலர் பொழுது எயிற்றுத்  
திங்கள் வாய் முழையான் பசித் தீச்சுட வந்தான்.
- 847 நடட்டம் ஆடிய சுந்தர நங்கை எம் பிராட்டி  
அட்ட போனகம் பனி வரை அனையவாய்க் கிடந்த  
தொட்டு வாய் மடுத்திடவும் என் சுடு பசி தணியாது

இட்டு உணாதவர் வயிறு போல் காந்துவது என்றான்.

848 கையர் முப்புரத்து இட்ட தீக் கடும்பசி உருவாய்ப்  
பொய்யனேன் வயிற்று இடைக் குடி புகுந்ததோ என்னும்  
கை ஏறிந்திடும் அண்டங்கள் வெடி படக் கதறும்  
ஐய கோ எனும் உயிர்த்திடும் ஆவி சோர்ந்து அயரும்.

குண்டோதரனுக்கு அன்னமிட்ட படலம் சுபம்  
-----

### 1.8. அன்னக் குழியும் வைகையும் அழைத்த படலம் (849- 875)

- 849 வேத நாயகன் பாரிட வேந்தனுக்கு அமையா  
ஓதன் ஆதிகள் அருத்திய தன்மை ஈது வையும்  
போத ராமையால் அமைவுறப் போனகக் குழிதந்து  
ஓத மாநதி அருத்திய செய்தியும் உரைப்பாம்.
- 850 கவன மால் விடை ஆளியின் கடிகமழ் தென்றல்  
பவன மா மலை யாட்டியைப் பார்த்து உளே நகைத்துத்  
தவன மாப் பசி உடையவன் தன் பொருட்டு அன்ன  
புவன மாதனை நினைத்தனன் நினைக்கும் முன் போந்தான்.
- 851 நால் தடம் திசைத் தயிர்க்கடல் அனந்தன் தலை நிலம் ஈண்டு  
உற்று எழுந்து நால் கிடங்கராய் உதித்து எழுந்தாங்கு  
மாற்றரும் சுவைத் தீம் தயிர் வால் அரிப் பதத்தோடு  
ஏற்று எழுந்தது நால் குழி இடத்திலும் பொங்கி.
- 852 குரு மதிக்குல மன்னவன் மருகனக்கு உண்டப்  
பெருவயிற்றில் இரு பிறை எயிற்று எரி சிகைப் பேழ் வாய்  
ஒரு குறள் குடை வீரனை உன் பசி தணியப்  
பருக எனப் பணித்து அருளும் பாரிடத் தலைவன்.
- 853 அத் தயிர்ப் பதக் கிடங்கரில் அலை கடல் கலக்கும்  
மத்து எனக் கரம் புதைத்து எடுத்து வாய் மடுத்துச்  
துய்த்திடப் பசி விடுத்தது சுருதி நாயகன் தான்  
பத்தி வைத்து வீடு உணர்ந்தவர் பழவினைத் தொடர் போல்.
- 854 வாங்கி வாங்கி வாய் மடுத்தலும் உடம்பு எலாம் வயிறாய்  
வீங்கினான் தரை கிழிபடப் பொருப்பு என வீழ்ந்தான்  
நீங்கு நீள் உயிர்ப்பு இலன் உடல் புரண்டனன் நீர் வேட்டு  
ஆங்கு நீர் நிலை தேடுவான் ஆயினான் எழுந்தான்.
- 855 ஆவி அன்னவர்ப் பிரிந்து உறை அணங்கு அனார் போலக்  
காவி நாள் மலர் தாமரைக் கடிமலர் வாட

வாவி ஓடையும் குளங்களும் வறப்ப வாய் வைத்துக்  
கூவ நீர் நிலை நீர்களும் பசை அறக் குடித்தான்.

- 856 அணையன் ஆகியும் நீர் நசை ஆற்றலன் வருந்தும்  
விணையன் ஆகி வானதிச் சடை வேதியன் பாதத்து  
இணைய நாதனும் தன் திரு முடியின் மீது இருக்கும்  
நணைய நாள் மலர் ஓதியைப் பார்த்து ஒன்று நவில் வான்.
- 857 தேங்கு நீர்த்திரை மாலிகைச் செல்வி நீ இந்த  
வாங்கு நீர்த்தடம் புரிசை சூழ் மதுரையின் மாடு ஓர்  
ஓங்கு நீத்தம் ஆய் ஒல் என வருதி என்று உரைத்தான்  
நீங்கு நீர்த்திரு மாது அவண் ஒரு மொழி நிகழ்த்தும்.
- 858 அன்று எம் பிரான் ஆணையால் பகீரதன் பொருட்டுச்  
சென்று நீ ஒரு தீர்த்தம் ஆய்த் திளைப்பவர் களங்கம்  
ஒன்று தீவினைத் தொடக்கு அறுத்து எழுக எனப் பணித்தாய்  
இன்று ஓர் நதி ஆகெனப் பணித்தியேல் என்னை.
- 859 தெரிசித் தோர் படிந்து ஆடினோர் செம்கையால் ஏனும்  
பரிசித்தோர் பவத் தொடர்ச்சியின் பற்று விட்டு உள்ளத்து  
உருசித்தோர் உறு பத்தியும் விச்சையும் உணர்வாய்  
விரிசித்தோர் உறு மெய் உணர்வால் வரும் வீடும்.
- 860 தந்திடப் பணித்து அருள் எனா தடம் புனல் செல்வி  
சுந்தரப் பெரும் கடவுளை வரம் கொண்டு தொழுது  
வந்த அளப்பு இலா வேகம் ஓடு எழுந்து மா நதியாய்  
அந்தரத்து நின்று இழிபவளாம் எனவரும் ஆல்.
- 861 திரை வளை அணிகரம் உடையவள் செழு மணி நகை உடையாள்  
நுரை வளை துகில் உடையவள் கொடி நுணு இடையவள் அற நீள்  
விரை வளை குழல் உடையவள் கயல் விழி உடையவள் வருவாள்  
வரை வளை சிலையவன் முடி மட வரல்நதி வடிவினுமே.
- 862 விரை படும் அகிலரை பொரிதிமில் வெயில் விடு மணி வரை யோடு  
அரை பட முது சினை அலறிட வடியொடு கடிது அகழாக்  
குரைபடு கழல் இற உளர் சிறு குடி அடியொடு பறியாக்  
கரைபட எறிவது வருவது கடுவிசை வளி எனவே.
- 863 பிணையொடு கலை பிடியொடு கரி பிரிவில் வொடு பழுவப்  
பணையொடு கருமுசு வயிறு அணை பறழொடு தழுவி அதன்  
துணையொடு கவிபயில் மர நிரை தொகை யொடும் இற உளர் வெம்  
கணையொடு சிலை இதண் நெடும் எறி கவணொடு கொடு வரும் ஆல்.
- 864 அடியிற நெடுவரை உதைவன அகழ்வன அகழ் மடுவைத்



திடர் இடுவன மழை செருகிய சினை மர நிரை தலைகீழ்  
பட இடிகரை தொறும் நடுவன படுகடல் உடை முது பார்  
நெடு முதுகு இருபிளவு உற வரு நெடு நதி இன அலையே.

- 865 பிளிற்றொலி இனம் முது மரம் அகழ் பெருவலி இன வசையா  
வெளிறடி வனவெறி மணி இன விரை செலவின மதமோடு  
ஒளிறளி இனநுரை முக படம் உடையன என வரலால்  
களிற்று அணையது மது இதழிகள் கவிழ் சடை அணி குடிஞை.
- 866 நீடிய பிலம் உறு நிலையின நிருமலன் மதி முடி மீது  
ஆடிய செயல் இன வெயில் உமிழ் உருமணி தலை இள நீள்  
கோடிய கதியின நிரை நிரை குறுகிய பல காலின்  
ஓடிய வலியின வளை உடல் உரகமும் என வரும் ஆல்.
- 867 மண் அகழ்தலின் வளை அணி கரு மாவணையது மிசை போய்  
விண் உள வலின் அவுணர்கள் இறை விடு புனலொடு நெடுகும்  
அண்ணலை அணையது சுவை இழு தலை அளை உறு செயலால்  
கண்ணனை அணையது நெடுகிய கடுகிய கதி நதியே.
- 868 திகழ் தரு கரி பரி கவரிகள் செழு மணியொடு வருமாறு  
திகழ் தரு குடபுல அரசர்கள் நெறி செய்து கவர் திருவோடு  
அகழ் தரு பதிபுகு மதிசுல அரசனை அதை அலதேல்  
புகழ் தரு திறை இட வரு குடபுல அரசனும் நிகரும்.
- 869 ஆரொடு மடல் அவிழ் பனை யொடும் அர நிகர் இலை நிம்பத்  
தாரொடு புலியொடு சிலையொடு தகு கயலொடு தழுவாப்  
பாரொடு திசை பரவிய தமிழ் பயில் அரசர்கள் குழுமிச்  
சீரொடு பல திரு வொடு வரு செயல் அணையது நதியே.
- 870 கல்லார் கவி போல் கலங்கிக் கலை மாண்ட கேள்வி  
வல்லார் கவி போல் பலவான் துறை தோன்ற வாய்த்துச்  
செல்லாறு தோறும் பொருள் ஆழ்ந்து தெளந்து தேயத்து  
எல்லாறும் வீழ்ந்து பயன் கொள்ள இறுத்தது அன்றெ
- 871 வண்டு ஓதை மாறா மலர் வேணியின் வந்த நீத்தம்  
கண்டு ஓத நஞ்சு உண்டு அருள் கண் நுதன் மூர்த்தி பேழ்வாய்  
விண்டு ஓதம் அணியாது என் விடாய் என வெம்பி வீழ்ந்த  
குண்டு ஓதரனை விடுத்தான் அக் குடிஞை ஞாங்கர்.
- 872 அடுத்தான் நதியின் இடை புக்கு இருந்து ஆற்றல் ஓடும்  
எடுத்தான் குறும்கை இரண்டும் கரை ஏற நீட்டித்  
தடுத்தான் மலைபோல் நிமிர் தண்புனல் வாய் அங்காந்து  
மடுத்தான் விடாயும் கடல் உண்ணும் மழையு நாண.

- 873 தீர்த்தன் சடை நின்று இழி தீர்த்தம் அருந்தி வாக்குக் கூர்த்து இன்பு கொண்டு குழகன் திரு முன்னர் எய்திப் பார்த்தன் பணிந்த பதம் முன் பணிந்து ஆடிப் பாடி ஆர்த்த அன்பு உருவாய்த் துதித்தான் அளவாத கீதம்.
- 874 பாட்டின் பொருளான் அவன் பாரிட வீரன் பாடல் கேட்டு இன்பம் எய்திக் கணங்கட்குக் கிழமை நல்கி மோட்டு இன்புனன் மண் முறை செய்து இருந்தான் அளகக் காட்டின் புறம் போய் மடங்கும் கயல் கண்ணியோடும்.
- 875 தீர்த்தன் இதழிச் சடை நிற்றும் இழிந்து வரலால் சிவகங்கை தீர்த்தன் உருவம் தெளஃவோர்க்கு ஞானம் தரலால் சிவஞான தீர்த்தம் காலில் கடுகி வரும் செய்தியாலே வேகவதி தீர்த்தம் கிருத மாலை என வைகை நாமம் செப்புவர் ஆல்.

அன்னக் குழியும் வைகையும் அழைத்த படலம் சுபம்  
-----

### 1. 9. ஏழு கடல்அழைத்த படலம் (876 - 890)

- 876 முடங்கன் மதி முடி மறைத்த முடித் தென்னன் குறட்கு அன்னக் கிடங்கரொடு நதி அழைத்த கிளர் கருணைத் திறன் இது மேல் மடங்கல் வலி கவர்ந்தான் பொன் மாலை படிந்து ஆட ஏழு தடம் கடலும் ஒருங்கு அழைத்த தன்மை தனைச் சாற்றுவாம்.
- 877 ஓத அரும் பொருள் வழுதி உருவாகி உலகம் எலாம் சீதள வெண் குடை நிழற்றி அறச் செம் கோல் செலுத்தும் நாள் போத அரும் பொருள் உணர்ந்த இருடிகளும் புனித முனி மாதவரும் வரன் முறையால் சந்தித்து வருகின்றார்.
- 878 வேதமுனி கோத மனும் தலைப்பட்டு மீள்வான் ஓர் போது அளவில் கற்புடைய பொன் மாலை மனை புகுந்தான் மாது அவளும் வரவேற்று முகமன் உரை வழங்கிப் பொன் ஆதனம் இட்டு அஞ்சலி செய்து அரியதவத் திறம் கேட்பாள்.
- 879 கள்ள வினைப் பொறி கடந்து கரை கடந்த மறைச் சென்னி உள்ள பொருள் பரசிவம் என்று உணர்ந்த பெருந்தகை அடிகேள் தள்ளரிய பவம் அகற்றும் தவம் அருள் செய்க எனக் கருணை வெள்ளம் என முகம் மலர்ந்து முனிவேந்தன் விளம்பும் ஆல்.
- 880 தவ வலியான் உலகு ஈன்ற தடா தகைக்குத் தாய் ஆனாய் சிவ பெருமான் மருகன் எனும் சீர் பெற்றய் திறல் மலயத் துவசன் அரும் கற்பு உடையாய் நீ அறியாத் தொல் விரதம் அவனி இடத்து எவர் அறிவார் ஆனாலும் இயம் பக்கேள்.

- 881 மானதமே வாசிகமே காயிகமே என வகுத்த  
ஈனம் இல் தவம் மூன்றம் இவற்றின் ஆனந்தம் தருமது  
தான மிசை மதி வைத்தறயவு பொறை மெய் சிவனை  
மோனம் உறத் தியானித்தல் ஐந்து அடக்கல் முதல் அனந்தம்.
- 882 வாசிக ஐந்து எழுத்து ஓதன் மனுப் பஞ்ச சாந்தி மறை  
பேசுசத உருத்திரம் தோத்திரம் உரைத்தல் பெரும் தருமம்  
காசு அகல் எடுத்து ஓதன் முதல் அனந்தம் ஆயிகங்கள்  
ஈசன் அருச்சனை கோயில் வலம் செய்கை எதிர்வணங்கல்.
- 883 திருத்தன் உறை பதிபலப் போய்ப் பணிதல் பணி நிறை வேற்றல்  
திருத்தன் முடி நதி ஆதி தீர்த்த யாத்திரை போய் மெய்  
வருத்தமுற ஆடல் இவை முதல் பல அவ் வகை மூன்றில்  
பொருத்த முறு காயிகங்கள் சிறந்தன இப் புண்ணியத்துள்.
- 884 திருத்த யாத்திரை அதிகம் அவற்ற அதிகம் சிவன் உருவாம்  
திருத்த ஆம் கங்கை முதல் திரு நதிகள் தனித் தனி போய்த்  
திருத்த மாடு அவதரித்த திரு நதிகள் தனித் தனி போய்த்  
திருத்தமாய் நிறைதலினால் அவற்று இகந்து திரை முந்நீர்.
- 885 என்று முனி விளம்பக் கேட்டு இருந்த காஞ்சன மாலை  
துன்று திரைக் கடல் ஆடத் துணிவுடைய விருப்பினள் ஆய்த்  
தன் திருமா மகட்கு உரைத்தாள் சிறிது உள்ளம் தளர்வு எய்திச்  
சென்று இறைவற்கு உரைப்பல் எனச் செழியர் தவக் கொழுந்து அனையாள்.
- 886 தன் தன்னை உடைய பெரும் தகை வேந்தர் பெருமான் முன்  
சென்று அன்னம் என நின்று செப்புவாள் குறள் வீரார்க்கு  
அன்று அன்னக் குழியு னொடு ஆறு அழைத்த அருட்கடலே  
இன்று அன்னை கடல் ஆட வேண்டினாள் என்று இரந்தாள்.
- 887 தேவி திரு மொழி கேட்டுத் தென்னவராய் நிலம் புரக்கும்  
காவி திகழ் மணி கண்டர் கடல் ஒன்றோ எழு கடலும்  
கூவி வர அழைத்தும் என உன்னினார் குணபால் ஓர்  
வாவி இடை எழுவேறு வண்ணமொடும் வருவன ஆல்.
- 888 துண்ட மதித் திரள் அனைய சுரிவளை வாய் விட உதைத்து  
வெண் தவள நுரை ததும்பச் சுறா ஏறு மிசைக் கொட்பத்  
தண் தரள மணித் தொகுதி எடுத்து எறியும் தரங்க நிரை  
அண்ட நெடு முகடு உரிஞ்ச ஆர்த்து எழுந்த கடல் ஏழும்.
- 889 காணும் மாநகர் பனிப்பக் கலி முடிவில் அயன் படைப்புக்  
கோணுமாறு எழுந்தது எனக் கொதித்து எழுந்த கடல் அரவம்  
பூணு நாயகன் அகில புவனம் எலாம் கடந்த திரு

ஆணையால் அவன் அடி சென்று அடைந்தார் போல் அடங்கியது ஆல்.

890 தன் வண்ணம் எழு கடலின் தனி வண்ணமொடு கலந்து  
பொன் வண்ண நறும் பொகுட்டுப் பூம் பொய்கை பொலிவு எய்தி  
மின் வண்ணச் சடைதாழ வெள்ளி மணி மன்று ஆடும்  
மன் வண்ணம் என எட்டு வண்ண மொடும் வயங்கியது ஆல்.

எழு கடல்அழைத்த படலம் சுபம்  
-----

### 1.10. மலயத் துவசனை அழைத்த படலம் (891- 921)

891 எழு கடல் அழைத்த வாறு இயம்பினாம் இனிச்  
செழு மதி மரபினோன் சேண் இழிந்து தன்  
பழுது இல் கற்பில் லொடும் பரவை தோய்ந்து அரன்  
அழகிய திரு உரு அடைந்தது ஓதுவாம்.

892 புரவலன் தடாதகைப் புவையோடும் வந்து  
உரவு நீர்க் கடல் மருங்கு உடுத்த சந்தனம்  
மரவ மந்தார மா வகுளம் பாடலம்  
விரவு நந்தனத்து அரி அணையின் மேவினான்.

893 தாது அவிழ் மல்லிகை முல்லை சண்பகப்  
போது கொய்து இளையரும் சேடிப் பொன் தொடி  
மாதரும் கொடுத்திட வாங்கி மோந்து உயிர்த்து  
ஆதரம் இரண்டாற அமரும் எல்லையில்.

894 தன்னமர் காதலி தன்னை நோக்கியே  
மன்னவன் உன் பொருட்டு எழு வாரியும்  
இந் நகர் அழைத்தனம் ஈண்டுப் போந்து நின்  
அன்னையை ஆடுவான் அழைத்தி ஆல் என.

895 மடந்தையும் அன்னையைக் கொணர்ந்து வாவி மாடு  
அடைந்தனள் ஆக மற்று அவள் புராண நூல்  
படர்ந்த கேள்வியர் தமை நோக்கிப் பெளவநீர்  
குடைந்திடும் விதி எவன் கூறும் என்னவே.

896 கோது அறு கற்பினாய் கொழுநன் கைத்தலம்  
காதலன் கைத்தலம் அன்றிக் கன்றின் வால்  
ஆதல் இம் மூன்றில் ஒன்று அம் கை பற்றியே  
ஓத நீர் ஆடுதல் மரபு என்று ஓதினார்.

897 மறையவர் வாய்மை பொன் மாலை கேட்டு மேல்  
குறைவு அறத் தவம் செயாக் கொடிய பாவியேற்கு

இறைவனும் சிறுவனும் இல்லையே இனிப்  
பெறுவது கன்று அலால் பிறிது உண்டாகுமோ.

- 898 ஆதலால் கன்றின் வால் பற்றி ஆடுகோ  
மாதராய் என்று தன் மகட்குக் கூறலும்  
வேதன் மால் பதவியும் வேண்டினார்க்கு அருள்  
நாதன் ஆருயிர்த் துணை ஆய நாயகி.
- 899 தன் உயிர்க் கிழவனை அடைந்து தாழ்ந்து தன்  
அன்னை தன் குறை உரை ஆட ஆண் தகை  
மன்னவன் வலாரியோடு ஒருங்கு வைகிய  
தென்னவன் மேல் மனம் செலுத்தினான் அரோ.
- 900 சிலையத் திரியார் திரு உள்ளம் உணர்ந்து  
தலையத் திரி அட்டவன் ஆதனம் நீத்து  
உலையத் திரி ஒத்த விமான மொடு  
மலையத் துவசச் செழியன் வரும் ஆல்.
- 901 மண் பேறு அடைவான் வரும் ஏழ் கடல் வாய்  
எண் பேறு அடையா அருளின் அமுதைப்  
பெண் பேறு அதனால் பெறும் பேறு இது எனாக்  
கண் பேறு அடைவான் எதிர் கண்டனனே.
- 902 வந்தான் மருகன் சரணம் பணிவான்  
முந்தாமுனம் மாமன் எனும் முறையால்  
அந்தா மரை அம் கையமைத்து மகள்  
தந்தானை எதிர்ந்து தழீஇ யினன் ஆல்.
- 903 ஆத்தன் திரு உள்ளம் மகிழ்ந்து அருளால்  
பார்த்து அன்பு நிரம்பிய பன்னியொடும்  
தீர்த்தம் புகுந்து ஆடிய செல்க  
எனப் பூத்தண் பொருதைப் புனல் நாடவனும்.
- 904 முன்னைத் தவம் எய்தி முயன்று பெறும்  
அன்னப் பெடை அன்னவள் வந்து எதிரே  
தன்னைத் தழுவத் தழுவிக்கிரிவேந்து  
என்னக் குறையா மகிழ் எய்தினனே.
- 905 தண்டே மொழிவேள் விதவக் குறையால்  
கண்டேன் இலன் என்று கருத்து அவலம்  
உண்டே அஃது இவ் உவகைக் களிதேன்  
வண்டே என உண்டு மறந்தனன் ஆல்.
- 906 சேண் உற்றவனைச் சிலநாள் கழியக்

காண் உற்றவள் போல் நிறை கற்பு உடையாள்  
பூண் உற்று மலர்ந்த ஓர் பொன் கொடிபோல்  
நாண் உற்று எதிர் நண்ணி இறைஞ்சினள் ஆல்.

907 மஞ்ச ஓதிய காஞ்சன மாலை கையில்  
பைஞ் சோதி விளங்குப இத் திரையாய்ச்  
செஞ் சோதி முடிச் சிவ நாம எழுத்து  
அஞ்ச ஓதி நெடும் கடல் ஆதும் அரோ.

908 துங்கக் கலை வேதியர் தொல் மறை நூல்  
சங்கற்ப விதிப்படி தன் துணைக்கை  
அம் கைத் தளிர் பற்றி அகத்து உவகை  
பொங்கப் புணரிப் புனல் ஆடினளே.

909 குடைந்தார் கரை ஏறினர் கொன்றை முடி  
மிடைந்தார் கருணைக் கண் விழிக் கமலம்  
உடைந்தார் அனைமாரும் உதரம் குருகாது  
அடைந்தார் உமை பாகர் அருள் படிவம்.

910 ஒண் கொண்டல் மிடற்று ஒளியும் ஒருநால்  
எண் கொண்ட புயத்து எழிலும் அழல் சேர்  
கண் கொண்ட நுதல் கவினும் பொலியா  
மண் கண்டு வியப்ப வயங்கினர் ஆல்.

911 விண்ணின்று வழக்கி விழும் கதிர் போல்  
கண் நின்ற நுதல் கருணா கரன் வாழ்  
எண் நின்ற புரத்தின் இழிந்து இமையா  
மண் நின்றது ஓர் தெய்வ விமானம் அரோ.

912 அத் தெய்வ விமானம் அடுத்திடலும்  
முத் தெய்வதம் முக்கணவன் பணியால்  
நத் தெய்வ தருக் கரன் அம் கையொடும்  
எத் தெய்வதமும் தொழ ஏறினன் ஆல்.

913 தேமாரி எனும் படி சிந்த நறும்  
பூ மாரி பொழிந்தது பொன் உலகம்  
தூமா மறை அந்தர துந்துபி கார்  
ஆம் ஆம் என எங்கும் அதிர்ந்தன ஆல்.

914 எழுந்தது விமனம் வானம் எழுந்த துந்துபியும் நாணி  
விழுந்தது போலும் என்ன அர ஒலி எங்கும் விம்மத்  
தொழும் தகை முனிவர் ஏத்தச் சுராதிகள் பரவத் திங்கள்  
கொழுந்து அணி வேணிக் கூத்தர் கோ நகர் குறித்துச் செல்வார்.

- 915 முன்பு தம் உருவாய் வைய முறைபுரி கோல் கைக்கொண்டு  
பின்பு தம் உருவம் தந்த மருகனும் பெருகு கேண்மை  
அன்பு தந்து அருகு நின்ற தடா தகை அணங்கு மீண்டு  
பொன் புனை குடுமிக் கோயில் புகுந்து நன்கு இருப்பக் கண்டார்.
- 916 முன்னை வல் வினையால் யாக்கை முறை தடுமாறித் தோற்றம்  
மன்னிய மனிதர் போலப் பண்டைய வடிவம் மாறி  
அன்னையே மகளா ஈன்ற அப்பனே மருகன் ஆக  
என்னயா நோற்றேம் யார்க்கும் இயற்ற அரும் தவம்தான் என்ன.
- 917 கன்று அகலா ஆன் போல ஐயன் கனை கடல் விடாது பற்றி  
ஒன்றிய அன்பு பின்நின்று ஈர்த்து எழ உள்ளத்தோடும்  
சென்று இரு கண்ணும் முட்டி அடிக்கடி திரும்பி நோக்கக்  
கன்று உறழ் விமானத்து அன்னை அஞ்சலி கூப்பிச் செல்வார்.
- 918 புவ லோகம் கடந்து போய்ப் புண்ணியருக்கு எண் இறந்த போகம் ஊட்டும்  
சுவலோகம் கடந்து போய் மகலோகம் சனலோகம் துறந்து மேலைத்  
தவலோகம் கடந்து போய்ச் சத்திய லோகம் கடந்து தண் துழாயோன்  
நவலோகம் கடந்து உலக நாயகம் ஆம் சிவலோகம் நண்ணினாரே.
- 919 அறக் கொடி பின் இறை மகனை அடி பணிந்து தனை  
ஈன்றார்க்கு ஆதி வேத  
மறைப் பொருள் தன் வடிவு அளித்த அருளின்  
மன நிறை மகிழ்ச்சி வாய் கொள்ளாமல்  
புறப்படுவது என இரண்டு திருச் செவிக்கும்  
செம்குமுதம் பொதிந்த தீம்தேன்  
நிறைப்பது எனப் பல் முறையால் துதி செய்து  
தொழுது ஒன்று நிகழ்த்தா நின்றாள்.
- 920 எண் இறந்த தேவர்க்கும் யாவர்க்கும் பயன்  
சுரக்கும் இமையோர் நாட்டுப்  
புண்ணியவான் தன் புனிற்றுக் கன்றுக்குக் குறைவு  
ஏது என் பொருட்டு என் ஈன்றாள்  
எண்ணியது கடல் ஒன்றெ எழு கடலும் ஈண்டு  
அழைத்தாய் ஈன்றாள் ஆட  
விண் இருந்த கண வனையும் விளித்து உன் அருள்  
வடிவு அளித்து உன் மேனாடு ஈந்தாய்.
- 921 தென்னர் மரபு இறந்தது எனப் படு பழியில்  
ஆழவரும் செவ்வி நோக்கிப்  
பொன் அவிர் தார் முடி புனைந்து கோல் ஒச்சி  
வருகின்றாய் போலும் மேலும்  
இந் நிலைமைக்கு இடையூறும் இனி இன்றே  
எனத் தலைவி இயம்ப லோடும்

தன் இறைவி உட்கோளை அகம் கொண்டு மகிழ்ந்து  
இருந்தான் தமிழர் கோமான்.

மலயத் துவசனை அழைத்த படலம் சுபம்  
-----

### 1.11. உக்கிர பாண்டியன் திருஅவதாரப் படலம் (922 - 966)

- 922 மன்னவன் குல சேகரன் திரு மகன் மனைவி  
தன்னொடும் கடல் ஆடிய தகுதி ஈது அந்தத்  
தென்னவன் தனித் திருமகள் திருஉளம் களிப்ப  
உன்னரும் திறல் உக்கிறன் உதித்தவாறு உரைப்பாம்.
- 923 தண் நிலா மௌலி வேய்ந்த சுந்தர சாமி ஞாலத்து  
எண் இலா வைகல் அன்னது இணையடி நிழல் போல் யார்க்கும்  
தெண் நிலாக் கவிகை நீழல் செய்து அருள் செம்கோல் ஓச்சி  
உண்ணிலா உயிர் தானாகி முறை புரிந்து ஒழுகும் நாளில்.
- 924 கரியவன் கமலச் செம்மன் மறை முதல் கலைகள் காண்டற்கு  
அரியவன் அன்பர்க்கு என்றும் எளியவன் ஆகும் மேன்மை  
தெரியவன் பகன்ற சிந்தைத் தென்னவன் தனக்கும் கற்பிற்கு  
உரியவன் தனக்கும் காதல் மகளென உமையைத் தந்தான்.
- 925 மற்று அதற்கு இசையத் தானும் மருமகன் ஆகி வையம்  
முற்றும் வெண் குடைக் கீழ் வைக முறை செய்தான் ஆக மூன்று  
கொற்றவர் தம்மில் திங்கள் கோக்குடி விழுப்பம் எய்தப்  
பெற்றது போலும் இன்னும் பெறுவதோர் குறைவு தீர்ப்பான்.
- 926 ஒன்றினைச் செய்கை செய்யாது ஒழிகை வேறு ஒன்று செய்கை  
என்று இவை உடையோன் ஆதி ஈறு இலாப் பரம யோகி  
நன்று தீது இகழ்ச்சி வேட்கை நட்பு இகல் வினைக்கும் மாயை  
வென்றவன் செய்யும் மாயை விருத்தி யார் அளக்க வல்லார்.
- 927 இந்திர சால விச்சை காட்டுவான் என்னத் தன்பால்  
செம் தழல் நாட்டம் ஈன்ற செல்வனைக் கருப்பம் எய்தா  
தம் தமிழ் உயிரும் ஞாலம் அனைத்தையும் ஈன்ற தாயாம்  
சுந்தரவல்லி தன்பால் தோன்று மாறு உள்ளம் செய்தான்.
- 928 அங்கு அவன் வரவுக்கு ஏற்ப ஆயமும் பிறரும் தாழ்ந்து  
மங்கை நின் வடிவுக்கு ஏற்பக் கருவுரு வனப்பும் சீரும்  
திங்கதோற் ஆற்று மன்றல் செவ்வியும் காண ஆசை  
பொங்கியது எங்கட்கு என்றார் புனிதை அப்படி போல் ஆனாள்.
- 929 கரு மணிச் சிகரச் செம் பொன் கனவரை அனைய காட்சித்



திரு முலை அமுதம் பெய்த செப்பு இரண்டு அனைய வாக  
வரு முலை சுமந்து மாய்ந்த மருங்கிலும் வந்து தோன்ற  
அருள் கனிந்த அனையாள் நாவிற்கு இன் சுவை ஆர்வம் பொங்க.

- 930 என்னவும் எளிய வேனும் அரியன என்ன வேட்டாள்  
அன்னவும் போக பூமி அரும் பெறல் உணவு நல்கிப்  
பன்னகர் அமுதும் திங்கள் படுசுவை அமுதும் தெய்வப்  
பொன்னகர் அமுதும் ஆசை புதைபடக் கணங்கள் நல்க.
- 931 புண்ணிய முனிவர் வேத பண்டிதர் போந்து வேந்தர்க்கு  
கண்ணிய சடங்கு மூதூர் அரும் கடி வெள்ளத்து ஆழ  
எண்ணிய திங்கள் தோறும் இயற்ற இக் கன்னித் தேயம்  
பண்ணிய தருமச் சார்பால் படுபயன் தலைப்பாடு எய்த.
- 932 மாசு அறத் துறந்தோர் உள்ளம் ஆன வான் களங்கம் நீங்க  
ஈசர் தம் கிழமை என்னும் இந்து ஆதிரை நாள் செய்த  
பூசையின் பயன் தான் எய்த எரி பசும் பொன் கோள்வந்து  
தேச ஓடு கேந்திரத்தில் சிறந்த நல் ஓரை வாய்ப்ப.
- 933 முந்தை நான் மறைகள் தாமே முழங்க மந்தார மாரி  
சிந்த நாள் மலர் பூத்து ஆடும் மின் எனத் திசைகள் தோறும்  
அந்தர மகளிர் ஆடத் துந்துபி ஐந்தும் ஆர்ப்ப  
விந்தையும் திருவும் வெள்ளைக் கிழத்தியும் வீறு வாய்ப்ப.
- 934 அந்தணர் மகிழ்ச்சி தூங்க அடுத்து அவர் வளர்க்கும் முன்னர்  
மந்திர வேள்விச் செந்தீ வலம் சுழித்து எழுந்து ஆர்த்து ஆடச்  
சிந்தூர நுதல் மா எட்டும் சேடனும் பொறை எய்ப்பு ஆற  
இந்திரன் மேருப் புத்தேள் புனல் இறைக்கு இடம் தோள் ஆட.
- 935 ஆலத்தை அமுதம் ஆக்கும் அண்ணலும் அணங்கும் கொண்ட  
கோலத்துக்கு ஏற்பக் காலைக் குழந்தை வெம் கதிர் போல் அற்றைக்  
காலத்தில் உதித்த சேய்போல் கண் மழை பிலிற்று நிம்ப  
மாலை தோள் செழியன் செல்வ மகள் வயின் தோன்றினானே.
- 936 எடுத்தனள் மோந்து புல்லி ஏந்தினள் காந்தன் கையில்  
கொடுத்தனள் வாங்கி வீங்கு கொங்கை நின்று இழிபால் வெள்ளம்  
விடுத்தனள் குமுதப் போதில் வெண் நிலா வெள்ளம் போல்வாய்  
மடுத்தனள் அருத்தி னாள்தன் மைந்தனை எம் பிராட்டி.
- 937 சலத்தலைக் கிடக்கைப் புத்தேள் அருநிழல் வாழ்க்கைப் புத்தேள்  
அலர்த்தலை இருக்கைப் புத்தேள் ஆதி இப் புத்தேளிர் வேதப்  
புலத்தலைக் கேள்வி சான்ற புண்ணிய முனிவர் ஏனோர்  
குலத்தலை மகளி ரோடும் கோமகன் கோயில் புக்கார்.

- 938 குட புலத்து அரசும் பொன்னிக் குளிர் புனல் கோழி வேந்தும்  
வடபுலத்து அரசர் யாரும் குறுநில வாழ்க்கைச் செல்வத்து  
அடல்கெழு தொண்டைத் தண்தார் அரசொடு மணிகம் சூழக்  
கடல்கள் நால் திசையும் பொங்கி வருவ போல் கலிப்ப வந்தார்.
- 939 மன்னனைத் தேவிதன்னை முறையினால் வழுத்தி வாழ்த்தி  
நன்னர் கோளாகி ஓகை நவின்று வெண் மழு மான் நீத்த  
தென்னவர் பெருமான் தேவி திருமுகக் கருணை பெற்றுப்  
பொன்னடி பணிந்து தம் ஊர் போகுவார் இனைய சொல்வார்.
- 940 வழுதியர் பெருமான் தன் பால் கந்தனே வந்தான் என்பார்  
பழுதறு கற்பினாள் தன் பாக்கியம் இதுவே என்பார்  
அழகினான் மதனும் பெண்மை அவா உறும் இவன் கோல் ஆணை  
எழுகடல் உலகோடு வையம் ஏழையும் காக்கும் என்பார்.
- 941 மனிதர் வான் தவமோ தென்பார் வைகு வோர் தவமோ வானப்  
புனிதர் வான் தவமோ வேள்விப் பூசுரர் தவமோ கேள்வி  
முனிவர் வான் தவமோ ஈறு முதல் இலா முதல்வன் உள்ளக்  
கனிதரு கருணை போலிக் காதலன் தோற்றம் என்பார்.
- 942 தரும மா தவத்தின் பேறோ வருத்த மாதவத்தின் பேறோ  
பெருமை சால் காமன் நோற்ற பெருந்தவப் பேறோ எய்தற்கு  
அருமை ஆம் வீடுநோற்ற அரும்தவப் பேறோ இந்தத்  
திருமகன் என்று தம்மில் வினாய் மகிழ் சிறப்பச் சென்றார்.
- 943 அவ் அவர் மனைகள் தோறும் மங்கல அணிகளாகக்  
கௌவை மங்கலங்கள் ஆர்ப்பக் கடிநகர் எங்கும் பொங்க  
நெய் விழா எடுப்பக் கேள்வி நிரம்பிய மறையோர்க்கு ஈந்த  
தெய்வ மா தான நீத்து அந் திரைக் கடன் மடுத்தது அம்மா.
- 944 சுண்ணமும் பொரியும் தூ வெள் அரிசியும் தூர்வைக் காடும்  
தண் அறும் சிவிறி வீசு தண் பனி நீரும் சாந்தும்  
எண்ணெயும் நானச் சேறும் பசை அற எடுத்து வாரிக்  
கண்ணகன் நகரம் எங்கும் கழுவின தான வெள்ளம்.
- 945 செம் பொன் செய் துருத்தி தூம்பு செய் குழல் வட்டம் ஆக  
அம் பொன் செய் சிவிறி வெண் பொன் அண்டை கொண்டாரம் தூங்கும்  
வம் பஞ்சு முலை யினாரும் மைந்தரும் மாறி ஆட  
அம் பஞ்சு மாறி மாறி அனங்கனும் ஆடல் செய்தான்.
- 946 இன்னணம் களிப்ப மூதூர் இந்து ஆதிரை நல் நாளில்  
பொன்னவன் கேந்திரித்த புனித லக்கினத்தில் போந்த  
தென்னவர் பெருமான் செய்க்குச் சாதகச் செய்தி ஆதி  
மன்னவர்க்கு இயன்ற வேத மரபினால் வயங்க ஆற்றி.

- 947 கரிய வெண் திரை நீர்ச் செல்வன் கல் இறகு அரிந்த வென்றித் தெரியலன் உலகம் தாங்கும் தெய்வதக் வரைக்கோன் ஆதித் தரியலர் வீரம் சிந்தத் தருக்கு அழிந்து அச்சம் தோற்றற்கு உரிய காரணத்து ஆனா உக்கிர வருமன் என்பார்.
- 948 நால் ஆகும் மதியில் சந்தி மிதிப்பது நடாத்தி ஆறு ஆம் பாலாகும் மதியில் அன்ன மங்கலம் பயிற்றி ஆண்டின் மேல் ஆகும் மதியில் கேச வினை முடித்து ஐந்தாம் ஆண்டின் நூல் ஆறு தெரிந்து பூண நூல் கடி முடித்துப் பின்னர்.
- 949 பத நிரை பாழி சாகை ஆரணம் பணைத்த வேத முதல் நிரை கலையும் வென்றி மூரி வில் கலையும் வானும் மத நிரை ஒழுகும் ஐயன் மா நிரை வையம் பாய்மா வித நிரை ஏற்றம் மற்றும் உணர்த்தினான் வியாழப் புத்தேள்.
- 950 குரு முகத்து அறிய வேண்டும் என்பது ஓர் கொள்கை ஆலே ஒரு முறை கேட்டு ஆங்கு எண் நான்கு கலைகளும் ஒருங்கு தேறி அரன் அல ஒருவராலும் தேற்றுவது அருமை ஆல் அப் பரன் இடைத் தெளந்தான் பாசு பதாத்திரப் படையும் மன்னோ.
- 951 எல்லை இல் கலைகள் எல்லாம் அகவை நால் இரண்டின் முற்றத் தொல் அறிவு உடையன் ஆகித் குரவரைத் தொழுது போற்ற வல்லவன் ஆகி அன்னார் மகிழ்ச்சி கொள் கனலாய் வென்றிச் செல்வ ஏற்று இளைய ரோடும் திரு விளையாடல் செய்வான்.
- 952 புகர் மத வேழம் முட்டிப் போர் விளையாடி என்றும் தகரொடு தகரைத் தாக்கித் தருக்கு அமர் ஆடி வென்றும் வகிர் படு குருதிச் சூட்டு வாரணம் ஆடி வென்றும் நகை மணிப் பலகை செம் பொன்னால் குறுப் பாடி வென்றும்.
- 953 காற்றினும் கடிய மாவில் காவதம் பல போய் மீண்டும் கூற்றினும் கொடிய சீற்றக் குஞ்சரம் உகைத்தும் வைகை ஆற்றின் உய்யானத்து ஆவி அகத்தின் உள் இன்பம் துய்த்தும் வேல் திறன் மைந்தரோடு மல் அமர் விளைத்து வென்றும்.
- 954 சந்த வெற்பு அடைந்து வேட்டம் செய்து சைல வாழ்க்கை அந்தணர் ஆசி கூற அவர் தொழில் வினாயும் அன்னார் கந்த மென் கனி விருத்து ஊண் கை தழீக் களித்து மீண்டும் இந்தவாறு ஐம் மூ ஆண்டு கழிய மேல் எய்தும் ஆண்டில்.
- 955 சூர் முதல் தடிந்த தங்கள் தோன்றலே இவன் என்று எண்ணிக் கார் முக மயிலும் வேலும் கை விடாக் காக்கு மா போல் வார் முக முலையினாரும் வடிக் கணும் மருங்கு மொய்ப்பக்

கூர் முக வேலான் இன்ன கொள்கையன் ஆகத் தாதை.

- 956 பங்கயச் செவ்வித்து ஆகித் கண் மனம் பருகு காந்தி  
அங்கு அழல் காலும் சொன்ன அடைவினில் திரண்டு நீண்ட  
சங்கமும் வட்டம் தோன்றச் செழு முழந்தாளும் நால் வாய்த்  
துங்க ஈர்ங் கவுண் மால் யானைத் துதிக்கை போல் திரள் கவானும்.
- 957 சிறுகிய வயிறும் தாழ்ந்த நாபியும் செவ்வி நோக்கும்  
மறு இல் கண்ணடியின் அன்ன கடிய கல் வரை கொள் மார்பும்  
எறி இசை வீணைக் தண்டின் இணைந்து நீண்டு இழிந்த கையும்  
வெறிய தார் கிடந்த மேரு வெற்பு இரண்டு அனைய தோளும்.
- 958 வலம்புரி என்ன வாய்ந்த கண்டமும் மலராள மன்னும்  
பொலம் புரி கமலம் அன்ன வதனமும் பொதுவான் நோக்கி  
நிலம் புரி தவப் பேறு அன்னான் வடிவு எலாம் நின்று நின்று  
நலம் புரி நூலோன் நோக்கிச் சோதிப்பான் அடிக்க வல்லான்.
- 959 உன்னத ஆறு நீண்ட உறுப்பும் ஐந்து சூக்கம் தானும்  
அன்னது குறுக்க நான்காம் அகல் உறுப்பு இரண்டு ஏழ் ஆகச்  
சொன்னது சிவப்பு மூன்று கம்பிரம் தொகுத்த வாறே  
இன்னவை விரிக்கின் எண் நான்கின் இலக்கண உறுப்பாம் என்ப.
- 960 வயிறு தோள் நெற்றி நாசி மார்பு கை அடி இவ் ஆறும்  
உயிரில் வான் செல்வன் ஆகும் ஒளி கவர் கண் கபோலம்  
புயல் புரை வள்ளல் செம்கை புது மணம் கவரும் துண்டம்  
வியன் முலை நகுமார்பு ஐந்து நீண்ட வேல் விளைக்கும் நன்மை.
- 961 நறிய பூம் குஞ்சி தொக்கு விரல் கணு நகம் பல் ஐந்தும்  
சிறியவேல் ஆயுள் கோசம் சங்க நா முதுகு இந் நான்கும்  
குறியவேல் பாக்கியப் பேறாம் சிரம் குளம் என்று ஆய்ந்தோர்  
அறியும் இவ் உறுப்பு இரண்டும் அகன்றவேல் அதுவும் நன்றாம்.
- 962 அகவடி அங்கை நாட்டக் கடை இதழ் அண்ணம் நாக்கு  
நகம் இவை ஏழும் சேந்த நன்மை நாற் பெறுமா இன்பம்  
இகல் வலி ஓசை நாபி என்று இவை மூன்றும் ஆழ்ந்த  
தகைமையால் எவர்க்கும் மேலாம் நன்மை சால் தக்கோன் என்ன.
- 963 எல்லை இன் மூர்த்தி மைந்தன் இலக்கண நிறைவினோடு  
நல்ல ஆம் குணனும் நோக்கிப் பொது அற ஞாலம் காக்க  
வல்லவன் ஆகி வாழ் நாள் இனி பெற வல்லன் என்னா  
அல் அணி மிடற்றான் பின்னும் மனத்தினால் அளந்து சூழும்.
- 964 இத் தகு பண்பு சான்ற நீர்மையால் இசைமை நீதி  
வித்தக நல்ல உள்ளம் உடைமை மெய் வீறு தெய்வ

பத்திமை உலகுக்கு எல்லாம் மகிழ்ச்சி செய் பண்பு சாந்த  
சித்தம் எவ் உயிர்க்கும் அன்பு செய்கை நல் ஈகை கல்வி.

965 வெல்லுதற்கு அரியார் தம்மை வெல்லுதல் தேவராலும்  
செல்லுதற்கு அரிய ஏத்தும் சென்றிடும் திறையும் கோடல்  
புல்லுதற்கு அரிய ஞாலம் மாலை போல் புயத்தில் ஏந்திச்  
சொல்லுதற்கு அரிய வீரம் உலகு எலாம் சுமப்ப வைத்தல்.

966 என்று இவை ஆதி ஆய இயல் குணம் உடையன் ஆகி  
நன்றி செய்து உலகுக்கு எல்லாம் நாயகன் ஒருவன் ஆகி  
நின்றிடும் இவற்குப் பின்னர் நீள் முடி கவித்து முன்னர்  
மன்றல் செய்க என்று சூழ்ந்து மதிஞரோடு உசாவினானே.

உக்கிர பாண்டியன் திருஅவதாரப் படலம் சுபம்  
-----

### 1.12. உக்கிர பாண்டியனுக்கு வேல் வளை செண்டு கொடுத்த படலம் (967 - 1032)

967 உருக்கும் திறல் உக்கிர குமரன் உதயம் இது வான் மதியும் நதிப்  
பெருக்கும் கரந்த சடைக் கற்றைப் பெரும் தேர்ச் செழியர் பிரான் அவற்குச்  
செருக்கும் செல்வ மணம் முடித்துச் செவ்வேல் வளை செண்டு அளித்து உள்ளம்  
தருக்கு முடி தந்து அரசு உரிமை தந்த செயலும் சாற்றுவாம்.

968 வையைக் கிழவன் தன் அருமை குமரன் தனக்கு மணம் புணர்ச்சி  
செய்யக் கருதும் திறம் நோக்கி அறிஞரோடும் திரண்ட அமைச்சர்  
மை அற்று அழியா நிலத் திருவும் மரபும் குடியும் புகழ்மையும் நம்  
ஐயற்கு இசையத் தக்க குலத்து அரசர் யார் என்று அளக்கின்றார்.

969 தீம் தண் புனல் சூழ் வடபுலத்து மணவூர் என்னும் திருநகர்க்கு  
வேந்தன் பரிதி திரு மரபின் விளங்கும் சோம சேகரன் என்று  
ஆய்ந்த கேள்வி அவனிடத்துத் திருமாது என்ன அவதரித்த  
காந்திமதியை மணம் பேச இருந்தார் அற்றைக் கனை இருள்வாய்.

970 வெள்ளைக் களிற்றின் பிடர் சுமந்த குடுமிக் கோயில் மேய இளம்  
பிள்ளைக் கதிர் வெண் மதி மௌலிப் பெருமான் இரவி மருமான் ஆம்  
வள்ளல் கரத்தான் கனவில் எழுந்து அருளி வானோர் நனவிற்கும்  
கள்ளத்து உருவாம் திருமேனி காட்டி இதனை விளம்புவார்.

971 அன்னம் இறை கொள் வயன் மதுரைச் சிவன் யாம் அரசு நீ ஈன்ற  
பொன்னை அனையாள் தனை மதுரா புரியில் கொடுபோய் மறு புலத்து  
மன்னர் மகுட மணி இடற மழுங்கும் கழல் கால் சுந்தரன் ஆம்  
தென்னர் பெருமான் குமரனுக்குக் கொடுத்தி என்று செப்புதலும்.

972 உள்ளக் கமல முக கமலம் உடனே மலர இரு தடம் கண்

அள்ளல் கமல மலர்ந்து தனது அம் கை கமல முகிழ்த்து எழுந்து  
வள்ளல் பரமன் கருணை எளி வந்த செயலை நினைந்து அதன் பின்  
வெள்ளத்து அழுந்தி எழுந்து இரவி வேளை முளைக்கும் வேலையினில்.

- 973 நித்த நியமக் கடன் நிரப்பி நிருபன் அமைச்சரோடு நான்கு  
பைத்த கருவிப் படையினொடு பல்வேறு இயமும் கலிப்பத்தன்  
பொய்த்த மருங்கு உற்று திருமகளைப் பொன் அன்னாரோடு இரதமிசை  
வைத்து மணம் சேர் திருவினொடு மதுரை நோக்கி வழிக் கொண்டான்.
- 974 நென்னல் எல்லை மணம் பேச நினைந்தவாறே அமைச்சர் மதி  
மன்னர் பெருமான் தமரோடு மணவூர் நோக்கி வழி வருவார்  
அன்ன வேந்தன் தனைக் கண்டார் அடல் வேல் குமரன் அனையான் எம்  
தென்னர் பெருமான் குமரனுக்கு உன் திருவைத் தருதி என அனையான்.
- 975 குலனும் குடியும் கனவின் கண் கொன்றை முடியார் வந்து உரைத்த  
நலனும் கூறி மணம் நேர்ந்து நயப்ப அதனை நன் முதியோர்  
புலன் ஒன்று உழையர் தமை விடுத்துப் பொருளைத் துறைவர்க்கு உணர்த்தி வரு  
வலனும் அயில் வேல் மன்னனொடு மதுரை முதுர் வந்து அனைந்தார்.
- 976 இரவி மருமான் மதி மருமான் எதிரெ பணியத் தழீ இமுகமன்  
பரவி இருக்கை செல உய்த்துப் பாண்டி வேந்தன் இருந்தான் மேல்  
விரவி அமைச்சர் திரு முகங்கள் வேந்தர் யார்க்கும் விடுத்து நகர்  
வரைவு நாள் செய்து அணி செய்ய மன்றல் முரசு அறைவித்தார்.
- 977 மாடம் புதுக்கிப் பூகதமும் கதலிக் காடும் மறுகு எங்கும்  
நீடு நிரைத்துப் பாலிகையும் நிறை பொன் குடமும் முறை நிறுத்தி  
ஆடு கொடியும் தோரணமும் புனைவித்து அழகுக்கு அழகு ஆகக்  
கூட நெருங்கு நகரை மணக் கோலம் பெருகக் கொளுத்தினார்.
- 978 தென்றல் நாடன் திருமகளைத் தேவர் பெருமான் மணம் புரிய  
மன்றல் அழகால் ஒரு நகர் ஒப்ப அதிகம் இன்றி மதுரைநகர்  
அன்று தானே தனக்கு ஒப்பது ஆகும் வண்ணம் அணி அமைத்தார்  
இன்று தானே தனக்கு அதிகம் என்னும் வண்ணம் எழில் அமைத்தார்.
- 979 முன்னர் மாலை முடி அணி சுந்தரத்  
தென்னர் ஏற்றின் திருமுகம் கண்டு தாழ்ந்து  
அன்ன வாசகம் உள் கொண்டு அயல் புல  
மன்னர் மாதவர் யாரும் வருவர் ஆல்.
- 980 புரவி வெள்ளமும் போர்க் கரி வெள்ளமும்  
வரவில் கால் வலி மள்ளரின் வெள்ளமும்  
விரவி ஆழிய வெள்ளமும் உள் உற  
இரவி தன் வழித் தோன்றல் வந்து எய்தினான்.

- 981 கோடு வில்லொடு மேகக் குழாங்கள் மின்  
நீடு வாளடு நேர்ந்து என மார்பு தாழ்ந்து  
ஆடு குண்டலக் காது உடை ஆடவர்  
சேடன் ஈகத்துச் சேரன் வந்து ஈண்டினான்.
- 982 கடலும் உள்ளமும் காற்றும் பல் வண்ணமும்  
உடலம் கொண்டன வந்து உறு வாம் பரிப்  
படு கடல் உள் பரிதியில் தோன்றினான்  
அடு பரிப் பதி ஆகிய வேந்தனே.
- 983 அலகு இலா உதயம் ஒறு மாதவர்  
அலகு இலார் உதித்து என்னப் பொன் ஓடை சேர்  
அலகு இலாணை அனீகமொடு எய்தினான்  
அலகு இலா ஆற்றல் கயபதி அண்ணலே.
- 984 தொக்க மள்ளர் அடிப்படு தூளி போய்த்  
திக்கு அடங்க விழுங்கித் திரைக் கடல்  
எக்கர் செய்ய எழுந்து இயம் கல் என  
நக்க வேல் கை நரபதி நண்ணினான்.
- 985 மீன வேலையில் கந்துகம் மேல் கொடு  
கூனல் வார் சிலை வஞ்சக் கொடும் சமர்க்கு  
ஆன வாழ்க்கை அரட்டக் கரும் படை  
மான வேல் குறு மன்னவர் நண்ணினார்.
- 986 சீனர் சோனகர் சிங்களர் கொங்கணர்  
மான வேல் வல மானவர் சாளுவர்  
தான மா நிரைச் சாவகர் ஆதி ஆம்  
ஏனை நாட்டு உள மன்னரும் ஈண்டினர்.
- 987 நூலொடும் துவக்குஉண்டு நூடங்கு மான்  
தோலர் தூங்கு சுருக்கு உடைத் தானையர்  
கோல முஞ்சியர் கிஞ்சகக் கோலினர்  
நாலு நூல் நாவினர் நண்ணினார்.
- 988 வட்ட நீர்க் கலக் கையினர் வார்ந்து தோள்  
விட்ட குண்டலக் காதினர் வேட்ட தீத்  
தொட்ட கோலினர் வேள்வியில் சுட்ட நீறு  
இட்ட நெற்றியர் இல்லொடு நண்ணினார்.
- 989 முண்ட நெற்றியர் வெள் நிற மூரலர்  
குண்டி கைக் கையர் கோவணம் வீக்கிய  
தண்டு கையர் கல் தானையர் மெய்யினைக்  
கண்டு பொய்யினைக் காய்ந்தவர் நண்ணினார்.

- 990 தீம் தண் பால் கடல் செம் துகிர்க் காட்டொடும்  
போந்த போல் மெய்யில் புண்ணியப் பூச்சினர்  
சேந்த வேணியர் வேதச் சிரப் பொருள்  
ஆய்ந்த கேள்வி அரும் தவர் எய்தினார்.
- 991 ஆதி சைவர் முதல் சைவர் ஐவரும்  
கோது இலா அகச் சைவக் குழாங்களும்  
பூதி மேனியர் புண்ணிய ஐந்து எழுத்து  
ஓது நாவினர் ஒல்லை வந்து எய்தினார்.
- 992 வெண் களிற்றவன் வேரி அம் தாமரைப்  
பெண் களிப்பு உறு மார்பன் பிரமனேடு  
ஒண் களிப்பு உற உம்பர் முதல் பதி  
நெண் கணத்தவர் யாவரும் ஈண்டினார்.
- 993 அணைந்து கோயில் அடைந்து அரிச் சேக்கை மேல்  
குணம் கடந்தவன் கோமள வல்லியோடு  
இணங்கி வைகும் இருக்கை கண்டு ஏத்தினார்  
வணங்கினார் வணங்கும் முறை வாழ்த்தினார்.
- 994 விரை செய் தார் முடிச் சுந்தர மீனவன்  
சுரர்கண் மாதவர் வேந்தர்க்குத் தொல் முறை  
வரிசை நல்கி இருந்தனன் மன்னவன்  
திரு மகன் மணம் செய் திறம் செப்புவாம்.
- 995 சேம சேகரன் தோகை வனப்பு எலாம்  
கோமகன் கண்டு உவப்ப அக் கொள்கை கண்டு  
ஏம மேனிய நூல் வழி யார்க்கும் அத்  
தேமன் கோதை உறுப்பு இயல் தேற்றுவான்.
- 996 பெருக நீண்டு அறவும் குறுகிடா தாகிப் பிளந்திடா கடைய வாய்த் தழைத்து  
கருவி வான் வண்டின் கணம் எனக் கறுத்துக் கடை குழன்றி இயல் மணம் கான்று  
புரை அறச் செறிந்து நெறித்து மெல் என்று புந்தி கண் கவர நெய்த்து இருண்ட  
மருமலர்க் குழலாள் தன் பதிக்கு இனிய மல்லல் வான் செல்வம் உண்டாகும்.
- 997 திண் மத வேழ மத்தகம் போலத் திரண்டு உயர் சென்னியாள் அவள் தன்  
உள் மகிழ் கணவன் ஆயுள் நீண்டு அகில உலக அரசு உரியன் ஆம் எட்டு ஆம்  
தண் மதி போன்று மயிர் நரம்பு அகன்று அசைந்து மூவிரல் இடை அகன்ற  
ஒண் மதி நுதல் தன் பதிக்கு நல் திருவோடு உலப்பு இல் ஆரோக்கியம் உண்டாம்.
- 998 கண் கடை சிவந்தான் பால் என வெளுத்து நடுவிழி கழியவும் கரிதாய்  
எண்கவின் அடைந்து கோமளம் ஆகி இமை கரு மயிர்த்து எனின் இனிய  
ஒண் கரும் புருவம் குனிசிலை ஒத்த தத்தமில் ஒத்த இரு தொளையும்



பண் கொள உருண்டு துண்டம் எள் போது பதும மேல் பூத்தது போலும்.

999 வள்ளை போல் வார்ந்து தாழ்ந்து இரு செவியும் மடல் சுழி நல்லவாய் முன்னர்த்  
தள்ளிய காது மனோ கரம் ஆகும் தன்மையான் நன்மையே தழைக்கும்  
ஒள்ளிய கபோலம் வட்டமாய்த் தசைந்திட்டு உயர்ந்து கண்ணாடி மண்டலம் போல்  
தெள்ளிய ஊற்றம் இனியது நன்று என்று ஒதினான் திரைக் கடல் செல்வன்.

1000 கொவ்வை வாய் அதரம் திரண்டு இருபுடையும்  
குவிந்து சேந்து இரேகை நேர் கிடந்தால்  
அவ் அணி இழை தன் அன்பனுக்கு என்று நண்பு  
உருவாகும் எண் நான்கு  
வல்ல வாள் எயிறும் இடை வெளி இன்றி வார்ந்து  
மேல் கீழ் இரண்டு ஒழுங்கும்  
செவ்வன் நேர்ந்து ஆவின் பால் என வெள்கித் திகழின்  
நன்று என்பர் நூல் தெளந்தோர்.

1001 மெல்லிதாய்ச் சிவந்து கோமளம் ஆன நாவினாள் வேட்ட வேட்டு ஆங்கே  
வல்லை வந்து எய்த நுகர்ந்திடும் தசைந்து வட்டமாய் அங்குலம் இரண்டின்  
எல்லையது ஆகி மஞ்சளம் ஆகி இருப்பது சிபுக நன்று என்பர்  
அல்லி அம் கமலம் போல் மலர்ந்து இருள் தீர்ந்து அவிர் மதி போல்வது முகமே.

1002 திரை வளைக் கழுத்துத் தசைந்து நால் விரலின்  
அளவது ஆய்த் திரண்டு மூன்று இரேகை  
வரை படில் கொழுநன் அகில மன்ன வனாம்  
மார்பகம் தசைந்து மூ ஆறு  
விரல் அளவு அகன்று மயிர் நரம்பு அகன்று மிதந்தது  
ஏல் விழுமிது ஆம் வேய் தோள்  
புரை அறத் தசைந்து மயிர் அகன்று என்பு புலப்படா  
மொழிய கோமளம் ஆம்.

1003 செம் கை நீண்டு உருண்டு கணுக்கள் பெற்று  
அடைவே சிறுத்திடில் செல்வமோடு இன்பம்  
தங்கும் வள் உகிர் சேந்து உருண்டு கண் உள்ளம்  
கவர்வதாய்ச் சர சரப்பு அகன்றால்  
அங்கு அவை நல்ல அகங்கை மெல் எனச் சேந்து  
இடை வெளி அகன்று இடை உயர்ந்து  
மங்கலமாய்ச் சில் வரைகளின் நல்ல இலக்கண  
வரை உள மாதோ.

1004 முத்து அணி தனங்கள் கடினம் ஆய் அசைந்து வட்டமாய் முகிழ்த்து இரு கட நேர்  
ஒத்து இருமாந்து ஈர்க்கு இடை அற நெருங்கி உள்ளன மெலிந்து அமர்ந்து உரோமம்  
பத்தி பெற்று அயலே மயிர் நரம்பு அகன்ற பண்டியாள் உண்டி வேட்டு ஆங்கே  
துய்த்திடும் நாபி வலம் சுழித்து ஆழ்ந்தால் தொலைவு இலாத் திருவளம் பெருகும்.

- 1005 இடை மயிர் நரம்பு அற்று இருபதோடு ஒரு  
நான்கு எழில் விரல் அளவோடு வட்ட  
வடிவு அதாய்ச் சிறுகி மெலிவது நிதம்ப மத்தகம் ஆமையின் புறம் போல்  
படிவ நேர் ஒத்தல் நன்று இரு குறங்கும் படுமயிர் என்பு அகன்று யானைத்  
தட உடைக் கையும் கரபமும் கதலித் தண்டு ஒத்து இருக்கின் நன்று என்ப.
- 1006 அங்கம் உள் மறைந்து வட்டமாய்த் அசைவ அணி முழந்தாள் மயிர் நரம்பு  
தங்கிடாது அடைவே உருட்சியாய்ச் சிறுத்துச் சம வடிவாய் அழகு அடைந்த  
சங்கம் ஆம் சிரை என்பறத் அசைந்து ஆமை முதுகு எனத் திரண்டு உயர்ந்த அழகு  
மங்கலம் பொலிந்த புறவடி மடந்தை மன்னவன் பன்னி ஆம் மன்னோ.
- 1007 அல்லி அம் கமலக் கால் விரல் உயர்ந்து தூயவாய் அழகவாய்க் கழுநீர்  
மெல் இதழ் நிரைத்தாங்கு ஒழுங்கு உறத் திரண்டு வால் உகிர் வெண் மதிப் பிளவு  
புல்லிய போன்று மெல்லிய ஆகிப் புகர் அறத் தசைந்தன அகத்தாள்  
சொல்லியது அசைவும் மென்மையும் சமமும் துகள் அறப் படைத்தன நன்று ஆல்.
- 1008 வண்ண மாந்தளிர் போல் சிவந்து எரி பொன்போல்  
வைகலும் வெயர்வை அற்று ஆகம்  
உண்ணம் ஆய் இருக்கின் செல்வம் உண்டாகும்  
ஒண் மணம் பாடலம் குவளை  
தண் அறா முளரி மல்லிகை நறும் தண்  
சண்பகம் போல்வன ஆகும்  
பண்ணவாம் கிளவி குயில் கிளி யாழின்  
படி வரும் பாக்கியம் என்னா.
- 1009 கரும் குழல் கற்றை தொட்டுச் செம்மலர்க் காலின் எல்லை  
மருங்கு நல் கூர்ந்து கன்னி வடிவு எலாம் வாக்கின் செல்வன்  
ஒருங்கு நூல் உணர்வால் தெளர்ளி இம்பரின் உம்பர் தேத்தும்  
இரங்கும் இக் குயில் அன்னாள் மெய் இலக்கணம் அரியது என்றான்.
- 1010 அங்கு அது கேடோர் யாரும் அகம் களி துளும்ப இப்பால்  
கொங்கு அலர் நறும் தார் குஞ்சி உக்கிர குமரன் போந்து  
மங்கல வரிசை மாண மத்த மான் சுமந்த வைகைச்  
சங்கு எறி துறை நீராடித் தகும் கடி வனப்புக் கொள்வான்.
- 1011 கட்டு அவிழ் கண்ணி வேய்ந்து மான் மதக் கலவைச் சாந்தம்  
மட்டனம் செய்து முத்தான் மாண் கலன் முழுதும் தாங்கி  
விட்டவர் கலை வான் திங்கள் வெண் கதிர்ச் செல்வன் போல் வந்து  
இட்ட பூம் தவிசின் மேல் கொண்டு இருந்தனன் சங்கம் ஏங்க.
- 1012 அந்நிலை மண நீர் ஆதி அரும் கலப் போர்வை போர்த்த  
கன்னியைக் கொணர்ந்து நம்பி வல வயின் கவின வைத்தார்  
பன்னியொடு எழுந்து சோம சேகரன் பரனும் பங்கின்  
மன்னிய உமையும் ஆக மதித்து நீர்ச் சிரகம் தாங்கி.

- 1013 மங்கல நீரான் நம்பி மலரடி விளக்கி வாசக்  
கொங்கு அலர் மாலை சூட்டிக் குளிர் மது பருக்கம் ஊட்டி  
நங்கை தன் கையைப் பற்றி நம்பி தன் கையில் ஏற்றிப்  
புங்கவர் அறிய நன்னீர் மந்திரம் புகன்று பெய்வான்.
- 1014 இரவி தன் மருமான் சோம சேகரன் என் பேர் திங்கள்  
மரபினை விளக்க வந்த சுந்தர மாறன் மைந்தன்  
உரவு நீர் ஞாலம் தாங்கும் உக்கிர வருமற்கு இன்று என்  
குரவு அலர்க் கோதை மாதைக் கொடுத்தனன் என நீர் வார்த்தான்.
- 1015 மைந்து உறு மடங்கல் தின் கால் மணி வட வயிர ஊசல்  
ஐந்துடன் பதம் செய் பஞ்சி அணையினோடு அன்னத்தாவிப்  
பைந்துகில் அணை ஈர் ஐந்து பவளவாய்ப் பசும் பொன் மேனி  
இந்திர மணிக்கண் பாவை விளக்கு நான்கு இரட்டி என்ப.
- 1016 அட்டில் வாய் அடுக்கும் செம்பொன் கலங்கள் நூறு அம் பொன் ஆக்கி  
இட்டு இழை மணிக் களாஞ்சி ஏழு பொன் கவரி எட்டு  
விட்டு ஒளிர் பசும் பொன் கிண்ணப் பந்தி சூழ் விளங்க நாப்பண்  
நட்ட பொன் கலினோடு நகை மணிக் கலன் நூறு என்ப.
- 1017 பெரு விலை ஆரப் பேழை ஆயிரம் பெற்ற நுண் தூசு  
அரு விலைப் பட்டு வெவ் வேறு அமைந்தன பேழை முந்நூறு  
உரு அமுது எழுதிச் செய்த ஓவியப் பாவை அன்னார்  
திருமணிக் கலனோடு ஏவல் சேடியர் எழு நூற்று ஐவர்.
- 1018 விளை வொடு மூன்று மூதூர் மின்னு விட்டு எறியும் செம்பொன்  
அளவு இருகோடி இன்ன அரும் பெறல் மகட்குச் செல்வ  
வளம் உற வரிசை ஆக வழங்கினான் முழங்கி வண்டு  
திளை மதுக் கண்ணிச் சேம சேகர மன்னன் மாதோ.
- 1019 ஆர்த்தன வியங்கள் எல்லாம் அமரர் மந்தார மாரி  
தூர்த்தனர் வேள்விச் செம் தீ சுழித்தது வலமாய்த் துள்ளி  
ஆர்த்தன மடவார் நாவின் முளைத்தன வாழ்த்து மன்றல்  
பார்த்தனர் கண்கள் எல்லாம் பெற்றன படைத்த பேறு.
- 1020 பொதி அவிழ் கடப்பந் தண் தார்ப் புயத்து இளம் காளை அன்னான்  
முதியவர் செந்தீ ஓம்ப இன்னியம் முழங்கக் காந்தி  
மதியை மங்கல நாண் பூட்டி வரி வளைச் செங்கைப் பற்றி  
விதி வழி ஏனை மன்றல் வினை எலாம் நிரம்பச் செய்தான்.
- 1021 எண் இலாத வளத்தினொடும் இரவி மருமான் மடப்பிடயை  
பண் நிலாவு மறை ஒழுக்கம் பயப்ப வேள்வி வினை முடித்துக்  
தண் நிலா வெண் கலை மதியும் தாரா கணமும் தவழ்ந்து உலவ

விண் நிலாவு மணி மாட வீதி வலமாய் வரும் எல்லை.

- 1022 மின் நேர் பொன் அம் தொடியினரும் மென் செம் பஞ்சி அடியினரும் பொன் நேர் மணிப்பூண் முலையினரும் புலம்பு மணிமேகலை யினரும் அன் நேர் ஒதித் தாரினரும் ஆகிக் கண்ணும் மனமும் அவன் முன்னே தூது நடப்பது என நடப்ப நடந்தார் முகிழ் முலையார்.
- 1023 சுருங்கும் இடையார் தன் பவனி தொழுது வருவார் தமக்கு இரங்கி மருங்குல் பாரம் கழிப்பான் போல் கலையைக் கவர்ந்தும் வரைத் தோள் மேல் ஒருங்கு பாரம் கழிப்பான் போல் வளையைக் கவர்ந்தும் உள்ளத்துள் நெருங்கு பாரம் கழிப்பான் போல் நிறையைக் கவர்ந்து நெறிச் செல்வான்.
- 1024 வான மதி சேர் முடி மறைத்த வழி மகனே இவன் என் என்றால் ஆனை எழுத்தில் சிங்க இள அடலேறு என்ன வயல் வேந்தர் செனை தழுவ வரும் பவனிக்கு ஒப்பு ஏது ஒப்புச் செப்பும் கால் யானை மகளை மணந்து வரும் இளையோன் பவனிச் செல்வமே.
- 1025 இம்மை தனிலும் நன்மை தரும் ஈசன் தனையும் வாசவற்கு வெம்மை தருவன் பழிதவிர்க்க விமலன் தனையும் அம் கயல் கண் அம்மை தனையும் பணிந்து மீண்டு அரசன் கோயில் அடைந்து ஈன்றோர் தம்மை முறையால் அடிக் கமலம் தலையில் பணிந்தான் தனிக்குமரன்.
- 1026 ஆனாவறு சுவை அடிசில் அயில் வோர் தம்மை அயில் வித்து நானா வரிசை வரன் முறையா நல்கி விடையும் நல்கிப் பின் வான் நாடவர்க்கும் விடைகொடுத்து மதிக்கோன் ஒழுகி வைகும் நாள் தேனார் கண்ணித் திரு மகனுக்கு இதனைச் செப்பி இது செய்வான்.
- 1027 மைந்த கேட்டி இந்திரனும் கடலும் உனக்கு வான் பகை ஆம் சந்த மேருத் தருக்கு அடையும் சத வேள்விக் கோன் முடி சிதற இந்த வளை கொண்டு எறி கடலில் இவ் வேல் விடுதி இச் செண்டால் அந்த மேரு தனைப் புடை என்று எடுத்தும் கொடுத்தான் அவை மூன்றும்.
- 1028 அன்ன மூன்று படைக் கலமும் தொழுது வாங்கி அடல் ஏறு தன்னை நேரா எதிர்நிற்கும் தனயன் தனை உக்கிர வழி என்ன ஆதி மறை முழங்க வியங்கள் ஏங்க முடி கவித்துத் தன்னது ஆணை அரசு உரிமை தனிச் செங் கோலும் தான் நல்கா.
- 1029 சூட்சி வினையில் பொன் அணைய சுமதி தன்னைத் தொல் நூலின் மாட்சி அறிஞர் தமை நோக்கி வம்மின் இவனைக் கண் இமைபோல் காட்சி பயக்கும் கல்வியும் போல் காப்பீர் இது நும் கடன் இம் மண் ஆட்சி இவனது என்று இளைய அரி ஏறு அணையான் தனை நல்கா.
- 1030 வெய்ய வேல் காளை அன்னான் தன்னையும் வேறு நோக்கி ஐய இவ்வையும் தாங்கி அளித்தன நெடு நாள் இந்த

மை அறு மனத்தார் சொல்லும் வாய்மை ஆறு ஒழுகி நீயும்  
செய்ய கோன் முறை செய்து ஆண்டு திருவொடும் பொலிக என்றான்.

1031 பன்னரும் கணங்கள் எல்லாம் பண்டைய வடிவம் ஆகத்  
தன் அருள் துணையாய் வந்த தடாதகைப் பிராட்டி யோடும்  
பொன் நெடும் கோயில் புக்குப் பொலிந்தனன் இச்சை தன்னால்  
இன் அருள் படிவம் கொள்ளும் ஈறு இலா இன்ப மூர்த்தி.

1032 பின்னர் உக்கிர பெயர் தரித்த அத்  
தென்னர் கோ மகன் தெய்வ நால் மறை  
மன்னும் நல் அறம் வளர வையகம்  
தன்னது ஆணையால் தாங்கி வைகினான்.

உக்கிர பாண்டியனுக்கு வேல் வளை செண்டு கொடுத்த படலம் சுபம்

-----

### 1.13. கடல் சுவற வேல் விட்ட படலம் (1033- 1052 )

- 1033 வளை யொடு செண்டு வேல் மைந்தற்கு அஞ்சரும்  
பனைய வேம்பு அணிந்த கோன் அளித்த வாறிதத்  
தளை அவிழ் தாரினான் தனையன் வேலை மேல்  
இளையவன் என்ன வேல் எறிந்தது ஓதுவாம்.
- 1034 திங்களின் உக்கிரச் செழியன் வெண் குடை  
எங்கணும் நிழற்ற வீற்று இருக்கும் நாள் வயில்  
சங்கை இல்லாத மா தரும வேள்விகள்  
புங்கவர் புடைதழீஇப் போற்ற ஆற்றும் நாள்.
- 1035 அரும் பரி மகம் தொண்ணூற்று ஆறு செய்துழிச்  
சுரும்பு அரி பெரும் படைத் தோன்ற தண் அறா  
விரும்பரி முரன்று சூழ் வேம்பின் அம் குழைப்  
பொரும் பரி வீரன் மேல் பொறாது பொங்கினான்.
- 1036 மன்னிய நாடு எலாம் வளம் சுரந்து வான்  
பொன்னிய நாடு போல் பொலிதலால் இந்த  
மின்னிய வேலினான் வேள்வி செய்வது என்று  
உன்னிய மனத்தன் ஓர் சூழ்ச்சி உன்னினான்.
- 1037 பொரும் கடல் வேந்தனைக் கூவிப் பொன் என  
இரும் கடல் உடுத்த பார் ஏழும் ஊழிநாள்  
ஒருங்கு அடு வெள்ளம் ஒத்து உருத்துப் போய் வளைந்து  
அரும் கடி மதுரையை அழித்தியால் என்றான்.
- 1038 விளைவது தெரிகிலன் வேலை வேந்தனும்  
வளவயன் மதுரையை வளைந்திட்டு இம் எனக்  
களைவது கருதினான் பேயும் கண் படை  
கொள் வரு நனந்தலைக் குருட்டுக் கங்குல் வாய்.
- 1039 கொதித்தலைக் கரங்கள் அண்ட கூடம் எங்கும் ஊடு போய்  
அதிர்த்து அலைக்க ஊழி நாளில் ஆர்த்து அலைக்கும் நீத்தம் ஆய்  
மதித் தலத்தை எட்டி முட்டி வரும் ஓர் அஞ்சனப் பொருப்பு  
உதித்தல் ஒத்து மண்ணும் விண்ணும் உட்க வந்தது உத்தியே.
- 1040 வங்க வேலை வெள்ளம் மாட மதுரை மீது வரு செயல்  
கங்குல் வாய திங்கள் மீது காரி வாய கார் உடல்  
வெம் கண் வாள் அரா விழுங்க வீழ்வது ஒக்கும் அலது கார்  
அம் கண் மூட வருவது ஒக்கும் அல்லது ஏது சொல்வதே.
- 1041 வட்ட ஆமை பலகை வீசு வாளை வாள் கண் மகரமே  
பட்ட யானை பாய் திரைப் பரப்பு வாம் பரித்திரள்

விட்ட தோணி இரதம் இன்ன விரவு தானை யொடு கடல்  
அட்டம் ஆக வழி மேல் அமார்க்கு எழுந்தது ஒக்குமே.

- 1042 இன்னவாறு எழுந்த வேலை மஞ்சு உறங்கும் இஞ்சி சூழ்  
நல் நகர்க் குணக்கின் வந்து நணுகும் எல்லை அரை இரா  
மன்னவன் கனாவின் வெள்ளி மன்ற வாணர் சித்தராய்  
முன்னர் வந்து இருந்து அரும்பு முறுவல் தோன்ற மொழிகுவார்.
- 1043 வழி உன் தன் நகர் அழிக்க வருவது ஆழி வல்லை நீ  
எழுதி போதி வென்றி வேல் எறிந்து வாகை பெறுக எனத்  
தொழுத செம் கரத்தினான் துதிக்கும் நாவினான் எழீஇக்  
கழுது உறங்கும் கங்குலில் கனா உணர்ந்து காவலான்.
- 1044 கண் நிறைந்த அமளியின் கழிந்து வாயில் பல கடந்து  
உண் நிறைந்த மதி அமைச்சருடன் விரைந்து குறுகியே  
மண் இறந்தத என முழங்கி வரு தரங்க வாரி கண்டு  
எண் இறந்த அதிசயத்தன் ஆகி நிற்கும் எல்லைவாய்.
- 1045 கனவில் வந்த சித்த வேடர் நனவில் வந்து காவலோன்  
நினைவு கண்டு பொழுது தாழ் நிற்பது என் கொல் அப்பனே  
சினவி வேலை போல வந்த தெவ்வை மான வலிகெட  
முனைய வேல் எறிந்து ஞால முடிவு தீர்த்தி ஆல் என.
- 1046 எடுத்த வேல் வலம் திரித்து எறிந்த வேலை வேல் முனை  
மடுத்த வேலை சுஹெனவ் அறந்தும் ஆன வலி கெட  
அடுத்து வேரி வாகை இன்றி அடி வணங்கும் தெவ்வரைக்  
கடுத்த வேல் வலான் கணைக் காலின் மட்டது ஆனதே.
- 1047 சந்த வேத வேள்வியைத் தடுப்பது அன்றி உலகு எலாம்  
சிந்த வேறு சூழ்ச்சி செய்த தேவர் கோவின் ஏவலால்  
வந்த வேலை வலி அழிந்த வஞ்சர்க்கு நன்றி செய்து  
இந்த வேலை வலி இழப்பது என்றும் உள்ளதே கொலாம்.
- 1048 புண் இடை நுழைந்த வேலால் புணரியைப் புறம் கண்டோன் பால்  
மண் இடை நின்ற சித்தர் வான் இடை மறைந்து ஞானக்  
கண் இடை நிறைந்து தோன்றும் கருணையால் வடிவம் கொண்டு  
விண் இடை அணங்கி னோடு விடை இடை விளங்கி நின்றார்.
- 1049 முக்கணும் புயங்கள் நான்கும் முளை மதிக் கண்ணி வேய்ந்த  
செக்கர் அம் சடையும் காள் கண்டமும் தெரிந்து தென்னன்  
பக்கமே பணிந்து எழுந்து பரந்த பேர் அன்பும் தானும்  
தக்க அஞ்சலி செய்து ஏத்தித் தரை மிசை நடந்து செல்வான்.
- 1050 துந்துபி ஐந்தும் ஆர்ப்பப் பார் இடம் தொழுது போர்ப்பத்

தந்திர வேத கீதம் ததும்பி எண் திசையும் தாக்க  
அந்தர நாடர் ஏத்த அகல் விசும்பு ஆறது ஆக  
வந்து தன் கோயில் புக்கான் வரவு போக்கு இறந்த வள்ளல்.

1051 அஞ்சலி முகிழ்த்துச் சேவித்து அருகு உற வந்த வேந்தன்  
இஞ்சி சூழ் கோயில் எய்தி இறைஞ்சினன் விடை கொண்டு ஏகிப்  
பஞ்சின் மெல் அடியார் அட்ட மங்கலம் பரிப்ப நோக்கி  
மஞ்ச இவர் குடுமி மாட மாளிகை புகுந்தான் மன்னோ.

1052 வளை எயில் மதுரை மூதூர் மறி கடல் இவற்றின் நாப்பண்  
விளை வயன் நகரம் எல்லாம் வெள்ளி அம்பலத்துள் ஆடும்  
தளை அவிழ் கொன்றை வேணித் தம்பிரான் தனக்கே சேர்த்துக்  
களை கணாய் உலகுக்கு எல்லாம் இருந்தனன் காவல் வேந்தன்.

கடல் சுவற வேல் விட்ட படலம் சுபம்  
-----

#### 1. 14. இந்திரன் முடிமேல் வளை எறிந்த படலம் (1053 - 1111)

1053 பொன் அவிர் வாகை வேய்ந்த புகழ் உரை செய்தேம் நாக  
நல் நகர் ஆளி செம் பொன் கை முடி சிதற வந்த  
மன்னவன் வளை கொண்டு ஓச்சி வென்றதும் வகுத்துச் சொல்வாம்.

1054 கோமகன் நிகழும் நாளில்கோள் நிலை பிழைத்துக் கொண்மூ  
மா மழை மறுப்பப் பைங்கூழ் வறந்து புல் தலைகள் தீந்து  
காமரு நாடு மூன்றும் கை அறவு எய்த மன்னர்  
தாம் அது தீர்வு நோக்கித் தமிழ் முனி இருக்கை சார்ந்தார்.

1055 முனிவனை அடைந்து வேந்தர் மூவரும் தங்கள் நாட்டில்  
பனிவரு மாரி இன்றி வறந்தமை பகர மேருக்  
குனி வரு சிலையார்க்கு அன்பன் கோள் நிலை குறித்து நோக்கி  
இனி வரு மாரி இல்லை ஆதினால் என்னில் கேண்மின்.

1056 காய் சின வெய்யோன் சேயோன் முன் செலக் கதிர்கால் வெள்ளித்  
தேசிகள் பின்பு சென்று நடக்கும் இச் செயலான் முந்நீர்  
தூசின உலகில் பன்னீராண்டு வான் சுருங்கும் என்று  
பேசின நூல்கள் மாரி பெய்விப் போன் சென்று கேண்மின்.

1057 என்றவன் எதிர் யாம் எவ்வாறு ஏகுது என்றார் ஐந்தும்  
வென்றவன் சோம வார விரதம் நீர் நோற்று வெள்ளி  
மன்றவன் அருளைப் பெற்று வான் வழிச் செல்மின் என்ற அக்  
குன்றவன் சிலையா நோன்பின் விதியினைக் கூறு கின்றான்.

1058 உத்தம வானோர் தம்முள் உத்தமன் ஆகும் ஈசன்



உத்தம சத்தி மருள் உத்தமி உருத்திராணி  
உத்தம விரதம் தம்முள் உத்தமம் திங்கள் நோன்பு என்று  
உத்தம மறை நூல் ஆதி உரைக்கும் இச் சோம வாரம்.

- 1059 மந்தரம் காசி ஆதிப் பதிகளில் வதிந்து நோற்கத்  
தந்திடும் பயனில் கோடி தழைத்திடும் மதுரை தன்னில்  
இந்த நல் விரதம் நோற்போர் அதிகம் யாது என்னில் சோம  
சுந்தரன் உரிய வாரம் ஆதலால் சோம வாரம்.
- 1060 அங்கு அதின் அதிகப் பேறு உண்டு அருக்கனின் மதி தோய்ந்து ஒன்றித்  
தங்கிய திங்கள் நோன்பு தகுதியின் நோற்க வல்லார்க்கு  
இங்கு அதின் அதிக நீதி ஈட்டிய பொருள் கொண்டு ஆற்றும்  
மங்கல விரதப் பேர் ஒன்று அனந்தமாய் வளரும் அன்றே.
- 1061 நலம் மலி விரதம் நோற்பத் தொடங்குநாள் நவில்வாம் தேளிற்  
சிலையினில் ஆதல் இன்றி இரட்டியது எரிசம் சேர்ந்து  
மல மதி ஒழித்து மற்றை மதியிலும் முந்தை பக்கத்து  
அலர் கதிர் வாரத்து அல் ஊண் அயின்றிடாது அயலில் துஞ்சா.
- 1062 வை கறை எழுந்து சேல் கண் மணாளனை உள்கி அற்றைச்  
செய்கடன் நிரீஇக் காமாதி சிந்தை நீத்து அலர் பொன் கஞ்சப்  
பொய்கையை அடைந்து கையில் பவித்திரம் புனைந்து வாக்கு  
மெய் கருத்து ஒருப்பாடு எய்தச் சங்கற்பம் விதந்து கூறி.
- 1063 கடம்பு அடி முளைத்த முக்கண் கருப்பினை நினைந்து ஞாலத்து  
திடம் படு தீர்த்தம் எல்லாம் ஆடிய பயனை ஈண்டுத்  
திடம் படத் தருதி என்னாத் திரைத் தடம் படிந்து வெண் நீறு  
உடம்பு அணிந்து தக்க மாலை ஒளி பெற விதியால் தாங்கி.
- 1064 வெள்ளை மந்தாரம் முல்லை மல்லிகை வெடி வாய் சாதி  
கள் அவிழ் மயிலை ஆதி வெண்மலர் கவர்ந்து வேழப்  
பிள்ளையை முந்தப் பூசித்து இரந்து சங்கற்பம் பேசி  
உள் அணைந்து உச்சி மேல் பன்னிரு விரல் உயர்ச்சிக்கு உம்பர்.
- 1065 சத்திய ஞான ஆனந்த தத்துவம் தன்னை உள்கி  
வைத்த தன் வடிவம் கொண்டு மண் முதல் சிவம் ஈறு ஆன  
அத்துவ லிங்கம் தன்னை ஆசன மூர்த்தி மூல  
வித்தை மற்று நாலு நூலின் விதியினால் பூசை செய்க.
- 1066 ஐந்து அமுது ஆவின் ஐந்து நறும் கனி ஐந்து செம்தேன்  
சந்தன தோயம் புட்பத் தண் புனல் மணி நீராட்டிச்  
சுந்தர வெண் பட்டு ஆடை கருப்புரம் சுண்ணம் சாந்தம்  
கந்த மல்லிகை முன் ஆன வெண் மலர்க் கண்ணி சாத்தி.

- 1067 காசணி பொலம் பூண் சாத்திக் கனைகழல் ஆதி அங்க  
பூசனை செய்து சேல் கண் பூரண பரையை அவ்வாறு  
ஈசன் ஐந்து எழுத்தைப் பெண் பால் இசைய உச்சரித்துப் பூசித்து  
தாசறு சுரபித் தீம்பால் அட்ட இன் அமுதினோடும்.
- 1068 பண்ணிய வகை பானீய நிவேதனம் பண்ணி வாசம்  
நண்ணிய அடைக்காய் நல்கி நறு விரைத் தூபம் தீபம்  
எண்ணிய வகையால் கோட்டிக் கண்ணடி ஏனை மற்றும்  
புண்ணியன் திரு முன் காட்டி வில்வத்தால் பூசை செய்தல்.
- 1069 புரகரன் இச்சா ஞானக் கிரியை ஆய்ப் போந்த வில்வ  
மர முதல் அடைந்து மூன்று வைகல் ஊண் உறக்கம் இன்றி  
அரகர முழக்கம் செய்வோர் ஐம் பெரும் பாதகங்கள்  
விரகில் செய் கொலைகள் தீரும் ஆதலால் விசேடம் வில்வம்.
- 1070 மடங்கி இதழ் சுருங்கல் வாடி உலர்ந்தது மயிர் சிக்கு உண்டல்  
முடங்கு கால் சிலம்பிக் கூடு புழுக் கடி முதல் ஆம் குற்றம்  
அடங்கினும் குற்றம் இல்லை உத்தமம் ஆகும் வில்வம்  
தடம் கை கொண்டு ஈசன் நாமம் ஆயிரம் சாற்றிச் சாத்தல்.
- 1071 அடியனேன் செய்யும் குற்றம் அற்றைக்கு அன்று அனந்தம் ஆகும்  
கொடிய நஞ்சு அமுதாக்க கொண்டாய் குற்றமும் குணம் ஆக் கொண்டு  
படி எழுத அரிய நங்கை பங்கனே காத்தி என்று  
முடி உற அடியில் வீழ்ந்து மும் முறை வலம் செய்து ஏத்தி.
- 1072 வன் மனம் கரை நின்று வேண்டிய வரங்கள் வேண்ட  
நன் மணப் பேறு மக்கள் பெறுதல் வாக்குக் கல்வி  
பொன் மனக் இனிய போகம் தெவ்வரைப் புறகு காண்டல்  
இம்மையில் அரசு மற்று எண்ணியாங்கு எய்தும் மன்னோ.
- 1073 ஆதி இவ் இலிங்கம் தீண்டல் அருகர் அல்லாத வேத  
வேதியர் முதலோர் இட்ட இலிங்கத்து இவ்விதியால் அர்ச்சித்து  
ஓதிய விரதம் நோற்க அர்ச்சனைக்கு உரியர் அல்லாச்  
சாதியர் பொருள் நேர்ந்து ஆதி சைவரால் பூசை செய்தல்.
- 1074 பொருவில் இவ் விரதம் ஐ வகைத்து உச்சிப்  
போதில் ஊண் இரவில் ஊண் இரண்டும்  
ஒருவுதல் உறங்காது இருத்தல் அர்ச்சனை நால்  
யாமமும் உஞற்றுதல் என்னக்  
கருதின் இவ் ஐந்தும் ஒன்றினுக்கு ஒன்று  
கழியவும் ஐகமாம் நோற்கும்  
வருடம் ஒன்று இரண்டு மூன்று பன்னிரண்டு  
வருடம் வாழ்நாள் அளவில் இவற்றுள்.

- 1075 உடலளவு எண்ணி நோற்பவர் முந்த உத்தியாபனம் செய்து நோற்கக் கடவர் அவ் வருடக் கட்டளைக்கு இறுதி கழிப்பதுத் தாபன விதிதான் மடல் அவிழ் மாலை மண்டபம் குண்டம் மண்டலம் வகுத்து மா பதியைப் படர் ஒளி வெள்ளி முப்பது கழஞ்சில் படிமையான் நிருமிதம் செய்து.
- 1076 காலையில் ஆசான் சொல்வழி நித்தக் கடன் முடித்து உச்சி தொட்டு அந்தி மாலையின் அளவும் புராண நூல் கேட்டு மாலை தொட்டு யாமம் ஓர் நான்கும் சேல் அன கண்ணாள் பங்கனைப் பூசை செய்க அப் பூசனை முடிவின் மூல மந்திரம் நூற்று எட்டு நூற்று எட்டு முறையினால் ஆகுதி முடித்தல்.
- 1077 வில்லம் ஆயிரம் கொண்டு ஆயிரம் நாமம் விளம்பி நால் யாமமும் சாத்தல் நல்ல ஐந்து எழுத்தால் ஐந்து எழுத்து உருவின் நாதனுக்கு அருக்கியம் கொடுத்தல் எல்லை இல் மூல மந்திரத்தாலும் ஏனை மந்திரங்களினாலும் வில் அழல் ஓம்பிப் பூரண ஆகுதி செய்து ஈறு இலான் வேள்வியை முடித்தல்.
- 1078 புலர்ந்த பின் நித்த வினை முடித்து அரம்பை  
பொதுளும் பாசிலை பதின் மூன்றின்  
நலம் தரு தூ வெள்ளரிசி பெய்து இனிய நறிய  
காய் கறியொடு பரப்பி  
அலந்தர வான் பால் நிறை குடம் பதின் மூன்று  
அரிசி மேல் வைத்தான் அடியில்  
கலந்த அன்பினராய்ச் சிவாஅர்ச் சனைக்கு உரிய  
கடவுள் வேதியர் களை வரித்து.
- 1079 காது அணி கலனும் கை அணி கலனும் கவின் பெற அளித்தனர் ஆக  
ஆதரம் பெருக நினைந்து அருச்சனை செய்து அரிய தக்கினை யொடும் பாதப்  
போதணி காப்பு விசிறி தண் கவிகை பூந்துகில் முதல் பல உடனே  
மேதகு தானம் செய்து பின் குருவைக் கற்பு உடை மின் இடை யோடும்.
- 1080 ஆசனத்து இருத்திப் பொலந்துகில் காதுக்கு  
அணிகள் கைக்கு அணிகளும் அணிந்து  
வாச நல் மலர் இட்டு அருச்சனை செய்து  
மலைமகள் தலைவனை வரைந்து  
பூசனை செய்த படிமையோடு அம் பொன்  
பூதலம் பதாதிகள் பிறவும்  
தூசு அலர் மாலை கோட்டணி புனைந்த  
சுரபிமா தானமும் செய்து.
- 1081 இணையவாறு உத்தாபனம் முடித்து ஆசான்  
ஏவலால் சிவன் அடிக்கு அன்பர்  
தனைய ரோடு ஒக்கலுடன் அமுது அருந்த தகுதி  
இவ்விரத முன் கண்ணன்  
அணைய தாமரை யோன் இந்திரன் முதல் வான்  
நாடவர் மூவறு கணத்தோர்

அனைவரும் நோற்றார் மனிதரும் அனுட்டித்து  
அரும் பெறல் போகம் வீடு அடைந்தார்.

- 1082 ஈது நோற்பவர் வெம் பகை மனத்துயர் தீர்ந்து ஆயிரம் பிறவியில் இயற்றும்  
திது சேர் வினை தீர்ந்து எடுத்த யாக்கையினில் சிவகதி அடைவர் இவ் விரதம்  
ஓதினோர் கேட்டோர் மனைவியர் மக்கள் ஒக்கலோடு இனிது வாழ்ந்து உம்பர்  
மேதகு பதினாலு இந்திரன் பதத்தில் வீற்று இனிது இருப்பர் என்று அறவோன்.
- 1083 சொல்லிய நெறியால் சோம சுந்தரன் விரதம் நோற்பான்  
வில் இடு மணிப் பூண் வேந்தர் முனிவனை விடைகொண்டு ஏகி  
அல்லி அம் கனக கஞ்சத்து ஆடி அம் கயல் கண் வல்லி  
புல்லிய பாகன் தன்னை வழிபடிஇ போற்றி நோற்றார்.
- 1084 சுந்தரன் தன்னைப் பூசைத் தொழில் செய்து வரம் பெற்று ஏகி  
அந்தரத்து ஆறு செல்வார் அஃது அறிந்து அமரர் வேந்தன்  
வந்தவர் இருக்க வேறு மடங்கல் மான் தவிசு மூன்று  
தந்திடப் பணித்தான் இட்டார் தனது அரியணையில் தாழ்.
- 1085 வான் வழி வந்த மூன்று மன்னரும் பொன் நாடு எய்தி  
ஊன் வழி குலிச வைவேல் உம்பர் கோன் மருங்கில் புக்கார்  
தேன் வழி போந்தின் கண்ணிச் சேரனு ஆர்த்தார் வேந்தும்  
கான் வழி தாரு நாடன் காட்டிய தவிசின் வைக.
- 1086 மைக் கடல் வறப்ப வென்ற வாகை வேல் செழியன் மௌலிச்  
செக்கர் மா மணி வில் காலத் தேவர் கோன் தவிசில் ஏறி  
ஒக்க வீற்று இருந்தான் ஆக உம்பர் கோன் அழுக்காறு எய்திப்  
பக்கமே இருந்த ஏனைப் பார்த்திவர் முகத்தைப் பாரா.
- 1087 முகமன் நன்கு இயம்பி நீவிர் வந்தது என் மொழிமின் என்ன  
மகபதி எங்கள் நாட்டின் மழை மறுத்து அடைந்தேம் என்றார்  
அகம் மலர்ந்து அனையார் நாட்டின் அளவும் வான் சுரக்க நல்கி  
நகை மணிக் கலன் பொன் ஆடை நல்கி நீர் போமின் என்றான்.
- 1088 அன்னவர் அகன்ற பின்னை அமரர் கோன் கன்னி நாடன்  
தன் அரி அணை மேல் ஒக்கத் தருக்கினோடு இருக்கு மாறும்  
பின்னரும் மாரி வேண்டாப் பெருமித வீறும் நோக்கி  
இன்னது புலப் படாமை இணையது ஓர் வினயம் உன்னா.
- 1089 பொற்பு உற வரிசை செய்வான் போல் அளவு இறந்தோர் தாங்கி  
வெற்பு உறழ் திணி தோள் ஆற்றல் மெலிவது ஓர் ஆரம் தன்னை  
அற்புற அளித்தான் வாங்கி அலர் மதுத் தார் போல் ஈசன்  
கற்பு உடை உமையாள் மைந்தன் கதும் என கழுத்தில் இட்டான்.
- 1090 கண்டனன் கடவுள் நாதன் கழியவும் இறும் பூது உள்ளம்

கொண்டனன் இன்று தொட்டுக் குரை அளி துழாவு நிம்பத்  
தன் தழை மார்ப ஆரம் தாங்கும் பாண்டியன் என்று உன்னை  
மண்டலம் மதிக்க என்றான் வான நாடு உடைய மன்னன்.

1091 அன்னது சிறிதும் எண்ணாது அங்கு நின்று இழிந்து தென்னன்  
தன் நகர் அடைந்தான் இப்பால் சத மகன் ஆணையால் அம்  
மன்னவர் இருவர் நாடும் மழை வளம் பெருகப் பெய்த  
தென்னவன் நாடு பண்டைச் செயல் அதாய் இருந்தது அன்றே.

1092 ஆயது ஓர் வைகல் வேட்டை ஆடுவான் அண்ணல் விண்ணந்து  
ஆயது ஓர் பொதியக் குன்றில் சந்தனச் சாரல் நண்ணி  
மேயதோர் அரிமான் ஏனம் வேங்கை எண்கு இரலை இன்ன  
தீயதோர் விலங்கு வேட்டம் செய்து உயிர் செகுக்கும் எல்லை.

1093 பொன்றத்து மருவிக் குன்றில் புட்கலா வருத்தம் ஆதி  
மின்றத்து மேகம் நான்கும் வீழ்ந்தன மேயக் கண்டு  
குன்றத்தின் நெடிய திண் தோள் கொற்றவன் அவற்றைப் பற்றிக்  
கன்றத் திண் களிறு போலக் கடும் தளை சிக்க யாத்தான்.

1094 வேட்டத்தில் பட்ட செம்கண் வேழம்போல் கொண்டு போகிக்  
கோட்டத்தில் இட்டான் ஆக குன்று இறகு அரிந்த வென்றி  
நாட்டத்துப் படிவத்து அண்ட நாடன் மற்று அதனைக் கேட்டுக்  
காட்டத்துக் கனல் போல் சீறிக் கடும் சமர் குறித்துச் செல்வான்.

1095 வாங்கு நீர் வறப்ப வேலை விடுத்ததும் வலிய வாரம்  
தாங்கிய செருக்கும் காரைத் தளை இடு தருக்கு நோக்கி  
ஈங்கு ஒரு மனித யாக்கைக் இத்துணை வலியாது என்னா  
வீங்கியம் ஆன மூக்க மீனவன் மதுரை சூழ்ந்தான்.

1096 ஓடினர் ஒற்றர் போய்ச் செழிய ஒண் கழல்  
சூடினார் நகர்ப்புறம் சுரர்கள் சேனைகள்  
மூடின என்னலும் முனிவும் மானமும்  
நீடினன் அரியணை இழிந்து நீங்குவான்.

1097 பண்ணுக தேர் பரி பகடு வீரர் முன்  
நண்ணுக கடிது என நடத்தி யாவர் என்று  
எண்ணலன் மத மலை எருத்த மேல் கொடு  
கண்ணகன் கடி நகர்க் காப்பு நீங்கு முன்.

1098 அடுத்தனர் வானவர் ஆர்த்துப் பல் படை  
எடுத்தனர் வீசினர் சிலையில் எய்கணை  
தொடுத்தனர் இறுதி நாள் சொரியும் மாரிபோல்  
விடுத்தனர் மதிக்குல வீரன் சேனை மேல்.

- 1099 ஆர்த்தனர் மலய வெற்பு அரையன் சேனையோர்  
பார்த்தனர் வேறு பல் படைக்கலக் குவை  
தூர்த்தனர் குனிசிலை தொடுத்து வாளியால்  
போர்த்தனர் அமரர் மெய் புதைத்த என்பவே.
- 1100 தறிந்தன தாள் சிரம் தகர்ந்த தோள் கரம்  
பறிந்தன குருதி நீர் கடலில் பாய்ந்தன  
செறிந்தன பாரிடம் சேனம் கூளிகள்  
முறிந்தன் வானவர் முதல்வன் சேனையே.
- 1101 ஆடின குறைத்தலை அவிந்த போர்க்களம்  
பாடின பாரிடம் விந்தைப் பாவை தாள்  
சூடின கூளிகள் சோரி சோரப் பார்  
மூடின பிணக் குவை அண்டம் முட்டவே.
- 1102 வெஞ்சின வலாரிதன் வீரச் சேனைகள்  
துஞ்சின கண்டு எரி சொரியும் கண்ணன் ஆய்ப்  
பஞ்சின் முன் எரி எனப் பதைத்து தெய்வத  
வஞ்சினப் படைகளான் மலைவது உன்னினான்.
- 1103 வெம் கதிர்ப் படை விட்டு ஆர்த்தான் விண்ணவன் அதனைத் திங்கள்  
பைங் கதிர்ப் படை தொட்டு ஓச்சி அவித்தனன் பார் ஆள் வேந்தன்  
சிங்க வெம் படை விட்டு ஆர்த்தான் தேவர் கோன் அதனைச் சிம்புட்  
புங்கவன் படை தொட்டு ஓச்சி அடக்கினான் புணரி வென்றோன்.
- 1104 தானவர் பகைவன் மோக சரம் தொடுத்து எறிந்தானாக  
மீனவன் அதனை ஞான வாளியால் விளித்து மாய்ந்து  
போனபின் மற்றோர் ஆற்றிப் புக்கனர் புக்கார் தம்மில்  
வானவன் மண்ணினான் மேல் வச்சிரம் வீசி ஆர்த்தான்.
- 1105 காய்சின மடங்கல் அன்னான் கை வளை சுழற்றி வல்லே  
வீசினான் குலிசம் தன்னை வீழ்த்தது விடுத்தான் சென்னித்  
தேசினன் மகுடம் தள்ளிச் சிதைத்தது சிதைத்த லோடும்  
கூசினன் அஞ்சிப் போனான் குன்று இற கரிந்த வீரன்.
- 1106 இந்து இரண்டு அனைய கூர்அம்பல் இருள் வரை நெஞ்சு போழ்ந்த  
மைந்தனின் வலிய காளை வரைந்து எறி நேமி சென்னி  
சிந்திடாது ஆகி அம் பொன் மணி முடி சிதறச் சோம  
சுந்தர நாதன் பூசைத் தொழில் பயன் அளித்தது என்னா.
- 1107 போரினுக்கு ஆற்றாது ஓடிப் பொன் நகர் புகுந்த வென்றித்  
தாரினுக்கு இசைந்த கூர் வேல் சதமகன் பின்பு நின் நாட்டு  
ஊரினுக்கு எல்லாம் மாரி உதவுவேன் இகள நீக்கிக்  
காரினைத் தருக என்னாக் கவுரியற்கு ஓலை விட்டான்.

- 1108 முடங்கல் கொண்டு அணைந்த தூதன் முடி கெழு வேந்தன் பாதத்து  
ஒடுங்கி நின்று ஒலை நீட்ட உழை உளான் ஒருவன் வாங்கி  
மடங்கல் ஏறு அனையான் முன்னர் வாசித்துக் காட்டக் கேட்டு  
விடம் கலுழ் வேலான் விண்ணோர் வேந்து உரை தேறான் ஆகி.
- 1109 இட்ட வன் சிறையை நீக்கி எழிலியை விடாது மாறு  
பட்ட சிந்தையனே ஆகப் பாக சாதனனுக்கு என்று  
நட்டவன் ஒரு வேளாளன் ஆன் பிணை என்று தாழ்ந்தான்  
மட்டு அவிழ்ந்து ஒழுகு நிம்ப மாலிகை மார்பினானும்.
- 1110 இடுக்கண் வந்து உயிர்க்கு மூற்றம் எய்தினும் வாய்மை காத்து  
வடுக்களைந்து ஒழுகு நாலா மரபினான் உரையை ஆத்தன்  
எடுத்து உரை மறை போல் சூழ்ந்து சிறைக் களத்து இட்ட யாப்பு  
விடுத்தனன் பகடு போல மீண்டன மேகம் எல்லாம்.
- 1111 தேவர் கோன் ஏவலாலே திங்கள் மும் மாரி பெய்து  
வாவியும் குளனும் ஆறு மடுக்களும் அடுத்துக் கள்வாய்க்  
காவி சூழ் வயலும் செய்யும் செந் நெலும் கன்னல் காடும்  
பூ விரி பொழிலும் காவும் பொலிந்தது கன்னிநாடு.

இந்திரன் முடிமேல் வளை எறிந்த படலம் சுபம்  
-----

### 1.15. மேருவைச் செண்டால் அடித்த படலம் (1112-1152)

- 1112 அண்டர் அஞ்ச அமர் உழந்த அமரர் கோனை அரசர் கோன்  
வண்டு அலம்பு மவுலி சிந்த வளை எறிந்து வெந் புறம்  
கண்ட வண்ணம் இன்ன தன்ன கன்னி நாடன் மேருவில்  
செண்டு எறிந்து வைப்பு எடுத்த செயலு நன்கு செப்புவாம்.
- 1113 மன்னவன் தனக்கு முன்னர் மலய வெற்பின் முனிவர் கோன்  
சொன்ன திங்கள் விரதம் அன்று தொட்டு நோற்று வரலும் அந்  
நன்னலம் செய் பேறு போல நங்கை காந்தி மதி வயிற்று  
உன்னரும் சயம் கொள் மைந்தன் ஒருவன் வந்து தோன்றினான்.
- 1114 வயந்தனை பயந்தது என்ன மைந்தனைப் பயந்த போது  
இயந்து வைத்து நகர் களிப்ப இனிது இருந்த புரவலன்  
சயம் தழைக்க இந்திரன் சயந்தனைப் பயந்த நாள்  
வியந்து அகத்து அடைந்த இன்பம் விளை மகிழ்ச்சி எய்தினான்.
- 1115 தென்னர் ஏறு சாதகாதி செய்து வீர பாண்டியன்  
என்ன நாம வினை நிரப்பி எழுத ஓணாத கலை முதல்  
பன்னு கேள்வி கரிகள் தேர்கள் பரி படை கலம பயின்று

அன்ன காதலான் விளங்க அகம்மகிழ்ச்சி அடையும நாள்.

- 1116 மல்கு மாறுஇல் கோள் திரிந்து மழை சுருங்கி நதியும் நீர்  
ஒல்கு மாறு பருவம் மாறி உணவு மாறி உயிர் எலாம்  
மெல்குமாறு பசி உழந்து வேந்தனுக்கு விளைபொருள்  
நல்கு மாறி இலமை இன்னல் நலிய வந்த நாடு எலாம்.
- 1117 மழை வறந்தது என் கொல் என்று வழுகூற முழுது உணர்ந்து  
அழிவு இலாத பிரம கற்பம் அளவு எல்லை கண்ட நூல்  
உழவர் கோள்கள் இரவி தன்னை உற்று நோக்கி நின்றலால்  
தழையும் மாரி வருடியாது ஓர் வருடம் என்று சாற்றினார்.
- 1118 மகவு உறு நோயை நோக்கி வருந்து உறு தாய்போல் மன்னன்  
பக உறு மதியம் சூடும் பரம் சுடர் முன் போய் தாழ்ந்து  
மிக உறு பசியால் வையம் மெலிவதை ஐய என்னாத்  
தகவு உற இரங்கி கண்ணீர் ததும்ப நின்று இரந்து வேண்ட.
- 1119 திரைக்கடல் விடம் சேர் கண்டர் காலத்தின் செவ்விநோக்கி  
இரக்கம் இல்லாதவர் போல் வாளா இருத்தலும் மருத்தார் மார்பன்  
கரைக்கு அரிது ஆய துன்பக் கடலில் வீழ்ந்து இருக்கைபுக்கான்  
அரக்கர் போல் கடலில் நீந்தி அருக்கன் நீர்க் கடலில் வீழ்ந்தான்.
- 1120 வள்ளல் தன் குடைக் கீழ் தங்கும் உயிர்ப்பசி வருத்தம் வருத்தம் எல்லாம்  
கொள்ளை கொண்டு இருந்த நெஞ்சில் குளிர் முகச் செவ்விசுன்றத்  
தன் உரும் துயரின் மூழ்கித் தரை இடைத் துயின்றான் ஆக  
வெள்ளி மன்று உடையார் சித்த வேடராய்க் கனவில் வந்தார்.
- 1121 அடல் கதிர் வேலோய் மாரி அரிதி இப்போது அதனை வேண்டி  
இடப் படல் வரைக்கு வேந்தாய் இருக்கின்ற எரி பொன் மேருத்  
தடப் பெரு வரையின் மாடு ஓர் தனிப் பெரு முழையில் இட்டுக்  
கிடப்பது ஓர் எல்லை இல்லாக் கேடு இலாச் சேம வைப்பு.
- 1122 கிடைத்து மற்று அனைய மேரு கிரி செருக்கு அடங்கச் செண்டால்  
புடைத்து நின் ஆணைத் தாக்கிப் பொன் அறை பொதிந்த பாறை  
உடைத்து நீ வேண்டும் காறும் தொட்டு எடுத்து அதனை மீள  
அடைத்து நின் குறி இட்டு ஐய வருதி என்று அடிகள் கூற.
- 1123 விழித்தன எழு மான் தேரோன் விழிக்கும் முன் கடன்கள் எல்லாம்  
கழித்தனன் மீன நோக்கி கணவனை வலமாப் போந்து  
கழித்து எறி கடல் அனீகத் தொகை புறம் சூழக் கொண்டல்  
கிழித்து எழு வாயின் நீங்கிக் கீழ்த் திசை நோக்கிச் செல்வான்.
- 1124 அதிர்ந்தன முரசம் சங்கம் அதிர்ந்தன வியங்கள் அண்டம்  
பிதிர்ந்தன என்ன ஆர்ப்பப் பெயர்ந்து வெண் கவரி துள்ள



முதிர்ந்த நான் மறையோர் ஆசி மொழிய நா வல்லோர் ஏத்தப்  
பதிந்து பார் கிழியத் திண்தேர் பாகுமுன் செலுத்த ஊர்ந்தான்.

- 1125 பவளக்கால் பிச்சம் பொன் கால் பல் மனிக் கவிகை முத்தக்  
தவளக்கால் பதாகைக் காதும் தான வான் அருவி தூங்கும்  
கவளக்கால் பொருப்பும் பாய்மாக்க கடலும் மண் மடந்தை ஆகம்  
துவளக் கால் வயவர் மான் தேர் தொகுதியும் சூழல் போக.
- 1126 கோழ் இணர் ஞாழல் அன்ன கோட்டு உகிர்ப் புலவுப் பேழ் வாய்த்  
தாழ்சின உழுவை ஒற்றைத் தனிப் பெரும் கொடியும் கூனல்  
காழ் சிலைக் கொடியும் சூழக் கயல் கொடி நிலம் துழாங்கை  
ஏழ் உயர் வரை மேல் தோன்றி இரும் விசம்பு அகடுகீற.
- 1127 தென் கடல் வடபால் நோக்கிச் செல்வது போலத் தென்னன்  
தன் கடல் அணிகம் கன்னித் தண் தமிழ் நாடு நீந்தி  
வன் கட நெறிக் கொண்டு ஏகி வளவர் கோன் எதிர் கொண்டு ஆற்றும்  
நன் கடன் முகமன் ஏற்று நளிர் புனல் நாடு நீந்தி.
- 1128 தண்டக நாடு தள்ளித் தெலுங்க நாடு அகன்று சாய் தாள்  
கண்டகக் கைதை வேலிக் கரு நடம் கடந்து காடும்  
தொண்டகம் துவைக்கும் குன்று நதிகளும் துறந்து கள்வாய்  
வண்டக மலர்க்கா வேலி மாளவ தேசம் நண்ணி.
- 1129 அங்கு நின்று எழுந்து தீவா அரும் சுர நெறிப் பட்டு ஏகி  
அங்கு நின்று அதிரும் செம்பொன் மாட நீள் விராட நண்ணிக்  
கொங்கு நின்று அவிழும் கானம் குன்று ஓரீஇ வாளை பாயத்  
தெங்கு நின்று இளநிர் சிந்து மத்திய தேயத்து எய்தி.
- 1130 அங்கு நின்று எழுந்து தீவா அரும் சுர நெறிப் பட்டு ஏகி  
அங்கு நின்று அதிரும் செம்பொன் மாட நீள் விராட நண்ணிக்  
கொங்கு நின்று அவிழும் கானம் குன்று ஓரீஇ வாளை பாயத்  
தெங்கு நின்று இளநிர் சிந்து மத்திய தேயத்து எய்தி.
- 1131 மடம்கல் மா நாகம் யாளி வழங்கலான் மனிதர் செல்லா  
இடம் கடந்தாக வைஞ்நூற்று இரட்டி யோசனைத்தாம் எல்லைக்  
கடம் கெழு குமரி கண்டம் கடந்து மற்று அது போல் எட்டுத்  
தடம் கெழு கண்டம் கொண்ட பாரத வருடம் தள்ளி.
- 1132 யாவையும் ஈன்றாள் தன்னை ஈன்ற பொன் இமயம் தன்னைத்  
தாவி அப் புறம் போய்ப் போகம் ததும்பு கிம்புருடக் கண்டம்  
மேவி அங்கு அது நீத்து ஏம வெற்பு அடைந்து அது பின் ஆக  
ஓவியப் புறத்துத் தோன்றும் அரி வருடத்தை உற்று.
- 1133 உற்றது கழிந்து அப்பால் போய் நிடத வெற்பு ஒழிந்து சம்புப்

பொன் தருக் கனி கால் யாறு போகி இளா விருத கண்டத்து  
உற்றனன் கண்டான் மூன்று ஊர் ஒருங்கு ஞான்று கூனி  
வெற்றி வெஞ் சிலையாய் நின்ற வெற்பினை மலய வெற்பன்.

- 1134 வெம் படை மறவர் சேனை வெள்ளம் நீத்து ஏகித் தென்பால்  
சம்புவின் கனியின் சாறு வலம் படத் தழுவி ஓடும்  
அம் பொன் ஈர் ஆறு ஆற்றின் அருகு பொன் மயமாய் நிற்கும்  
பைம்புனம் காணம் நோக்கி வளைந்து தென்பால் வந்து எய்தா.
- 1135 அவ் வரை அரசை நோக்கி வரைகளுக்கு அரசே எந்தை  
கைவரி சிலையே பாரின் களைகணை அளவில் வானம்  
தை வரு சுடரும் கோளும் நான்களும் தழுவிச் சூழும்  
தெய்வத வரையே மேலைத் தேவர் ஆலயமே என்னா.
- 1136 மாணிக்கம் இமைக்கும் பூணான் விளித்தலும் வரைக்கு வேந்தன்  
பாணித்து வரவு தாழ்ப்பப் பாக சாதனை வென்றோன்  
நாணித் தன் சினமும் மேரு நகை வரைச் செருக்கு மாறச்  
சேண் உற்ற சிகரம் தன்னில் செண்டினால் அடித்து நின்றான்.
- 1137 அடித்தலும் அசையா மேரு அசைந்து பொன் பந்து போலத்  
துடித்தது சிகர பந்தி சுரர் பயில் மாடப் பந்தி  
வெடித்தன தருண பானு மண்டலம் விண்டு தூளாய்ப்  
படித்தலை தெறித்தால் என்னப் பல் மணி உதிர்ந்த அன்றே.
- 1138 புடை வரைக் குலங்கள் எட்டும் புறம் தழீஇக் கிடக்கும் செம் பொன்  
அடைகல் ஓர் நான்கு கிடங்கரும் மலர்ந்த நான்கு  
தட மலர்ப் பொழிலும் நான்கு தருக்களும் சலித்த அம்மா  
உடையவன் இடையூறு உற்றால் அடுத்த வர்க்கு உவகை உண்டோ.
- 1139 புடைத்த பின் மேருத் தெய்வம் புடைக்குல வரை எட்டு என்னப்  
படைத்த எண் தோளும் நான்கு முடியும் மேல் படு வெண் சோதி  
உடைத் தனிக் குடையும் கொண்ட உருவினோடு எழுந்து நாணிக்  
கிடைத்தது கருணை வேந்தன் கிளர் சினம் தணிந்து நோக்கா.
- 1140 இத்தனை வரவு தாழ்த்தது என் என மேருத் தெய்வம்  
வித்தக நம்பி கேட்டி மீனெடும் கண்ணியோடும்  
பைத்தலை அவும் பூண்டபரனை இப் படிவம் கொண்டு  
நித்தலும் போகிப் போகி வழிபடு நியமம் பூண்டேன்.
- 1141 இன்று கேட்டிலையோ ஐயா ஏந்திழை ஒருத்தி காமம்  
துன்று மா கடலின் மோகச் சுழித்தலைப் பட்டு வெள்ளி  
மன்றுள் ஆடிய பொன் பாதம் வழிபடல் மறந்து தாழ்ந்து  
நின்றனோன் இனைய தீங்கின் இமித்தினால் அடியும் பட்டேன்.

- 1142 திருவடி பிழைத்த தீங்கு தீர்த்தனை இதனில் ஐயன் தருவது ஓர் உறுதி தானும் தக்கது ஓர் கைம்மாறு என்னால் வருவது உண்டாம் கொல்லோ மற்று அது நிற்க மன்றல் பருவரை மார்ப வந்த பரிசு என் கொல் பகர்தி என்ன.
- 1143 மன்னவன் வெறுக்கை வேண்டி வந்தனன் என்றான் ஐய உன்னது புலத்து ஓர்க் ஏற்ப உரைபடு மாற்றது ஆய பொன் அவிர் தேமா நீழல் புதை படக் கிடக்கும் செம் பொன் என்ன அம் கையால் சுட்டிக் காட்டிய தெரி பொன் குன்றம்.
- 1144 மின் நகு வேலான் முந்நீர் வேலையை வணக்கம் கண்டோன் பொன்னறை மருங்கில் போகிப் பொத்திய பாறை நீக்கித் தன் அவா அளவிற்று ஆய தபனிய முகந்து மூடிப் பின்னதும் தன்னது ஆகப் பெயர் இலச்சனையும் தீட்டா.
- 1145 மின் திகழ் மணிப் பூண் மார்பன் மீண்டு தன் தானை யோடும் தென் திசை நோக்கிப் பாகன் செலுத்த மான் தடம்தேர் ஊர்ந்து பொன் திகழ் வரையும் போக பூமியும் பிறவும் நீத்து நன்றி கொள் மனிதர் வைப்பின் நண்ணுவான் நண்ணும் எல்லை.
- 1146 மாத்திமர் விராட மன்னர் மாளவர் தெலுங்க தேயப் பார்த்திபர் பிறரும் தத்தம் பதிதொறும் வரவு நோக்கித் தேர்த்திகழ் அனிகத் தோடும் சென்று எதிர் முகமன் செய்யத் தார்த் திரு மார்பன் கன்னித் தண் தமிழ் நாடு சார்ந்தான்.
- 1147 கன்னிப் பொன் எயில் சூழ் செம் பொன் கடி நகர்க்கு அணியன் ஆகிப் பொன்னில் செய்து இழைத்த நீள் கோபுரத்தினைக் கண்டு தாழ உன்னித் தேர் இழிந்து எட்டோடு ஐந்து உறுப்பினால் பணிந்து எழுந்து வன்னிச் செம் சுடர்க் கண் நெற்றி மன்னவன் மதுரை சார்ந்தான்.
- 1148 அறத்துறை அந்தணாளர் துறந்தவர் அரன் தாள் பற்றிப் புறத்துறை அகன்ற சைவபூதியர் புனிதன் கோயில் நிறத்துறை அகத்துத் தொண்டர் திரண்டு எதிர் கொள்ள முத்தின் நிறத்துறை வைகை நீத்து நெடு மதில் வாயில் புக்கான்.
- 1149 கொங்கு அலர் கோதை மாதர் குங்குமம் பனிப்பச் சிந்தும் மங்கல மறுகின் ஏகி மறைகள் சூழ் கோயில் எய்தித் தங்கள் நாயகனைச் சூழ்ந்து தாழ்ந்து எழுந்து ஏத்திப் போந்து திங்கள் சூழ் குடுமிச் செல்வத் திருமணிக் கோயில் புக்கான்.
- 1150 பொன் மலைக் கடவுள் ஈந்த புண்ணிய நிதியை அந்த நல் மலை மானக் கூப்பி நல்கிப்பல் குடியும் ஓம்பித் தென்மலைக் கிழவன் தெய்வம் தென் புல வாணர் ஒக்கல் தன் மனை விருந்து காத்துத் தருக்கினான் இருக்கும் நாளில்.

- 1151 ஐ வினை நடாத்தும் ஈசன் ஆணையால் நடக்கும் கோளும்  
செய்வினைத் திரிவும் மாறத் தென்னன் நாடு எங்கும் மாரி  
பெய் வினை உடையது ஆகிப் பெருவளம் பகிர்ந்து நல்க  
உய் வினை உடைய ஆகி உயிர் எலாம் தழைத்த அன்றே.
- 1140 புவனி இம் முறையால் புரந்து அளித்து ஆரம்பூண்ட பாண்டியன் திரு மகனுக்கு  
அவனி ஏழ் அறிய வீரபாண்டியன் என்று அணிமுடி கவித்து அரசளித்து  
நவ நிரதிசய பூரண இன்ப ஞான நோக்கு அருளிய மதுரைச்  
சிவனடி நிழலில் பிளப்பு அற பழைய தேசு ஒடு நிறைந்து வீற்று இருந்தான்.

மேருவைச் செண்டால் அடித்த படலம் சுபம்  
-----

### 1. 16. வேதத்துக்குப் பொருள் அருளிச் செய்த படலம் (1153 - 1194)

- 1153 உலம் பொரு தடம் தோள் உக்கிரச் செழியன்  
உயரிய மேரு மால் வரையைப்  
பொலம் புரி செண்டால் புடைத்து வைப் பெடுத்துப்  
பேந்து அருள் அடைந்த வா புகன்றும்  
வலம் படு திணிதோள் வீரபாண்டியன் கோல் வழங்கும்  
நாள் மதுரை எம் பெருமான்  
புலம் பொரு முனிவர் தேற நால் வேதப் பொருள்  
உணர்த்திய திறம் புகல்வாம்.
- 1154 ஐம் பெரும் பூத நிலை திரிந்து ஈர் ஏழ் அடுக்கிய உலகொடு மயன் மால்  
உம்பர் வான் பதமும் உதித்தவாறு ஒடுங்க உருத்தது ஓர் ஊழி வந்து எய்தச்  
செம் பொருள் மறையும் ஒடுங்கிய வழி நாள் செம் சுடர் கடவுள் முன் மலரும்  
வம்பு அவிழ் கமலம் என அரன் திருமுன் மலர்ந்ததால் அகிலமும் மாதோ.
- 1155 பண்டுபோல் பின்னும் முத் தொழில் நடாத்தப் பரா பரஞ்சுடர் திரு உள்ளம்  
கொண்டு போர்த் திகிரி வலவனைத் தாவிக்க குரி சிறன் நாபி முண்டகத்தில்  
வண்டு போல் பிரமன் உதித்து மூ உலகும் வரன் முறை படைக்கும் நாள் நஞ்சம்  
உண்டு போற்றிய வானவர்க்கு உயிர் அளித்த உம்பர் நாயகன் திருவாக்கில
- 1156 பிரணவம் உதித்தது அதன் இடை வேதம் பிறந்தன நைமி சாரணியத்து  
அருள் நிறை முனிவர் கண்ணுவர் கருக்கர் ஆதியோர் அதிகரித்து அவற்றின்  
பொருள் நிலை தெரியாது உள்ளமும் முகமும் புலர்ந்தனர் இருப்பவர் போதத்  
இருள் மல வலி வென்றவன் அரபத்தன் என்று ஒரு வேதியன் வந்தான்.
- 1157 வந்த வேதியனை இருந்த வேதியர்கள் வர எதிர்ந்து இறைஞ்சி வேறு இருக்கை  
தந்த வேலையில் அம் மறையவன் முனிவர் தமை முகம் நோக்கி ஈது உரைப்பான்  
பந்த வேதனை சாலவா வெறுப்பு இகந்த பண்பினன் ஆயினிர் நீவிர்  
சிந்தை வேறு ஆகி முகம் புலர்ந்து இருக்கும் செய்தி யாது என அவர் சொல்வார்.

- 1158 மருள் படு மாயை கழிந்தவன் மொழிந்த மறை பயின்று உரை செய்தே சிகனன் இருள் படு மனத்தேம் இருத்து மாலை யாது சூழ் இதற்கு எனக் கேட்ட தெருள் படு மனத்தோன் செப்புவான் வேதம் செப்பிய சிவபரம் சுடரே அருள் படி எடுத்துப் பொருளையும் உணர்த்தும் அல்லது சூழ்ச்சி யாது அறைவீர்.
- 1159 பண்ணிய தவத்தால் அன்றி யாதானும் படுபொருள் பிறிது இலை தவமும் புண்ணிய தவத்தின் அல்லது பலியா புண்ணிய தவத்தினும் விழுப்பம் நண்ணிய சைவ தலத்தினில் இயற்றின் நல்கும் அச் சிவ தலங்களினும் எண்ணிய அதிக தலத்தினில் இயற்றின் இரும் தவம் எளிது உடன் பயக்கும்.
- 1160 அத்தகு தலம் மற்று யாது எனில் உலக அகிலமும் தன் உடம்பு ஆன வித்தகன் சென்னிப் பன்னிரு விரல் மேல் விளங்கிய தலம் அது சீவன் முத்தராய் எண்ணில் வானவர் முனிவோர் முயன்று மா தவப் பயன் அடைந்து சித்தம் மாசு அகன்று வதிவது என்று அற நூல் செப்பிய மதுரை அந் நகரில்.
- 1161 தெள்தரு விசும்பின் இழிந்தது ஓர் விமான சிகாமணி அருகு தென் மருங்கின் முனிதரு பராரை வட நிழல் பிரியா முழுமுதல் வழி படும் அறவோர்க்கு கனிதரு கருணை முகம் மலர்ந்து அளவா வரும் கலை அனைத்தையும் தெள்தித்து ஒளிதரும் அணைய மூர்த்தியே நுங்கட்கு ஓதிய மறைப் பொருள் உணர்த்தும்.
- 1162 அங்கு அவன் திருமுன் அரும் தவ விரதம் ஆற்றுவான் செல்லுமின் என அப் புங்கவன் அருள் போல் வந்த மாதவன் பின் புனித மா முனிவரும் நங்கை பங்கவன் மதுரைப் பதி புகுந்து அம் பொன் பல் மணிக் கோயில் புக்கு ஆழிச் சங்கவன் கை போல் வளை செறி செம் பொன் தாமரைத் தடாக நீர் ஆடி.
- 1163 கரை கடந்து உள்ளம் கடந்த அன்பு உந்தக் கடிது  
போய் நான்கு இரு வெள்ளி  
வரை கள் தம் பிடரில் கிடந்த ஓர் மேரு வரை  
புரை விமானம் மேல் காணா  
உகைகள் தம் பொருளைக் கண்களால் கண்டு  
ஆங்கு உம்பர் தம் பிராணை நேர்கண்டு  
திரை கடந்திடும் பேர் இன்ப வாரியிலும் சேண்  
நிலத்திலும் விழுந்து எழுந்தார்.
- 1164 கை தலை முகிழ்த்துக் கரசரணங்கள் கம்பிதம் செய்து கண் அருவி பெய் தலை வெள்ளத்து ஆழ்ந்து வாய் குழறிப் பிரமன் மால் இன்னமும் தேறா மை தழை கண்ட வெள்ளி மன்று ஆடும் வானவர் நாயக வானோர் உய்தர விடம் உண்டு அமுது அருள் புரிந்த உத்தம போற்றி என்று ஏத்தா.
- 1165 மறை பொருள் காணா உள்ளம் மால் உழந்து வாதிய எமக்கு நீயே அந் நிறை பொருளாகி நின்றனை அதற்கு நீ அலால் பொருள் பிறிதி யாது என்று இறைவனை இறைவன் பங்கில் அம் கயல் கண் இறைவியை அம் முறை ஏத்தி முறைவலம் செய்து வடநிழல் அமர்ந்த மூர்த்தி முன் எய்தினார் முனி வோர்.

- 1166 சீதளப் பளிக்கு மேனியும் பளிக்குச் செழுமலை பதித்துப் பன்ன  
பாதமும் செவ்வாய் மலரும் முக்கண்ணும் பங்கயச் செம் கரம் நான்கும்  
வேத புத்தகமும் அமுத கும்பமும் தன் விழி மணி வடமும் மெய்ஞ்ஞான  
போதமும் திரையும் தரித்தது ஓர் தனிமைப் போதன் முன் தாழ்ந்து எழுந்து ஏத்தா.
- 1167 வடநிழல் அமர்ந்த மறை முதல் மேதா மனு எழுத்து இருபதும் இரண்டும்  
திடம் உற வரபத்தன் தன்னால் தெளந்து தேள் நிறை மதி முதல் அடைவில்  
படுமதி அளவும் தருப்பணம் ஓமம் பார்ப்பன உண்டி முப் போதும்  
அடைவுற நுவன்று நோற்கும் மாதவர் முன் அரு மறைப் பொருள் வெளிவரும் ஆல்.
- 1168 மான முனிவோர் அதிசயிப்ப வட நீழல்  
மோன வடிவு ஆகிய முதல் குரவன் எண் நான்கு  
ஊனம் இல் இலக்கண உறுப்பு அகவை நான் நான்  
கான ஒரு காளை மறையோன் வடிவம் ஆகி.
- 1169 நீண்ட திரிமுண்டம் அழல் நெற்றி விழி பொத்தக்  
காண் தகைய கண்டிகை வளைந்து ஒழுகு காதில்  
பூண்ட குழை கௌவிய பொலன் செய் பல காசு  
சேண் தவழ் இளம் கதிர் சிரித்து அருள் சிதைப்ப.
- 1170 உத்தரிய வெண் படம் வலம் பட ஒதுங்க  
முத்த வள நூலினொடு முத்தம் இடை இட்டு  
வைத்து அணியும் அக்க வடம் மாலை எறி வாளால்  
பத்தரை மறைத்த மல பந்த இருள் சிந்த.
- 1171 கண்டிகை தொடுத்து இரு கரத்தினொடு வாகு  
தண்டின் இடு மாலை விட வாள் அரவு தள்ள  
வெண் துகிலின் ஆன விரி கோவண மருங்கில்  
தண்டரிய பட்டிகை வளைந்து ஒளி தழைப்ப.
- 1172 வண்டு வரி பாடுவன போல மலர் பாத  
புண்டரிக மேல் உழல் சிலம்புகள் புலம்பத்  
தொண்டர் அக மாசு இருள் துணித்து முடி சூட்டும்  
முண்டக மலர்ப்புறம் விறல் கழல் முழங்க.
- 1173 ஏதம் இல் பவித்திரம் வலக்கரன் இமைப்பப்  
போதம் வரை புத்தகம் இடக்கையது பொற்ப  
ஒதி உணராதல் அறி ஓலம் இடும் வேதம்  
பாது கைகள் ஆகி இரு பாத மலர் சூட.
- 1174 கன்ன முளரிக் குள் முரல் காளை அறு கால  
புள் ஒலியின் நாவும் இதமும் புடை பெயர்ந்து  
துள்ள எழு வேத ஒலி தொண்டர் செவி ஆற்றால்

உள்ள வயல்புக்கு வகை ஒண் பயிர் வளர்ப்ப.

- 1175 சீதமணி மூரல் திரு வாய் சிறிது அரும்ப  
மாதவர்கள் காண வெளி வந்து வெளி நின்றான்  
நாத முடிவாய் அளவினான் மறையின் அந்த  
போத வடிவாகி நிறை பூரண புராணன்.
- 1176 வட்ட வாண்மதி கண்டு ஆர்க்கும் மூவாக் கடல் மான மாண்ட  
சிட்டர் ஆம் முனிவர் காளைத் தேசிக வடிவம் நோக்கி  
ஒட்டு அறா உவகை வெள்ளம் மேற் கொள உருத்த கூற்றை  
அட்டதாமரை தம் சென்னிக்கு அணி மலர் ஆகத் தாழ்ந்தார்.
- 1177 அள வறு கலைகட்டு எல்லாம் உறைவிடம் ஆகி வேத  
விளை பொருள் ஆகி நின்ற வேதிய சரணம் என்ற  
வளை உறு மனத்தினாரைத் தேசிக வள்ளல் நோக்கிப்  
பளகறு தவத்தீர் வேட்கை யாது எனப் பணிந்து சொல்வார்.
- 1178 அடியரே உய்யும் ஆறு உலகு எலாம் அளிக்கும் ஆறும்  
படியிலா வரத்த வேதப் பயன் அருள் செய்தி என்னக்  
கொடிய மா பாசம் தீர்ப்பான் குரவன் நம் முனிவரோடு  
முடிவுஇலா இலிங்கம் முன்போய் மறைப் பொருள் மொழிவது ஆனான்.
- 1179 அந்தணிர் கேண்மின் சால அருமறைப் பொருள்கள் எல்லாம்  
மந்தணம் ஆகும் இந்த மறைப் பொருள் அறிதல் தானே  
நந்தல் இல்லாத போகப் பயனுக்கு நலியும் பாச  
பந்தனை கழிக்கும் வீட்டின் பயனுக்கும் கருவி ஆகும்.
- 1180 உத்தம சயம்புக்கு உள்ளும் உத்தம தரமாய் மேலாம்  
தத்துவம் ஆகும் இந்த சுந்தர சயம்பு லிங்கம்  
நித்தம் ஆய் மறைகட்டு எல்லாம் நிதானம் ஆம் பொருளாய் உண்மைச்  
சுத்த அத்து விதம் ஆன சுயம் பிரகாசம் ஆகும்.
- 1181 நிறை பாரற் பரம் விஞ்ஞான நிராமயம் என்று நூல்கள்  
அறை பரம் பிரமம் ஆகும் இதன் உரு ஆகும் ஏக  
மறை இதன் பொருளே இந்தச் சுந்தர வடிவாய் இங்ஙன்  
உறைசிவ லிங்கம் ஒன்றெ என்பர் நூல் உணர்ந்த நல்லோர்.
- 1182 ஆகையால் மறையும் ஒன்றே அருமறைப் பெருளும் ஒன்றே  
சாகையால் அந்தம் ஆகித் தழைத்த அச் சாகை எல்லாம்  
ஓகையால் இவனை ஏத்தும் உலகு தாயாதிக்கு ஈந்த  
ஏகன் ஆணையின் ஆன் மூன்று மூர்த்தியாய் இருந்தான் அன்றே.
- 1183 மலர் மகனாகி மூன்று வையமும் படைத்து மாலாய்  
அலைவற நிறுத்தி முக்கண் ஆதியாய் ஆழித்தம் மூவர்

தலைவனாய் பரமாகாச சரீரியாய் முதல் ஈறு இன்றித்  
தொலை வரும் சோதி ஆம் இச் சுந்தர இலிங்கம் தன்னில்.

- 1184 ஆதி இலான் மதத்துவம் ஆன அலர் மகன் பாகமும் நடுவில்  
நீதியில் விச்சா தத்துவம் ஆன நெடியவன் பாகமும் முடிவில்  
ஓதிய சிவத் தத்துவம் எனலாம் ஆன உருத்திர பாகமும் உதிக்கும்  
பேதி இம் முன்றில் எண்ணில் தத்துவங்கள் பிறக்கும் இம் மூன்றினும் முறையால்.
- 1185 ஓத அரும் அகார உகாரமே மகாரம் உதித்திடும் பிரணவம் விந்து  
நாதமோடு உதிக்கும் வியத்த தாரகத்தின் அல்ல காயத்திரி மூன்று  
பேதம் ஆம் பதத்தால் பிறக்கும் இக் காயத்திரி இருபேதம் ஆம் பேதம்  
யாது எனில் சமட்டி வியட்டி என்று இரண்டும் ஏது ஆம் வேட்டவை எல்லாம்.
- 1186 இன்னவை இரண்டும் இவன் அருள் வலியால்  
ஈன்ற நான் மறையை அந் நான்கும்  
பின்னவன் அருளால் அளவு இல ஆன பிரணவம் ஆதி மந்திரமும்  
அன்னவாறு ஆன தாரகத் தகாரம் ஆதி அக்கரங்களும் உதித்த  
சொன்ன அக் கரத்தில் சிவாகம நூல் இச் சுரவன் நடுமுகத்தில் உதித்த.
- 1187 கீட்டிசை முகத்து ஒன்று அடுத்த நால் ஐந்தில்  
கிளைத்தது ஆல் இருக்க அது தென்பால்  
ஈட்டிய இரண்டாம் வேத நூறு உருவோடு  
எழுந்தது வடதிசை முகத்தில்  
நீட்டிய சாமம் ஆயிரம் முகத்தான் நிமிர்ந்தது  
குடதிசை முகத்தில்  
நாட்டிய ஒன்பது உருவோடு கிளைத்து  
நடந்தது நான்கு அதாம் மறையே.
- 1188 அருமறை நால் வேறு ஆகையால் வருண ஆச்சிரமங்களும் நான்காம்  
தருமம் ஆகதி கருமமும் மறையின் தோன்றின மறையும்  
கரும நூல் ஞான நூல் என இரண்டாம் கரும நூல் இவன் அருச்சனைக்கு  
வரும் வினை உணர்த்து ஞான நூல் இவன் தன் வடிவு இலா வடிவினை உணர்த்தும்.
- 1189 முதல் நுகர் நீரால் சினை குழைத் தாங்கி இம்  
முழு முதல் கருத்து நல் அவியின்  
பதம் இவன் வடிவப் பண்ணவர் பிறர்க்கும் திருத்தி  
யாம் பரன் இவன் முகத்தின்  
விதம்உறு நித்தம் ஆதி மூவினைக்கும் வேண்டி  
ஆங்கு உலகவர் போகம்  
கதி பெற இயற்றும் சிவார்ச்சனை வினைக்கும்  
காரணம் இச் சிவ கோசம்.
- 1190 மறைபல முகம் கொண்ட அறிவாய் இளைத்து  
மயங்க வேறு அகண்ட பூரணமாய்



நிறை பரம் பிரமம் ஆகும் இக் குறியைக்  
 கரும நன்னெறி வழாப் பூசை  
 முறையினும் ஞான நெறி இனிப் பொருளை  
 அருளினான் முயக்குஅற முயங்கும்  
 அறி வினும் தெளவது உமக்கு நாம் உரைத்த  
 அருமறைப் பொருள் பிறர்க்கு அரிது ஆல்.

1191 கருமத்தான் ஞானம் உண்டாம் கருமத்தைச் சித்த சுத்தி  
 தருமத்தால் இகந்த சித்த சுத்தியைத் தருமம் நல்கும்  
 அருமைத்து ஆம் தருமத்தாலே சாந்தி உண்டகும் ஆண்ட  
 பெருமைத்து ஆம் சாந்தியாலே பிறப்பது அட்டாங்க யோகம்.

1192 கிரியையான் ஞானம் தன்னால் கிளர் சிவ பத்தி பூசை  
 தரிசனம் சைவ லிங்க தாபனம் செய்தல் ஈசற்கு  
 உரிய மெய் அன்பர் பூசை உருத்திர சின்னம் தாங்கல்  
 அரிய தேசிகன் பால் பத்தி அனைத்தையும் தெரியல் ஆகும்.

1193 மறைவழி மதங்கட்கு எல்லாம் மறை பிரமாணம் பின்சென்ற  
 அறைதரு மிருதி எல்லாம் அவைக்கனு குணம் ஆம் இன்ன  
 முறையின் ஆன் மார்த்தம் என்று மொழிவ தம்மார்த்தம் சேர்ந்த  
 துறைகள் வைதிகம் ஆம் ஏலாச் சொல்வது இச் சுத்த மார்க்கம்.

1194 தெருள் பெறு போகம் வீடு காரணமாய் சிவமயம் ஆம் மறைப் பொருளை  
 இருள்கெட உரைத்தேம் இப் பொருட்கு அதிகம் இல்லை இப் பொருள் எலாம்  
 உமக்கு

மருள் கெடத் தெளிவதாக என வினைய வழி வழா மாதவர் புறத்தை  
 அருள் கையால் தடவி இலிங்கத்துள் புகுந்தான் அருள் பழுத்தன்ன தேசிகனே.

வேதத்துக்குப் பொருள் அருளிச் செய்த படலம் சுபம்  
 -----

### 1.17. மாணிக்கம் விற்க படலம் (1195 - 1287)

1195 சுகந்த வார் பொழில் மதுரை எம் பிரான் தனது துணைத்தாள்  
 உகந்த வாவறு கண்ணுவ முனி முதல் ஓதும்  
 அகந்த வாத பேர் அன்பருக்கு அருமறைப் பொருளைப்  
 பகர்ந்த வாறு இது மாணிக்கம் பகர்ந்த வா பகர்வாம்.

1196 அன்ன நாள் வயின் வீரபாண்டியற்கு அணங்கு அனைய  
 மின் அனார் உளைம் போகமும் விளைநிலம் அனைய  
 பொன் அனார் பெறு காளையர் ஐங்கணைப் புத்தேள்  
 என்ன வீறினார் வான் பயிர்க்கு எழுகளை என்ன.

1197 பின்னரும் பெறல் குமரனைப் பெறுவது கருதி

மன்னனும் குலத்தேவியும் கயல் கணி மணாளன்  
தன்னை நோக்கி அட்டமி சதுர்த்தசி மதிவாரம்  
இன்ன நோன்பு நோற்று ஒழுகுவார் இறை வனின் அருளால்.

- 1198 சிறிது நாள் கழிந்து அகன்ற பின் கங்கையில் சிறந்த  
மறுவிலா வடமீன் புரை கற்பினாள் வயிற்றில்  
குறிய ஆல வித்து அங்குரம் போன்று ஒரு குமரன்  
நிறையும் நீர் உலகு உருட்டு குடை நிழற்ற வந்து உதித்தான்.
- 1199 அத்தன் இச்சிறு குமரனுக்கு அகம் களி சிறப்ப  
மெய்த்த நூல் முறை சாதக வினை முதல் வினையும்  
வைத்த நான் பொலிவுளய்து நாள் மன்னவன் ஊழ் வந்து  
ஒத்த நாள் வர வேட்டைபுக்கு உழுவை கோள் பட்டாள்.
- 1200 வேங்கை வயப்பட்டு மீனவன் விண் விருந்து ஆக  
வாங்குநூல் மருங்கு இறக்கரம் மார்பு எறிந்து ஆரம்  
தாங்கு கொங்கை சாந்து அழிந்திட தடம் கண் முத்து இறைப்ப  
ஏங்க மாதர் பொன் நகர் உளார் யாவரும் இரங்க.
- 1201 மற்ற வேலைக் காமக் கிழத்தியர் பெறு மைந்தர்  
அற்றம் நோக்கி ஈது அமயம் என்று ஆனை மா ஆதி  
உற்ற பல் பிற பொருள் நிதி ஒண் கலனோடும்  
கொற்ற மோலியும் கவர்ந்தனர் கொண்டு போய் மறைந்தார்.
- 1202 மன்னன் ஆனை ஆறு ஒழுகிய மந்திரக் கிழவர்  
மின்னு வேல் இளம் குமரனைக் கொண்டு விண் அடைந்த  
தென்னர் கோமகற்கு இறுதியில் செய்வினை நிரப்பி  
அன்ன காதலற்கு அணி முடி சூட்டுவான் அமைந்தார்.
- 1203 நாடிப் பொன் அறை திறந்தனர் நவமணி மகுடம்  
தேடிக் கண்டிலர் நிதி சில கண்டிலர் திகைத்து  
வாடிச் சிந்தை நோய் உழந்து இது மாற்றலர் கூட்டு உண்டு  
ஒடிப் போயினது ஆகும் என்று உணர்ந்து இது நினைவார்.
- 1204 வேறு மா முடி செய்தும் ஆல் என்னினோ விலை மிக்கு  
ஏறுமா மணி இலை அரசு இருக்கையின்றி இன்றேல்  
ஏறு நீர் உல கலையும் என் செய்தது இங்கு என்னா  
ஆறு சேர் சடையார் அருள் காண்டும் என்று அமைச்சர்.
- 1205 கரை செயாப் பெரும் கவலை சூழ் மனத்தராய்க் கறங்கும்  
முரசு கண் படாக் கடிமனை முற்ற நீத்து அருமை  
அரசு இளம் தனிக் கொழுந்தினைக் கொண்டு போய் அம்பொன்  
வரை செய் கோபுர வாயின் முன் வருகுவார் வருமுன்.

- 1206 எற்ற தும்பு கோவண உடை இடம்படக் பிறங்கத்து  
உற்ற பல் கதிர் மணிப் பொதி சுவன் மிசைத் தூங்க  
மல் தடம் புய வரை மிசை வரம்பு இலா விலைகள்  
பெற்ற வங்க தம் பரிதியில் பேர்ந்து பேர்ந்து இமைப்ப
- 1207 மந்திரப் புரி நூலது வலம்படப் பிறழ  
இந்திரத் திரு வில் என ஆரம் மார்பு இலங்கச்  
சுந்தரக்குழை குண்டலம் தோள் புரண்டு ஆடத்  
தந்திரம் தரு மறை கழி தாள் நிலம் தோய.
- 1208 பொன் அவிர்ந்து இலங்கு கோபுரம் முன் போதுவார்  
முன்னவர் துனிவு கூர் முன்ன நீக்கிய  
தென்னவர் குலப் பெரும் தெய்வம் ஆகிய  
மன்னவர் வணிகராய் வந்து தோன்றினார்.
- 1209 வந்தவர் எதிர்வருவாரை மம்மர் கொள்  
சிந்தையர் ஆய் வரு செய்தி யாது என  
முந்தை இல் விளைவு எலாம் முறையில் கூறினார்க்கு  
எந்தை ஆம் வணிகர் ஈது இயம்புவார் அரோ.
- 1210 என் படர் எய்து கின்றீர்கள் என் வயின்  
ஒன்பது மணிகளும் உள்ள ஆல் அவை  
பொன் பதினாயிரம் கோடி போன என்று  
அன்புற மணி எலாம் அடைவில் காட்டுவார்.
- 1211 இருந்தனர் கீழ்த்திசை நோக்கி இட்டது ஓர்  
கரும் துகின் நடுவும் இந்திராதி காவலர்  
அரும் திசை எட்டினும் அடைவு இல் செம்மணி  
பெரும் தண் முத்து ஆதி எண் மணியும் பெய்தரோ.
- 1212 இம் மணி வலன் உடல் சின்னம் என்ன அக்  
கைம் மறி கரந்தவர் கூறக் கற்றநூல்  
செம் மதி அமைச்சர் அச் செம்மல் யார் அவன்  
மெய்ம் மணி ஆயது என் விளம்புக என்னவே.
- 1213 மேவரும் வலன் எனும் அவுணன் மேலை நாள்  
மூவரின் விளங்கிய முக்கண் மூர்த்தி செம்  
சேவடி அருச்சனைத் தவத்தின் செய்தி ஆல்  
ஆவது வேண்டும் என்று இறைவன் கூறலும்.
- 1214 தாழ்ந்து நின்று இயம்பும் யான் சமரில் யாரினும்  
போழ்ந்து இறவா வரம் புரிதி ஊழ்வினை  
சூழ்ந்து இறந்தால் என் மெய் துறந்த மாந்தரும்  
வீழ்ந்திட நவமணி ஆதல் வேண்டும் ஆல்.

- 1215 என்று வேண்டலும் வரம் ஈசன் நல்கினான்  
அன்று போய் அமர் குறித்து அமரர் கோனொடு  
சென்று போர் ஆற்றலும் தேவர் கோன் எதிர்  
நின்று போர் ஆற்றலன் நீங்கிப் போயினான்.
- 1216 தோற்று வான் நாடவன் மீண்டு சூழ்ந்து அமர்  
ஆற்றினும் வெல்லரி அழிவு இலா வரம்  
ஏற்றவன் ஆதலால் இவனைச் சூழ்ச்சியால்  
கூற்றின் ஊர் ஏற்றுதல் குறிப்பு என்று உன்னியே.
- 1217 விடம் கலுழ் படைக்கலன் இன்றி விண்ணவர்  
அடங்கலும் தழீஇக் கொள அடுத்துத் தானவ  
மடங்கலை வருக என நோக்கி வானவக்  
கடம் கலுழ் யானை போல் கரைந்து கூறுவான்.
- 1218 விசைய நின் தோள் வலி வென்றி வீக்கம் எத்  
திசையினும் பரந்த அச்சீர்த்தி நோக்கி உண்  
நசை அறா மகிழ்ச்சியால் நல்குவேன் உனக்கு  
இசைய வேண்டிய வரம் யாது கேள் என.
- 1219 கடிபடு கற்பக நாடு காவலோன்  
நொடி உரை செவித்துளை நுழைத் தானவன்  
நெடிய கை புடைத்து உடன் நிமிர்ந்து கார்படும்  
இடி என நகைத்து இகழ்ந்து இனைய கூறுவான்.
- 1220 நன்று இது மொழிந்தார் யாரும் நகைக்க நீ எனை வெம் கண்ட  
வென்றியும் அதனால் பெற்ற புகழும் நின் வீறு பாடும்  
இன்று நின் போரில் காணப்பட்ட வேய் இசை போய் எங்கும்  
நின்றதே இது போல் நின்கை வண்மையும் நிற்பது அன்றோ.
- 1221 ஈறு இலான் அளித்த நல்ல வரம் எனக்கு இருக்க நின்பால்  
வேறு நான் பெறுவது உண்டோ வேண்டுவது உனக்குயாது என்பால்  
கூறு நீ அதனை இன்னே கொடுக்கலேன் ஆகி நின் போல்  
பாறு வீழ் கனத்தில் தோற்ற பழிப்புகழ் பெறுவன் என்றான்.
- 1222 மாதண்ட அவுணன் மாற்றம் மகபதி கேட்டு வந்து  
கோதண்ட மேருக் கோட்டிக் கொடும் புரம் பொடித்தான் வெள்ளி  
வேதண்டம் எய்தி ஆங்கு ஓர் வேள்வி யான் புரிவன் நீ அப்போது  
அண்டர்க் கூட்ட வா வாய்ப் போது வாய் வல்லை என்றான்.
- 1223 அன்று ஒரு தவத்தோன் என்பு வச்சிரம் ஒன்றெ ஆக  
ஒன்றிய கொடையால் பெற்ற புகழ் உடம்பு ஒன்றெ என்போல்  
வென்றியினாலும் ஈயா மெய் எலாம் மணிகள் ஆகப்

பொன்றிய கொடையினாலும் புகழ் உடம்பு இரண்டு உண்டாமே.

- 1224 மேலவன் அல்லை நீயே நடவன் மேலை வானோர்  
யாவரும் அருந்தும் ஆற்றால் அறம் புகழ் எனக்கே ஆக  
ஆ உரு ஆதி என்றாய் அன்னதே செய்வேன் என்றான்  
ஈவதே பெருமை அன்றி இரக்கின்றது இழிபே அன்றோ.
- 1225 அதற்கு இசைந்து அவுணர் வேந்தன் அமரர் வேந்து அதனை முன்போக்கி  
மதர்க் கடும் குருதிச் செம்கண் மைந்தனுக்கு இறைமை ஈந்து  
முதல் பெரும் கலை ஆம் வேத மொழி மரபு அமைந்த வானாய்ப்  
புதர்க்கடு வேள்விச் சாலை புறத்து வந்து இறுத்து நின்றான்.
- 1226 வாய்மையான் மாண்ட நின்றோல் வள்ளல் யார் என்று தேவர்  
கோமகன் வியந்து கூறத் தருக்கு மேல் கொண்டு மேரு  
நேமியோடு இகலும் இந்த வரை என நிமிர்ந்து வேள்விக்கு  
ஆம் எனை யூபத்தோடும் யாம் இன்று எடுத்து நின்றான்.
- 1227 யாத்தனர் தருப்பைத் தாம்பால் ஊர்ணையால் யாத்த சிங்கப்  
போத்து என நின்றான் வாயைப் புதைத்து உயிர்ப்பு அடங்க வீட்டி  
மாய்த்தனர் மாய்ந்த வள்ளல் வலனும் மந்தார மாரி  
தூர்த்திட விமானம் ஏறித் தொல் விதி உலகம் சேர்ந்தான்.
- 1228 மணித்தலை மலையின் பக்கம் மாய்த்தவன் வயிர வேலால்  
பிணித்து உயிர் செகுத்த வள்ளல் பெரும் தகை ஆவாய் வேதம்  
பணித்திடும் வபையை வாங்கிப் படர் எரி சுவை முன் பார்க்கக்  
குணித்த வான் நாடார் கூட்டிக் கோது இலா வேள்வி செய்தான்
- 1229 அத்தகை ஆவின் சோரி மாணிக்கம் ஆம் பல் முத்தம்  
பித்தை வைரோயம் என்பு வச்சிரம் பித்தம் பச்சை  
நெய்த்த வெண் நிணம் கோமேதந் தசை துகிர் நெடும் கண் நீலம்  
எய்த்தவை புருடராகம் இவை நவ மணியின் தோற்றம்.
- 1230 இவ் வடிவு எடுத்துத் தோன்றி இருள் முகம் பிளப்பக் காந்தி  
தைவரு மணி ஒன்பானும் சார்விட நிறங்கள் சாதி  
தெய்வத ஒளி மாசு எண்ணி சோதனை செய்து தேசும்  
மெய்வர அணிவோர் எய்தும் பயன் இவை விதியால் கேண்மின்.
- 1231 வாள் அவர் மாணிக்கம் கிரேத உகம் நான்கும் வழியே மக்கம்  
காளபுரம் தும்புரம் சிங்களம் இந் நான்கு இடைப் படும் அக்கமல ராகம்  
ஆளுநிற ஒன்பது அரவிந்த மாதுளம் பூ இத் தழல் கல் ஆரம்  
கோள் அரிய அச் சோத நரந்த நறும் பலம் தீபம் கோபம் என்ன.
- 1232 இந்நிறத்த பொது வாய மாணிக்கம் மறையவர் முன்னிய நால் சாதி  
தன் இயல்பால் சாதரங்கம் குருவிந்தம் செளகந்தி கங்கோ வாங்கம்

என்னும் இவற்றால் சிறந்து நான்கு ஆகும் இவ் அடைவே இந் நான்கிற்கும்  
சொன்ன ஒளி பத்து இரு நான்கு இரு முன்று நான்கு அவையும் சொல்லக் கேண்மின்

- 1233 சாதரங்க நிறம் கமலம் கரு நெய்தல் இரவி ஒளி தழல் அச் சோதம்  
மாதுளம் போது அதன் வித்துக் கார் விளக்குக் கோபம் என வகுத்த பத்தும்  
மேதகைய குருவிந்த நிறம் குன்றி முயல் குருதி வெள்ளம் ஓத்தம்  
போது பலா சலர் திலகம் செவ் அரத்தம் விதார மெரி பொன் போல் எட்டு.
- 1234 களி தரு செளகந்திகத்தின் இற இலவம் போது குயில் கண் அசோகம்  
தளிர் அவிர் பொன் செம்பஞ்சியை வண்ணம் என ஆறு தகுதோ வாங்க  
ஒளி குரவு குசும்பை மலர் செங்கல் கொவ்வைக் களி என ஒருநான்கு அந்த  
மிளிர் பதும் ராகத்தைப் பொதுமையினால் சோதிக்க வேண்டும் எல்லை.
- 1235 திண்ணிய தாய் மேல் கீழ் சூழ் பக்கம் உற ஒளிவிடுதல் செய்தால் செவ்வே  
அண்ணிய உத்தமம் முதல் மூன்று ஆம் என்பர் சாதரங்கம் அணிவோர் விச்சை  
புண்ணியவான் கன்னி அறுசுவை அன்ன முதலான புனித தானம்  
பண்ணியதும் பரிமேத யாகம் முதல் மகம் புரிந்த பயனும் சேர்வர்.
- 1236 குருவிந்தம் தரிப்பவர் பார் முழுதும் ஒரு குடை நிழலில் குளிப்ப ஆண்டு  
திருவிந்தை உடன் இருப்பர் செளகந்திகம் தரிப்போர் செல்வம் கீர்த்தி  
மருவிந்தப் பயன் அடைவர் கோவங்கம் தரிப்போர் தம் மனையில் பாலும்  
பெரு விந்தம் எனச் சாலி முதல் பண்டம் உடன் செல்வப் பெருக்கும் உண்டாம்.
- 1237 எள்ளி இடும் குற்றம் எலாம் இகந்து குணன் ஏற்று ஒளிவிட்டு இருள் கால் சீத்துத்  
தள்ளிய இச் செம்பது மராகம் அது புனை தக்கோர் தம்பால் ஏனைத்  
தௌடீய முத்து உள்ளிட்ட பன் மணியும் வந்து ஓங்கும் செய்யா னோடும்  
ஒள்ளிய நல் செல்வம் அதற்கு ஒப்ப நெடு பால் கடலின் ஓங்கும் மாலோ.
- 1238 பிற நிறச் சார்பு உள்ளி புள்ளடி பிறங்கு கீற்று  
மறு அறு தராசம் என்ன வகுத்த ஐம் குற்றம் தள்ளி  
அறை தரு பண்பு சான்ற அரதன மணியும் வேந்தன்  
செறுநர் வாள் ஊற்றம் இன்றிச் செரு மகட்கு அன்பன் ஆவான்.
- 1239 குறுநிலக் கிழவனேனும் அவன் பெரும் குடைக்கீழ்த் தங்கி  
மறுகுநீர் ஞாலம் எல்லாம் வாழும் மற்று அவனைப் பாம்பு  
தெறு விலங்கு அலகை பூதம் சிறு தெய்வம் வறுமை நோய் தீக்  
கருவு கொள் கூற்றச் சீற்றம் கலங்கிட ஆதி ஆவாம்.
- 1240 முன்னவர் என்ப கற்றோர் வச்சிர முந்நீர் முத்தம்  
மன்னவர் என்ப துப்பு மாணிக்கம் வணிகர் என்ப  
மின் அவிர் புருடராகம் வயிடுரியம் வெயில் கோ மேதம்  
பின்னவர் என்ப நீல மரகதம் பெற்ற சாதி.
- 1241 பார்த்திபர் மதிக்கும் முத்தம் பளிங்கு அன்றி பச்சை தானும்

சாத்திகம் துகிர் மாணிக்கம் கோமேதம் தாமே அன்றி  
மாத்திகழ் புருடராகம் வயிரும் வயிரம் தாமும்  
ஏத்திரா சதமா நீலம் தாமதம் என்பர் ஆய்ந்தோர்.

1242 இனையவை அளந்து கண்டு மதிக்கும் நாள் எழு மான் பொன்தேர்  
முனைவ நாள் முதல் ஏழின் முறையினால் பதுமராகம்  
கனை கதிர் முத்தம் துப்புக் காருடம் புருடராகம்  
புனை ஒளி வயிரம் நீலம் என் மனார் புலமை சான்றோர்.

1243 வெய்யவன் கிழமை தானே மேதக மணிக்கும் ஆகும்  
மையறு திங்கள் தானே வயிரிய மணிக்கும் ஆகும்  
ஐயற இவை ஒன்பானும் ஆய்பவர் அகம் புறம்பு  
துய்யராய் அறவோராய் முன் சொன்ன நாள் அடைவே ஆய்வர்.

1244 அல்லி அம் பதுமம் சாதி அரத்தவாய் ஆம்பல் கோடல்  
வல்லி சேர் மௌவல் போது நூற்று இதழ் மரை கால் ஏயம்  
மெல் இதழ்க் கழுநீர் பேழ்வாய் வெள்ளை மந்தாரம் இன்ன  
சொல்லிய முறையால் வண்டு சூழத்தன் முடிமேல் சூடி.

1245 தலத்தினைச் சுத்தி செய்து தவிசினை இட்டுத் தூய  
நலத்துகில் விரித்துத் தெய்வ மாணிக்கம் நடுவே வைத்துக்  
குலத்த முத்து ஆதி எட்டும் குணதிசை முதல் எண் திக்கும்  
வலப்பட முறையே பானு மண்டலம் ஆக வைத்து.

1246 அன்பு உறு பதுமராகம் ஆதி ஆம் அரதனங்கள்  
ஒன்பதும் கதிரோன் ஆதி ஒன்பது கோளும் ஏற்றி  
முன்புரை கமலப் போது முதல் ஒன்பான் மலரும் சாத்தி  
இன்புற நினைந்து பூசை இயல் முறை வழாது செய்தல்.

1247 தக்க முத்து இரண்டு வேறு தலசமே சலசம் என்ன  
இக் கதிர் முத்தம் தோன்றும் இடம் பதின் மூன்று சங்கம்  
மைக் கரு முகில் வேய் பாம்பின் மத்தகம் பன்றிக்கோடு  
மிக்க வெண் சாலி இப்பி மீன் தலை வேழக் கன்னல்.

1248 கரி மருப்பு பைவாய் மான்கை கற்பு உடை மடவார கண்டம்  
இரு சிறைக் கொக்கின் கண்டம் எனக் கடை கிடந்த மூன்றும்  
அரியன ஆதிப்பத்து நிறங்களும் அணங்கும் தங்கட்கு  
உரியன நிறுத்தவாறே ஏனவும் உரைப்பக் கேண்மின்.

1249 மாட வெண் புறவின் முட்டை வடிவு எனத் திரண்ட பேழ் வாய்  
கோடு காண் முத்தம் வெள்ளை நிறத்தன கொண்மூ முத்தம்  
நீடு செம் பரிதி அன்ன நிறத்தது கிளை முத்து ஆலிப்  
பீடு சால் நிறத்த அராவின பெரு முத்தம் நீலத்து ஆம் ஆல்.

- 1250 ஏனமா வாரம் சோரி ஈர்ஞ் சுவை சாலி முத்தம்  
ஆனது பசுமைத்து ஆகும் பாதிரி அனையது ஆகும்  
மீனது தரளம் வேழம் இரண்டினும் விளையும் முத்தம்  
தான் அது பொன்னின் சோதி தெய்வதம் சாற்றக் கேண்மின்.
- 1251 பால் முத்தம் வருணன் முத்தம் பகன் முத்தம் பகலோன் முத்தம்  
மான் முத்தம் நீல முத்தம் மாசு அறுகுருதி முத்தம்  
கான் முத்தம் பசிய முத்தம் காலன்தன் முத்தம் தேவர்  
கோன் முத்தம் பொன் போல் முத்தம் குணங்களும் பயனும் சொல்வாம்.
- 1252 உடுத்திரள் அனைய காட்சி உருட்சி மாசு இன்மை கையால்  
எடுத்திடில் திண்மை பார்வைக்கு இன்புறல் புடிதம் என்ன  
அடுத்திடு குணம் ஆறு இன்ன அணியின் மூது அணங்கோடு இன்மை  
விடுத்திடும் திருவந்து எய்தும் விளைந்திடும் செல்வம் வாழ்நாள்.
- 1253 மாசு அறு தவத்தோன் என்பும் வலாசுரன் என்பும் வீழ்ந்த  
கோசலம் ஆதி நாட்டில் பட்டது குணத்தான் மாண்ட  
தேசதாய் இலேசது ஆகித் தெளளிதாய் அளக்கின் எல்லை  
வீசிய விலையது ஆகி மேம்படு வயிரம் தன்னை.
- 1254 குறுநிலத்து அரசும் தாங்கில் குறைவுதிர் செல்வம் எய்தி  
உறுபகை எறிந்து தம் கோன் முழுது உலகு ஓச்சிக் காக்கும்  
வருமை நோய் விலங்கு சாரா வரைந்த நாள் அன்றிச் செல்லும்  
கறுவு கொள் குற்றம் பூதம் கணங்களும் அணங்கும் செய்யா.
- 1255 மா மணி மரபுக்கு எல்லாம் வயிரமே முதன்மைச் சாதி  
ஆம் என உரைப்பர் நூலோர் அதிகம் யாது என்னின் ஏனைக்  
காமரு மணிகட்கு எல்லாம் தமர் இடு கருவி ஆம் அத்  
தூமணி தனக்குத் தானே துளை இடும் கருவி ஆகும்.
- 1256 மரகதத் தோற்றம் கேண்மின் வலாசுரன் பித்தம் தன்னை  
இரை தமக்கு ஆகக் கௌவிப் பறந்தபுள் ஈர்ந்த தண் டில்லித்  
தரை தனில் சிதற வீழ்ந்த தங்கிய தோற்றம் ஆகும்  
உரைதரு தோற்றம் இன்னும் வேறு வேறு உள்ள கேண்மின்.
- 1257 விதித்த வேல் அனைய வாள்கண் வினதை மாது அருணச் செல்வன்  
உதித்தவான் முட்டை ஓட்டை உவண வேல் தரையில் யாப்பக்  
கதிர்த்தவோடு அரையில் தப்பி வீழ்ந்து ஒரு கடல் சூழ் வைப்பில்  
உதித்தவாறு ஆகும் இன்னும் உண்டு ஒரு வகையால் தோற்றம்.
- 1258 முள்ளரை முளரிக் கண்ணன் மோகினி அணங்காய் ஓட  
வள்ளரை மதியம் சூடி மந்தர வரை மட்டாகத்  
துள் இள அரி ஏறு போலத் தொடர்ந்து ஒரு விளையாட்டாலே  
எள் அரிதாய் செந்தி இந்தியக் கலனம் செய்தன்.



- 1259 அப் பொழுது அமலன் வித்தில் அரிகரகமரன் கான  
வைப்புரை தெய்வத் தோடும் வந்தனன் அந்த விந்து  
துப்புரு கருடன் கௌவிக் கடலினும் துருக்க நாட்டும்  
பப்புற விடுத்தவாறே பட்டது கலுழப் பச்சை.
- 1260 காடமே சுப்பிரமே காளம் எனக் குணம் மூன்றாம் கருடப் பச்சைக்  
கீட அறுகின் இதழ் நிறத்த காடம் அது சாதியினால் இரு வேறு ஆகும்  
சாடரிய சகுணம் எனச் சதோடம் என அவை இரண்டில் சகுணம் ஆறாம்  
பீடுபெறு காடமொடு முல்ல சிதம் பேசல் அம்பித் தகமே முத்தம்.
- 1261 புல்லரிய பிதுகம் என இவை ஆறில் காடமது புல்லின் வண்ணம்  
உல்லசித மெலிதாகும் பேசலமே குளச் செந்நெல் ஒண்தரளம் போலும்  
அல் அடரும் பித்தகாம பசுங்கிளியின் சிறை நிறத்தது ஆகும் முத்தம்  
குல்லை நிறம் பிதுகம் மரை இலையின் நிறம் சதோடத்தின் குணன் ஐந்தாகும்.
- 1262 தோடலே சாஞ்சிதமே துட்டமே தோட மூர்ச்சிதமே சிதமே வெய்ய  
தோடலே சத்தினொடு சூழ் மந்த தோடம் எனத் தொகுத்த ஐந்தில்  
தோடலே சாஞ்சி தஞ்சம் பிரவிலையா மலரி இலை துட்ட நீலத்  
தோடதாம் புல்லின் நிறம் தோட மூர்ச்சித முளரி தோடலேசம்.
- 1263 மந்த தோடம் கலப மயில் இறகின் நிறமாம் இவ் வகுத்த தோடம்  
சிந்த வான் ஆதகுண மணி அணிவோர் நால் கருவிச் சேனைவாழ்நாள்  
உந்த வாழ் ஆர்வலன் கண் நீலம் இரண்டு அரன் கண்டத்து ஒளிவிட்டு ஓங்கும்  
இந்திர நீலம் தான் மா நீலம் என வேறு இரண்டு உண்டு இன் நீலம்.
- 1264 முந்தியவிந்திர நீலம் விச்சுவ ரூபனை மகவான் முடித்த நாளின்  
நந்தி அடு பழி தவிர்ப்பான் புரியும் மகப் பரிமகத்தின் அறிய தூமம்  
உந்தி அரும் பரி இமையா நாட்ட நுழைந்து அளி சேற்றின் ஒழுகும் பீளை  
சிந்திய ஆற்றிடைப் படும் ஒன்றி இந்திர வில் நிலம் எனத் திகழும் நீலம்.
- 1265 சஞ்சை ஆம் பகல் கடவுள் மனைவி அவள் கனல் உடலம் தழுவல் ஆற்றா  
அஞ்சுவாள் தன் நிழலைத் தன் உருவா நிறுவி வனம் அடைந்து நோற்க  
விஞ்சையால் அறிந்து இரவி பின்தொடர மாப் பரியா மின்னைத் தானும்  
செஞ்செவே வயப்பரியாய் மையல் பொறாது இந்தியத்தைச் சிந்தினானே.
- 1266 அவை சிதறும் புலம்தோன்று நீலமா நீலம் இவை அணிவோர் வானோர்  
நவை அறு சீர் மானவர் இந் நகை நீலம் சாதியில் நால் வேறு அந்தக்  
கவல் அரிய வெள்ளை சிவப்பு எரி பொன்மை கலந்து இருக்கில் அரிதாய் முற்றும்  
தவலரிதாய் இருக்கில் இரு பிறப்பாளர் முதல் முதல் நால் சாதிக்கு ஆகும்.
- 1267 இலங்கு ஒளிய இந் நீலம் மெய்ப் படுப்போர் மங்கலம் சேர்ந்து இருப்பர் ஏனை  
அலங்கு கதிர் நீலத்தில் பெருவிலை ஆயிரப் பத்தின் அளவைத்து ஆகித்  
துலங்குவதான் பால் கடத்தின் நூறு குணச்சிறப்பு அடைந்து தோற்றும் சோதி

கலங்கு கடல் உடைவைப்பில் அரிது இந்த இந்திரன் பேர்க் கரிய நீலம்.

- 1268 மைந்துறு செம் மணி முத்து வாள் வயிரம் பச்சை ஒளி வழங்கும் நீலம் ஐந்து இவை மேல் கோமேதக முதல் பவளம் ஈறாக வறைந்த நான்கும் நந்து ஒளிய வேனும் அவை சிறு வேட்கை பயப் பவழ நகு செம் குஞ்சி வெம் தறுகண் வலன் நிணங்கள் சிதறும் இடைப் படுவன கோ மேதம் என்ப.
- 1269 உருக்கு நறு நெய்த் துளி தேன் துளி நல் ஆன் புண்ணிய நீர் ஒத்துச் சேந்து செருக்கு பசும் பொன் நிறமும் பெற்று மெலிதாய்த் தூய்தாய்த் திண்ணிதாகி இருக்கும் அது தரிக்கின் இருள் பாவம் போம் பரிசுத்தி எய்தும் வென்றித் தருக்கு வலன் கபம் விழுந்த விடைப் புருடராகம் ஒளி தழையத் தோன்றும்.
- 1270 தாழ்ந்த பிலத்து இழிந்து எரிபொன் கண் அவுணன்  
உயிர் குடிக்கும் தறுகண் பன்றி  
போழ்ந்த முழை வாய் திறந்து திசை செவிடு பட  
நகைத்துப் பொன் போல் கக்கி  
வீழ்ந்த கபம் படுதவில் படும் உச்சி வட்டமாய்  
மெலிதாய்ப் பொன் போல்  
சூழ்ந்து ஒளி விட்டு அவிர் தழல் போல் தெளவு  
எய்தி மனம் கவர்ந்து தோற்றம் செய்யும்.
- 1271 இந்த மணி பாரியாத் திரகிரியில் கொடு முடியாய் இலங்கும் தெய்வ மந்தர மால் வரைப் புறம் சூழ் மேகலையாம் மயன் இந்த மணியினாலே அந்தர நாடவன் நகரும் அரசு இருப்பும் மண்டபமும் அமைத்தான் இந்தச் சந்த மணி தரிப்பவரே தரியார் வெந் நிட வாகை தரிக்க வல்லார்.
- 1272 வலன் மயிராம் வயிரூரியம் இளாவிருத கண்டத்தில் வந்து தோன்றிப் பலர் புகழும் கோரக்க மகதம் சிங்களம் மலயம் பாரசீகம் இலகு திரி கூடாதி தேயங்கள் பிற தீபம் எங்கும் தோற்றும் அலை கடலும் படும் இறுதிக் கார் இடிக்கும் போது நிறம் அதற்குயாது என்னில்.
- 1273 கழை இலை கார் மயில் எருத்தம் வெருகின் கண் நிறத்தது ஆய்க் கனத்தது ஆகி விழைவு தரு தெள்தாகித் திண்ணிதாய் மெலிதாகி விளங்கும் ஈதில் அழகு பெற வலம் இடம் மேல் கீழ் ஒளி விட்டன முறையோர் அறவோர் ஆதித் தழை உறு நால் சாதி களாம் தினம் இதனைப் பூசித்துத் தரிக்க சான்றோர்.
- 1274 வலத்து அவுணன் தசை வீழ்ந்த வழிபடுதுப்பு அயன் சந்தி வடிவ மாத்து என் புலத்தவரை விதிக்கும் இடத்தவனுடன் மாசி இழிபுலத்தும் புயல் போல் வண்ணன் வலத்த மது கைடவரைக் குறை குருதி வழிநிலத்தும் மகவான் வெற்பின் குலத்தை இற கரி சோரி சிதறிடத்தும் வந்து குடி கொண்டு தோன்றும்.
- 1275 அவ் வழியில் பகு பவள முருக்கம் பூ பசங்கிளி மூங்கு அலர்ந்த செவ்வி செவ்வரத்த மலர் கொவ்வைக் கனி போலும் குணம்குற்றம் திருகிக் கோடல் எவ்வம் உறப் புழு அரித்தல் தன் முகம் ஒடிதல் பெரும் பாலும் இப் பூண் ஏந்தல்

பெய் வளையார் தமக்கே ஆம் தரிக்கின் மகப்பேறு முதல் பேறு உண்டாகும்.

- 1276 இரவி எதிர் எரி இறைக்கும் கல்லும் மதி எதிர் செழு நிர் இறைக்கும் கல்லும் உரை இடு ஒன்பதில் ஒன்றில் உள் கிடையாய்க் கிடக்கும் என ஒன்பான் வேறு மரபு உரைத்து வணிகர் ஏறு ஆகிய வானவர் ஏறு வடபால் நோக்கி பரவி இருந்து அருச்சித்து மணிக் கைக் கொண்டு எதிர் மதுரை பரணை நோக்கா.
- 1277 அஞ்சலி செய்து அக நோக்கால் இக்கு மரற்கு அளவிறந்த ஆயுள் செல்வம் விஞ்சுக என்று அளித்து அருள் இறை மகனும் விண் இழிந்த விமானம் நோக்கிச் செம் சரணம் பணிந்து இருக்கைத் தாமரையும் விரித்து ஏற்றான் செல்வ நாய்கர் மஞ்சனையும் புடைநின்ற அமைச்சரையும் நோக்கி முகம் மலர்ந்து சொல்வார்.
- 1278 இம் மணியால் இழைத்து நவ முடி சூட்டி இச் சிங்க இள ஏறு அன்ன செம் மறனை அபிடேக பாண்டியன் என்று இயம்பும் எனச் செம் பொன் தூக்கிக் கைம் மறியில் வணிகருக்கு விலை கொடுப்பான் வருவார் முன் கருணை நாட்டாம் அம் மகன் மேல் நிரப்பி இள நகை அரும்பி நின்றாரை அங்குக் காணார்.
- 1279 ஓர் உருவாய் தேர் நின்ற வணி கேசர்  
விடையின் மேல் உமையா னோடும்  
ஈர் உருவாய் முக்கண்ணும் நால்கரமும்  
அஞ்சாமல் இறவாவாறு  
கார் உருவாய் எழு மிடரும் காட்டித் தம்  
கோயில் புகக் கண்டார் இன்று  
பார் உருவாய் நின்ற அணி கேசவர் எனவே  
பின் பற்றிப் போவார்.
- 1280 தேன் செய்த கொன்றை நெடும் சடையார் முன்  
தாழ்ந்து எழுந்து செம் கை கூப்பி  
யான் செய்யும் கைம் மாறாய் எம்பிராற்கு  
ஒன்று உண்டோ யானும் என்ன  
ஊன் செய் உடலும் பொருளும் உயிரும் எனின்  
அவையாவும் உனவே ஐயா  
வான் செய்யும் நன்றிக்கு வையகத்தோர் செய்யும்  
கைம்மாறு உண்டேயோ.
- 1281 என்னா முன் வழத்தல் உறும் விறன் மாறன் கோக  
கொழுந்தை இகல் வேல் விந்தை  
மன் ஆகும் இவற்கு மனம் வாக்கு இறந்த பூரணமாம் மதுரை நாதன்  
பொன்னாரு மணி மகுடம் சூட மணி நல்குதலால் புவியநேகம்  
பன்னாளும் முறை புரியத் தக்கது என வாழ்த்தினார் பல் சான் றோரும்.
- 1282 ஏத்தி வலம் கொண்டு நான்கு இபம் தழுவப் பெற்று ஓங்கி இருக்கும் அட்ட  
மூர்த்தி விடை அருள் பெற்று மூவ நன் மலையாகி முனிவர் கூறப்  
பார்த்திவன் தன் பொலன் மாட மனைபுகுந்தான் இறை மணிப் பண் பயும் கேள்விச்

சத்திரரும் மந்திரரும் மணி நோக்கி வியப்பு அடைந்தார் சங்கை கூர்ந்தார்.

- 1283 வேள் என வந்த நாய்கர் சுந்தர விடங்கர் ஆனால்  
நாள்களும் கோளும் பற்றி நவமணி ஆக்கினாரோ  
தாள்களும் தோளும் மார்பும் தரித்த நீள் நாகம் ஈன்ற  
வாள் விடு மணியோ ஈந்தார் யாது என மதிக்கற் பாலேம்.
- 1284 இந்திரக் கடவுள் நாட்கும் இம் மணி அரிய என்னா  
மந்திரக் கிழவர் நல்கி மயனினு மாண்ட கேள்வித்  
தந்திரக் கனகக் கொல்லர்க்கு உவப்பன ததும்ப வீசிச்  
செம் திரு மார்பினார்க்கு திருமணி மகுடம் செய்தார்.
- 1285 மங்கல மரபன் மாலை மணி முடி சூட்டி நாமம்  
செம்கண் ஏறு உயர்த்த நாய்கர் செப்பிய முறையால் வேத  
புங்கவர் இசைப்ப வீதி வலம் செய்து புனிதன் பாத  
பங்கயம் இறைஞ்சி வேந்தன் பன் மணிக் கோயில் எய்தா.
- 1286 போர் மகள் உறையுள் ஆன புயத்து அபிடேகத் தென்னன்  
தேர் முதல் கருவித் தானைத் தெவ்வர் நீள் முடி எலாம் தன்  
வார் கழல் கமலம் சூட மனு முறை பைம் கூழ் காக்கும்  
கார் எனக் கருணை பெய்து வையகம் காக்கும் நாளில்.
- 1287 தந்தை தன் காமக் கிழத்தியர் ஈன்ற தனயராய் தனக்கு முன்னவராய்  
முந்தை நாள் அரசன் பொன்னறை முரித்து முடி முதல் பொருள் கவர்ந்து உட்கும்  
சிந்தையர் ஆகி மறு புலத்து ஒளித்த தெவ்வரைச் சிலர் கொடு விடுப்ப  
வந்தவர் கவர்ந்த தனம் எலாம் மீள வாங்கினார் ஈர்ங்கதிர் மருமான்.

மாணிக்கம் விற்ற படலம் சுபம்  
-----

1. 18. வருணன் விட்ட கடலை வற்றச் செய்த படலம் (1288 -1306)

- 1288 காழ் கெழு கண்டத்து அண்ணல் கௌரியன் மகுடம் சூட  
வீழ்கதிர் மணிகள் ஈந்த வியப்பு இது விடையோன் சென்னி  
வாழ் கரு முகிலைப் போக்கி மதுரை மேல் வருணன் விட்ட  
ஆழ் கடல் வறப்பக் கண்ட ஆடலைப் பாடல் செய்வாம்.
- 1289 சித்திரை மதியில் சேர்ந்த சித்திரை நாளில் தென்னன்  
மைத்திரள் மிடற்று வெள்ளி மன்று உளாற்கு களவு மாண்ட  
பத்திமை விதியில் பண்டம் பலபல சிறப்ப நல்கிப்  
புத்தியும் வீடு நல்கும் பூசனை நடத்தல் உற்றான்.
- 1290 நறிய நெய் ஆதி ஆர நறும் குழம்பு ஈறா ஆட்டி  
வெறிய கர்ப்புர நீர் ஆட்டி அற்புத வெள்ளம் பொங்க

இறைவனை வியந்து நோக்கி ஏத்துவான் எறிநீர் வைகை  
துறைவ நீ என் கர்ப்பூர சுந்தரனேயோ என்றான்.

- 1291 பூசனை புரியும் எல்லைப் பொன் நகர்க்கு இறைமை பூண்ட  
வாசவன் வருடம் தோறும் பூசித்து வருவான் அன்ன  
காசறு மனத்தான் பூசை கழி உறும் அளவும் தாழ்த்துத்  
தேச அமை சிறப்பார் பூசை செய்து தன் நாடு புக்கான்.
- 1292 அன்று நீர்க் கடவுள் வேள்வி நாயகன் அவையத்து எய்தி  
நின்றவன் தன் நோய் தீரும் செவ்வியின் இகழ்ச்சி தோன்றக்  
குன்ற வன் சிறகு ஈர்ந்த கொற்றவன் முகத்தை நோக்கி  
இன்று நீ சிறிது தேம்பி இருத்தியால் என் கொல் என்றான்.
- 1293 சிலைப்படு முகில் ஊர் அண்ணல் செப்புவான் இருள் தீர் அன்பின்  
வலைப்படு பெருமான் எம்மான் மதுரை எம் பிராணை அன்பு  
தலைப்படு பூசை செய்யத் தாழ்த்தது இன்று அதனால் இப்போது  
அலைப்பட சிறிது என் உள்ளம் ஆகுலம் அடைந்தது உண்டால்.
- 1294 என்ன அவன் இலிங்கம் தான் மாஇலிங்கமோ என்று முந்நீர்  
மன்னவன் வினவலோடு மகபதி மொழிவான் முன்பு என்  
தன்னரும் பழியும் வேழச் சாபமும் தொலைத்தது அன்றோ  
அன்னதை அறிந்திலாய் கொல் என்ன நீர் அண்ணால் கூறும்.
- 1295 அற்று அது ஆகில் தெய்வ மருத்துவராலும் தீரச்  
செற்றிட அரிதா என்னைத் தெறும் பெரு வயிற்று நோயை  
அற்றிடு மாறு தீர்க்கும் கொல் என வலாரி ஐயம்  
உற்று நீ வினாயது என் என்று உள் நகை அரும்பிச் சொல்வான்.
- 1296 அரி அயரலும் தீராப் பிறவி நோய் அறுக்க வல்ல  
பெரியவன் இந்த யாக்கைப் பெரும் பிணி பிறவும தீர்த்தற்கு  
அரியனோ ஐயன் செய்யும் திருவிளையாட்டை இன்னே  
தெரிய நீ சோதி என்னத் தெண் கடல் சேர்ப்பன் சொல்வான்
- 1297 கல் இறகு அரிந்தோய் இங்கு நான் வரும் காலை வேட்டார்க்கு  
எல்லை இல் காம நல்கும் சுரபியும் இன்பால் சோரப்  
புல்லிய கன்று மாற்றுப் பட்ட அப்போது கண்ட  
நல்ல சோபனத்தால் இந்த நல் மொழி கேட்டேன் என்னா.
- 1298 வருணனும் ஏகி வெள்ளி மன்று உடை அடிகள் செய்யும்  
திருவிளையாடல் கண்டு வயிற்று நோய் தீர்ப்பான் எண்ணி  
முரசு அதிர் மதுரை மூதூர் முற்றும் நீ அழித்தி என்னாக்  
குரை கடல் தன்னை வல்லே கூவினான் ஏவினானே
- 1299 கொதித்து எழுந்து தருக்கள் இறக் கொத்தி எடுத்து எத்திசையும்

அதிர்ந்து எறிந்து வகைள் எல்லம் அகழ்ந்து திசைப் புறம் செல்லப்  
பிதிர்ந்து எறிந்து மாட நிரை பெயர்த்து எறிந்து பிரளயத்தில்  
உதித்து எழுந்து வருவது என ஓங்கு திரைக் கடல் வரும் ஆல்.

- 1300 கந்த மலர்த் தனிக் கடவுள் கற்பத்தும் அழியாத  
இந்தவளம் பதிக்கு இடையூறு எய்திய எம் பதிக்கும் இனி  
வந்தது எனச் சுந்தரனை வந்து இறைஞ்சி வானவரும்  
சிந்தை கலங்கினர் வருணன் செய்த செயல் தெளஞ் யாதார்.
- 1301 சூலமோடு அழல் ஏந்தும் சொக்கர் திரு விளையாட்டின்  
சீலமோ நாம் இழைத்த தீ வினையின் திறம் இது வோ  
ஆலமோ உலகம் எலாம் அழிய வரும் பேர் ஊழிக்  
காலமோ எனக் கலங்கிக் கடி நகரம் பனிப்பு எய்த.
- 1302 மண் புதைக்கத் திசை புதைக்க மயங்கி இருள் போல் வருநீத்தம்  
விண் புதைக்க எழு மாட வியன் நகரின் புறத்து இரவி  
கண் புதைக்க வரும் அளவில் கண்டு அரசன் நடுங்கிப்  
பெண் புதைக்கும் ஒருபாகப் பிரான் அடியே சரண் என்னா.
- 1303 ஆலம் எழுந்து இமையவர் மேல் அடர்க்க வரும் பொழுது அஞ்சும்  
மால் எனவும் தன் உயிர் மேல் மறலி வரும் பொழுது அஞ்சும்  
பாலன் எனவும் கலங்கிப் பசுபதி சேவடியில் விழுந்து  
ஓலம் என முறை இட்டான் உலகுபுக முறை இட்டான்.
- 1304 முறை இட்ட செழியன் எதிர் முறுவலித்து அஞ்சலை என்னாக்  
கறை இட்டு விண் புரந்த கந்தர சுந்தரக் கடவுள்  
துறை இட்டு வருகடலைச் சுவறப் போய்ப் பருகும் எனப்  
பிறை இட்ட திருச் சடையில் பெயல் நான்கும் வர விடுத்தான்.
- 1305 நிவப்பு உற எழுந்த நான்கு மேகமும் நிமிர்ந்து வாய் விட்டு  
உவர்பு உறு கடலை வாரி உறிஞ்சின உறிஞ்ச லோடும்  
சிவப் பெரும் கடவுள் யார்க்கும் தேவ் எனத் தெளஞ்ந்தோர் எழு  
பவப் பெரும் பெளவம் போலப் பசை அற வறந்த அன்றெ.
- 1306 அந் நிலை நகர் உளாகும் வானவர் ஆதி யோரும்  
தென்னவர் பிரானும் எந்தை திருவிளை யாடல் நோக்கிப்  
பன்னரு மகிழ்ச்சி பொங்கப் பன் முறை புகழ்ந்து பாடி  
இன்னல் தீர் மனத்தர் ஆகி ஈறு இலா இன்பத்து ஆழ்ந்தார்.
- வருணன் விட்ட கடலை வற்றச் செய்த படலம் சுபம்

### 1. மதுரைக் காண்டம் முற்றிற்று.